



ब्रह्मसूत्रशाङ्करभाष्यम् ।

सटिप्पनं, मूलमात्रम् ।

तावद्गर्जन्ति शास्त्राणि जम्बुका विपिने यथा ।

न गर्जन्ति सद्योपाद्यावद्वेदान्तकेसरी ॥

इदं

पणशीकरोपाह्वविद्वद्वरलक्ष्मणशर्मतनुजनुपा
वासुदेवशर्मणा संस्कृतम् ।

मुम्बय्यां

पाण्डुरङ्ग जावजी,

इत्येतैः स्वीये निर्णयसागराख्यमुद्रणालयेऽङ्कयित्वा प्रकाशितम् ।

द्वितीयं संस्करणम् ।

शकः १८४९, सन १९२७.

मूल्यं २॥ रुप्यकाः ।

अयैतेषां धीमच्छंकरभगवत्पादानां प्रादुर्भावसमयः कलिगताब्दाः ३८८९
वैरुमः संवत् ८४५, निर्णीतमिदं शंकरमन्दारमन्दसौरभे—

“प्रासूत विष्यशरदामतिघातवत्या-

मेकादशाधिकशतो न चतुःसहस्र्याम् ।” इति ।



“वादिप्रातगजेन्द्रदुर्मदघटादुर्मयसंकर्षणः

धीमच्छंकरदेशिकेन्द्रमृगराजायाति सर्वायंयित् ।

दूरं गच्छत वादिदु शठगजाः सन्यासदंष्ट्राशुषो

वेदान्तोरुधनाप्रयत्नदपरं दैतं वनं भक्षति” ॥ श्रीमाधवः.

प्रस्तावोपक्रमेण ग्रन्थविषयोपन्यासः—

अखिलजगदुद्दिधीर्षुणा परमकारुणिकेन भगवता श्रीवादरायणेनेयं चतुरध्यायी शारीरकमीमांसा जीवब्रह्मैकत्वरूपसाक्षात्कारहेतुः श्रवणाख्य-विचारप्रतिपादकान्यायानुपदर्शयन्ती प्रणीताखिलविद्यासु श्रेष्ठयेन वरीवर्ति । इयमेव ब्रह्ममीमांसेत्युत्तरमीमांसेति च गीयते । एतदुपरि श्रीमद्भगवत्पादाचार्यैरिदं भाष्यमकारीति न तिरोहितं विदुषाम् । तत्र—

प्रथमे समन्वयाध्याये—सर्वेषामपि वेदान्तवाक्यानां साक्षात्परं पर्या वा प्रत्यगभिन्नाद्वितीये ब्रह्मणि तात्पर्यमिति समन्वयः प्रदर्शितः । तत्रच—

प्रथमपादे—स्पष्टब्रह्मलिङ्गयुक्तानि वाक्यानि विचारितानि ।

द्वितीयपादे—अस्पष्टब्रह्मलिङ्गयुक्तान्युपास्यब्रह्मविषयाणि वाक्यानि ।

तृतीयपादे—अस्पष्टब्रह्मलिङ्गानि प्रायशो ज्ञेयब्रह्मविषयाणि ।

एवं पादत्रयेण वाक्यविचारः समापितः ।

चतुर्थपादे—प्रधानविषयत्वेन संदिह्यमानान्यन्यक्ताजादिपदानि चिन्तितानि ।

द्वितीयेऽविरोधाध्याये—प्रथमाध्यायेन वेदान्तानामद्वये ब्रह्मणि सिद्धे समन्वये तत्र संभावितस्मृतितर्कादिविरोधमाशङ्क्य तत्परिहारकरणपूर्वमविरोधो दर्शितः । तत्रच—

प्रथमपादे—सांख्ययोगकाणादादिस्मृतिभिः सांख्यादिप्रयुक्तैस्तर्कैश्च विरोधो वेदान्तसमन्वयस्य परिहृतः ।

द्वितीयपादे—सांख्यादिमतानां दुष्टत्वं प्रतिपादितं, स्वपक्षस्थापनपरपक्षनिराकरणरूपपक्षद्वयात्मकत्वाद्विचारस्य ।

तृतीयपादे—महाभूतसृष्ट्यादिश्रुतीनां परस्परविरोधः पूर्वभागेन परिहृतः । उत्तरभागेन तु जीवविषयाणाम् ।

चतुर्थपादे—इन्द्रियादिविषयश्रुतीनां विरोधपरिहारः ।

तृतीये साधनाध्याये—सर्वसाधनानां निरूपणम् । तत्र—

द्वितीयपादे—पूर्वभागेन त्वंपदार्थः शोधितः । उत्तरभागेन च तत्पदार्थशोधनम् ।

तृतीयपादे—निर्गुणे ब्रह्मणि नानाशाखापठितः पुनरुक्तपदोपसंहारः कृतः । प्रसङ्गाच्च सगुणविद्यासु शाखान्तरीयगुणोपसंहारानुपसंहारौ निरूपितौ ।

चतुर्थपादे—निर्गुणब्रह्मविद्याया बहिरङ्गसाधनान्याश्रमधर्मयज्ञदानादीनि, अन्तरङ्गसाधनानि शमदमनिदिध्यासनादीनि च निरूपितानि ।

चतुर्थे फलाध्याये—सगुणनिर्गुणविद्ययोः फलविशेषनिर्णयः सपरिहरः कृतः । तत्र—

प्रथमपादे—श्रावणाद्यावृत्त्या निर्गुणं ब्रह्म, उपासनावृत्त्या सगुणं वा ब्रह्म साक्षात्कृत्य जीवतः पापपुण्यालेपलक्षणा जीवन्मुक्तिरभिहिता ।

द्वितीयपादे—त्रियमाणस्योक्तान्तिप्रकारश्चिन्तितः ।

तृतीयपादे—सगुणब्रह्मविदो मृतस्योत्तरमार्गश्च निरूपितः ।

चतुर्थपादे—पूर्वभागेन निर्गुणब्रह्मविदो विदेहकैवल्यप्राप्तिरुक्ता ।

उत्तरभागेन सगुणब्रह्मविदो ब्रह्मलोके स्थितिरभिहितेति ।

इदमेव सर्वशास्त्राणां मूर्धन्यं शास्त्रान्तरं सर्वमस्यैव शेषभूतमितिदमेव मुमुक्षुमिरादरणीयं श्रीशङ्करमगवत्पादोदितप्रकारेणेति रहस्यम् ।

यद्यपि पूर्वं रत्नप्रभा-भामती-आनन्दगिरिज्याख्यात्रयोपेतं श्रीमद्ब्रह्मसूत्र-शांकरभाष्यं मुद्रितमेवास्माभिस्तदेव चार्थविचारेऽत्यन्तं साहाय्यं निर्वर्तयति, तथापि तस्य गुरुतरत्वेन केवलं भाष्याध्येतॄणां पाठाम्यासाधनवरतमुपयुज्जानानां हस्ताभ्यां दुर्वहत्वात्सहजकरधार्थं स्वल्पमूल्यलभ्यं लघ्वायामपरिणाहं मूलमात्रमङ्कनीयमिति निर्णयसागरसूत्रचालकसविधे शतशोविद्वत्प्रेरणानुगुणमिदमङ्कितमस्ति । अत्रापि तत्प्रेरणया मया स्वलविशेषेषु भाष्यगतश्रुतिषु च विपुलटिप्पनं परिकल्प्य महतायासेन यावच्छक्यं परिशोधितं सर्वेषां शुभंभावुकं भूयादित्याशासे—

पणशीकरोपाहो चासुदेवशर्मा ।

ब्रह्मसूत्रशाङ्करभाष्याधिकरणानुक्रमः ।



अधिकरणानि.	पृष्ठ	अधिकरणानि.	पृष्ठ.
प्रथमाध्याये प्रथमः पादः ॥ १ ॥		६ अनुकूल्यधिकरणम् ...	११६
१ जिज्ञासाधिकरणम् ...	४	७ प्रमिताधिकरणम् ...	११८
२ जन्माद्यधिकरणम् ...	७	८ देवताधिकरणम् ...	१२०
३ शास्त्रयोनित्वाधिकरणम् ...	९	९ अपश्रुत्याधिकरणम् ...	१३५
४ समन्वयाधिकरणम् ...	१०	१० कम्पनाधिकरणम् ...	१३९
५ ईशत्वधिकरणम् ...	२४	११ ज्योतिरधिकरणम् ...	१४१
६ आनन्दमयाधिकरणम् ...	३४	१२ अर्थान्तरत्वादिव्यपदेशाधि०	१४२
७ अन्तरधिकरणम् ...	४३	१३ सुषुप्त्युक्तान्त्यधिकरणम् ...	१४२
८ आकाशाधिकरणम् ...	४६	प्रथमाध्याये चतुर्थः पादः ॥ ४ ॥	
९ प्राणाधिकरणम् ...	४८	१ आनुमानिकाधिकरणम् ...	१४४
१० ज्योतिश्चरणाधिकरणम् ...	५०	२ नमसाधिकरणम् ...	१५५
११ प्रतर्दनाधिकरणम् ...	५६	३ सख्योपसमप्रज्ञाधिकरणम् ...	१५८
प्रथमाध्याये द्वितीयः पादः ॥ २ ॥		४ कारणत्वाधिकरणम् ...	१६१
१ सर्वत्र प्रतिष्ठ्यधिकरणम् ...	६२	५ बालान्यधिकरणम् ...	१६५
२ अत्रधिकरणम् ...	६९	६ वाक्यान्वयाधिकरणम् ...	१६८
३ गुहाप्रविष्टाधिकरणम् ...	७०	७ प्रकृत्यधिकरणम् ...	१७४
४ अन्तरधिकरणम् ...	७४	८ सर्वव्याप्त्यानाधिकरणम् ...	१७८
५ अन्तर्याम्यधिकरणम् ...	७९	द्वितीयाध्याये प्रथमः पादः ॥ १ ॥	
६ अदृश्यत्वाधिकरणम् ...	८२	१ स्मृत्यधिकरणम् ...	१७९
७ वैश्वानराधिकरणम् ...	८६	२ योगप्रत्युक्त्यधिकरणम् ...	१८२
प्रथमाध्याये तृतीयः पादः ॥ ३ ॥		३ विलक्षणत्वाधिकरणम् ...	१८४
१ शुभ्वाद्यधिकरणम् ...	९३	४ शिष्टापरिग्रहाधिकरणम् ...	१९४
२ भूमाधिकरणम् ...	९८	५ मोक्षापत्त्यधिकरणम् ...	१९५
३ अक्षराधिकरणम् ...	१०२	६ आरम्भणाधिकरणम् ...	१९६
४ ईशक्तिर्माधिकरणम् ...	१०४	७ इतरव्यपदेशाधिकरणम् ...	२०८
५ दहृषाधिकरणम् ...	१०६	८ उपसंहारदर्शनाधिकरणम् ...	२१०

अधिकरणानि.	पृष्ठं.
९ कृत्स्नप्रसक्त्याधिकरणम् ...	२१२
१० सर्वोपेताधिकरणम् ...	२१५
११ प्रयोजनवत्त्वाधिकरणम् ...	२१६
१२ वैषम्यनैर्घृण्याधिकरणम् ...	२१७
१३ सर्वधर्मोपपत्त्याधिकरणम् ...	२१९

द्वितीयाध्याये द्वितीयः पादः ॥ २ ॥

१ रचनानुपपत्त्याधिकरणम् ...	२२०
२ महद्दीपाधिकरणम् ...	२२८
३ परमाणुजगदभरणत्वाधिकरणम् ...	२३१
४ समुदायाधिकरणम् ...	२३९
५ अभावाधिकरणम् ...	२४७
६ एकस्मिन्नसंभवाधिकरणम् ...	२५२
७ पक्षधिकरणम् ...	२५६
८ उत्पत्त्यसंभवाधिकरणम् ...	२५९

द्वितीयाध्याये तृतीयः पादः ॥ ३ ॥

१ वियदधिकरणम् ...	२६२
२ मातरिश्वाधिकरणम् ...	२७०
३ असंभवाधिकरणम् ...	२७१
४ तेजोधिकरणम् ...	२७१
५ अन्नधिकरणम् ...	२७३
६ पृथिव्यधिकाराधिकरणम् ...	२७३
७ तदभिध्यानाधिकरणम् ...	२७४
८ निपर्ययाधिकरणम् ...	२७५
९ अन्तराविज्ञानाधिकरणम् ...	२७५
१० चराचरव्यप्राश्रयाधिकरणम् ...	२७६
११ आत्माधिकरणम् ...	२७७
१२ ज्ञाधिकरणम् ...	२८०
१३ उत्क्रान्तिगत्याधिकरणम् ...	२८१
१४ कर्त्रधिकरणम् ...	२८९
१५ तक्षाधिकरणम् ...	२९२
१६ पराश्रयाधिकरणम् ...	२९६

अधिकरणानि.	पृष्ठं.
१७ अक्षाधिकरणम् ...	२९७

द्वितीयाध्याये चतुर्थः पादः ॥ ४ ॥

१ प्राणोत्पत्त्याधिकरणम् ...	३०४
२ सप्तगत्याधिकरणम् ...	३०८
३ प्राणानुत्पत्त्याधिकरणम् ...	३१२
४ प्राणश्रेष्ठ्याधिकरणम् ...	३१२
५ वायुक्रियाधिकरणम् ...	३१३
६ श्रेष्ठानुत्पत्त्याधिकरणम् ...	३१६
७ ज्योतिराद्यधिकरणम् ...	३१७
८ इन्द्रियाधिकरणम् ...	३१९
९ सशामूर्तिकृत्याधिकरणम् ...	३२१

तृतीयाध्याये प्रथमः पादः ॥ १ ॥

१ तदन्तरप्रतिपत्त्याधिकरणम् ...	३२४
२ कृतालयाधिकरणम् ...	३३०
३ अनिष्टादिकार्यधिकरणम् ...	३३५
४ सामान्यापत्त्याधिकरणम् ...	३३९
५ नातिचिराधिकरणम् ...	३४०
६ अन्याधिष्ठिताधिकरणम् ...	३४०

तृतीयाध्याये द्वितीयः पादः ॥ २ ॥

१ संध्याधिकरणम् ...	३४३
२ तदभावाधिकरणम् ...	३४८
३ कर्मानुस्मृतिशब्दविध्यधिकरणम् ...	३५२
४ मुग्धाधिकरणम् ...	३५३
५ उभयलिङ्गाधिकरणम् ...	३५५
६ प्रकृतैतावत्त्वाधिकरणम् ...	३६३
७ पराधिकरणम् ...	३६९
८ फलाधिकरणम् ...	३७३

तृतीयाध्याये तृतीयः पादः ॥ ३ ॥

१ सर्ववेदान्तप्रत्ययाधिकरणम् ...	३७५
२ उपसंहाराधिकरणम् ...	३७९

अधिकरणानि.	पृष्ठं.
३ सन्न्यधान्याधिकरणम् ...	३७९
४ ध्यात्वाधिकरणम् ...	३८२
५ सर्वाभिदाधिकरणम् ...	३८३
६ आनन्दाद्यधिकरणम् ...	३८४
७ व्याप्यानाधिकरणम् ...	३८६
८ आत्मगृहीत्याधिकरणम् ...	३८७
९ कार्याख्यानाधिकरणम् ...	३९१
१० समानाधिकरणम् ...	३९२
११ सन्न्यधाधिकरणम् ...	३९४
१२ सन्न्यधाधिकरणम् ...	३९५
१३ पुरुषविद्याधिकरणम् ...	३९६
१४ वेद्याद्यधिकरणम् ...	३९७
१५ हान्याधिकरणम् ...	३९९
१६ सापरायाधिकरणम् ...	४०२
१७ गतेरसंबन्धाधिकरणम् ...	४०३
१८ अनियमाधिकरणम् ...	४०४
१९ यावदधिकाराधिकरणम् ...	४०५
२० अक्षरप्यधिकरणम् ...	४०७
२१ इयदधिकरणम् ...	४०८
२२ अन्तरत्वाधिकरणम् ...	४०९
२३ व्यतिहाराधिकरणम् ...	४१०
२४ सत्याद्यधिकरणम् ...	४११
२५ कामाद्यधिकरणम् ...	४१३
२६ आदराधिकरणम् ...	४१४
२७ तद्विधायिकाधिकरणम् ...	४१५
२८ प्रदानाधिकरणम् ...	४१७
२९ क्लृप्तभूयस्त्वाधिकरणम् ...	४१९
३० ऐकात्म्याधिकरणम् ...	४२३
३१ अज्ञावबद्धाधिकरणम् ...	४२५
३२ भूमज्यायस्त्वाधिकरणम् ...	४२७
३३ शब्दादिभेदाधिकरणम् ...	४२८
३४ विकल्पाधिकरणम् ...	४३०

अधिकरणानि.	पृष्ठं.
३५ कान्वाधिकरणम् ...	४३०
३६ मयाययभावाधिकरणम् ...	४३१

तृतीयाध्याये चतुर्थः पादः ॥ ४ ॥

१ पुरुषार्थाधिकरणम् ...	४३३
२ परमार्थाधिकरणम् ...	४३९
३ स्तुतिर्नाशाधिकरणम् ...	४४३
४ पारिहृवाधिकरणम् ...	४४४
५ अमोन्धनाद्यधिकरणम् ...	४४५
६ सर्वापेक्षाधिकरणम् ...	४४५
७ सर्वाप्तानुमित्याधिकरणम् ...	४४६
८ आभनकर्माधिकरणम् ...	४४८
९ विधुराधिकरणम् ...	४५०
१० सङ्कृताधिकरणम् ...	४५१
११ आधिकारिकाधिकरणम् ...	४५२
१२ बहिरधिकरणम् ...	४५३
१३ स्वाभ्याधिकरणम् ...	४५३
१४ सहकार्यन्तरविध्यधिकरणम् ...	४५४
१५ धनविष्काराधिकरणम् ...	४५६
१६ ऐहिकाधिकरणम् ...	४५७
१७ मुक्तिफलाधिकरणम् ...	४५८

चतुर्थाध्याये प्रथमः पादः ॥ १ ॥

१ आहृत्यधिकरणम् ...	४५५
२ आत्मत्वोपासनाधिकरणम् ...	४६३
३ प्रतीकाधिकरणम् ...	४६५
४ ब्रह्मदृष्ट्याधिकरणम् ...	४६६
५ आदित्यादिमल्यधिकरणम् ...	४६७
६ आसीनाधिकरणम् ...	४७०
७ एकाग्रताधिकरणम् ...	४७१
८ आप्रायणाधिकरणम् ...	४७१
९ तदधिगमाधिकरणम् ...	४७२
१० इतरासंश्लेषाधिकरणम् ...	४७४

अधिकरणानि.	पृष्ठं.
११ अनारब्धाधिकरणम् ...	४७४
१२ अग्निहोनाद्यधिकरणम् ...	४७५
१३ विद्याज्ञानसाधनत्वाधिकरणम् ...	४७६
१४ इतरक्षपणाधिकरणम् ...	४७८
चतुर्थाध्याये द्वितीयः पादः ॥ २ ॥	
१ दामधिकरणम् ...	४७८
२ मनोधिकरणम् ...	४८०
३ अग्न्यस्ताधिकरणम् ...	४८०
४ आसत्युपक्रमाधिकरणम् ...	४८२
५ सत्सारव्यपदेशाधिकरणम् ...	४८२
६ प्रतिषेधाधिकरणम् ...	४८३
७ दामादिलयाधिकरणम् ...	४८४
८ अविभागाधिकरणम् ...	४८६
९ तदोकोपिकरणम् ...	४८७
१० रश्म्यधिकरणम् ...	४८७
११ दक्षिणायनाधिकरणम् ...	४८९

अधिकरणानि.	पृष्ठं.
चतुर्थाध्याये तृतीयः पादः ॥ ३ ॥	
१ अर्चिराद्यधिकरणम् ...	४९०
२ दाय्यधिकरणम् ...	४९१
३ तदिदधिकरणम् ...	४९२
४ आतिवाहिकाधिकरणम् ...	४९३
५ कार्याधिकरणम् ...	४९५
६ अप्रतीकालम्भनाधिकरणम् ...	५०५
चतुर्थाध्याये चतुर्थः पादः ॥ ४ ॥	
१ संपद्याविर्भावाधिकरणम् ...	५०३
२ अविभागेन दृष्टत्वाधिकरणम् ...	५०४
३ ब्राह्माधिकरणम् ...	५०५
४ संकल्पाधिकरणम् ...	५०६
५ अभावाधिकरणम् ...	५०६
६ प्रदीपाधिकरणम् ...	५०७
७ जगदापाराधिकरणम् ...	५०८
अन्योपसंहारः ।	

समाप्तेयं ब्रह्मसूत्रशाङ्करभाष्यस्थाधिकरणसूची ।

ॐ तत् सत् ।



तत्सद्ब्रह्मणे नमः ।

ब्रह्मसूत्रशाङ्करभाष्यम् ।

समन्वयाध्यायः प्रथमः ॥ १ ॥

[अत्र समन्वय विरोधपरिहार माधन कलेनि चतुरध्यायी शारीरकमीमांसा जीवब्रह्मैकत्वसाक्षात्कारहेतुध्वजनायविचारप्रतिपादकाध्यायानुपदेशयन्ती सुगृहीत नामधेयेन वादरात्रयेण प्रणीता । तत्र सर्वेषामपि वेदान्तवाक्यानां साक्षात्परम्परया वा प्रत्यगभिज्ञाद्वितीये ब्रह्मणि तात्पर्यमिति समन्वयोऽनेन प्रथमाध्यायेन प्रकाश्यते]
युष्मदस्मत्प्रत्ययगोचरस्योर्विषयविषयिणोस्तमः प्रकाशवद्विरुद्धस्वभावयो-
रितरेतरभावानुपपत्तौ सिद्धायां तद्वर्माणामपि सुतरामितरेतरभावानुपप-
त्तिरित्यतोऽस्मत्प्रत्ययगोचरे विषयिणि विदात्मके, युष्मत्प्रत्ययगोचरस्य
विषयस्य तद्वर्माणां चाध्यासः, तद्विपर्ययेण विषयिणस्तद्वर्माणां च
विषयेऽध्यासो मिथ्येति भवितुं युक्तम् । तथाप्यन्योन्यस्मिन्नन्योन्यात्म-
कतामन्योन्यधर्माध्यास्येतरेतराविवेकेन, अत्यन्तविविक्तयोर्धर्मधर्मिणो-
र्मिध्याज्ञाननिमित्तः सत्यानृते मिथुनीकृत्य, अहमिदं ममेदमिति नैसर्गि-
कोऽयं लोकव्यवहारः^{१/१} आह—कोऽयमध्यासो नामेति । उच्यते—
स्मृतिरूपः, परत्र पूर्वदृष्टावभासः । तं केचिदन्यत्रान्यधर्माध्यास इति

१ युष्मदस्मदित्यादिमिध्यामवितुं युक्तमित्यन्तः शङ्काग्रन्थ । तथापीत्यादिपरिहा-
रग्रन्थ । तथापीत्यभिसम्बन्धाच्छङ्काया यद्यपीति पठितव्यम् । भा० । २ धर्मिणो
विवेकस्तादात्म्याभाव । धर्माणां च विवेकः ससर्गाभावः । ३ केचिदन्यथाख्या-
निवादिन ।

१ युष्मदस्मदित्यादिमिध्यामवितुं युक्तमित्यन्तः शङ्काग्रन्थ । तथापीत्यादिपरिहा-
रग्रन्थ । तथापीत्यभिसम्बन्धाच्छङ्काया यद्यपीति पठितव्यम् । भा० । २ धर्मिणो
विवेकस्तादात्म्याभाव । धर्माणां च विवेकः ससर्गाभावः । ३ केचिदन्यथाख्या-
निवादिन ।

वदन्ति । केचित्तु यत्र यदध्यासस्तद्विवेकाग्रहनिवन्धनो भ्रम इति । अन्ये तु यत्र यदध्यासस्तस्यैव विपरीतधर्मत्वकल्पनामाचक्षते इति । सर्वथापि त्वन्यस्यान्यधर्मावभासतां न व्यभिचरति । तथाच लोकेऽनुभवः—
 शुक्तिका हि रजतवदवभासते, एकश्चन्द्रः सद्वितीयवदिति । कथं पुनः
 प्रत्यगात्मन्यविषयेऽध्यासो विषयतद्दर्शनाम् । सर्वो हि पुरोऽवस्थिते
 विषये विषयान्तरमध्यस्यति, युष्मत्प्रत्ययापेतस्य च प्रत्यगात्मनोऽविषयत्वं
 ब्रवीषि । उच्यते—न तावदयमेकान्तेनाविषयः, अस्मत्प्रत्ययविषयत्वात्,
 अपरोक्षत्वाच्च प्रत्यगात्मप्रसिद्धेः । नचायमस्ति नियमः पुरोऽवस्थित एव
 विषये विषयान्तरमध्यसितव्यमिति । अप्रत्यक्षेऽपि ह्याकाशे बालास्तल-
 मलिनताद्यध्यस्यन्ति । एवमविरुद्धः प्रत्यगात्मन्यप्यनात्माध्यासः । तमेत-
 मेवंलक्षणमध्यासं पण्डिता अविद्येति मन्यन्ते । तद्विवेकेन च वस्तुस्वरू-
 पावधारणं विद्यामाहः । तत्रैवं सति यत्र यदध्यासस्तत्कृतेन दोषेण गुणेन
 वाऽणुमात्रेणापि स न संवध्यते, तमेतमविद्याव्यमात्मानात्मनोरितरेत-
 राध्यासं पुरस्कृत्य सर्वे प्रमाणप्रमेयव्यवहारा लौकिका वैदिकाश्च प्रवृत्ताः
 सर्वाणि च शास्त्राणि विधिप्रतिषेधमोक्षपराणि । कथं पुनरविद्यावद्विष-
 याणि प्रत्यक्षादीनि प्रमाणानि शास्त्राणि चेति । उच्यते—देहेन्द्रियादि-
 ष्वहंममाभिमानरहितस्य प्रमातृत्वानुपपत्तौ प्रमाणप्रवृत्त्यनुपपत्तेः । नही-
 न्द्रियाण्यनुपादाय प्रत्यक्षादिव्यवहारः संभवति । नचाधिष्ठानमन्तरेणे-

१ अख्यातिवादिनः । २ शून्यवादिनः । तथाच—असत्ख्यातिः शून्यवादिनां,
 १) अन्यथाख्यातिः वैशेषिकाणां नैयायिकानां च, अख्यातिः मीमांसकानां, आत्म-
 रयातिः बौद्धानां, अनिर्वचनीयख्यातिः वेदान्तिनाम् । सदसत्ख्यातिः सांख्यानाम् ।
 ३ प्रमाणत्वं हि प्रमाणप्रेरकत्वं प्रमाप्रत्याश्रयत्वं चोभयमप्यध्यासाधीनं कूटस्थस्य
 सतएव प्रेरणारूपव्यापारासंभवात् । प्रमाच चैतन्यप्रतिबिम्बविशिष्टोऽन्तःकरणपरीणामः ।
 स न केवलस्यात्मनः संभवत्यपरीणामित्वात् चैतन्यप्रतिबिम्बश्च न केवलेनान्तःकरणेन
 संभवति । अतः प्रमारूपोपयोगितयान्तःकरणात्मनोरध्यास एवित्यर्थः । प्रमाचेन्द्रियाणां
 प्रेरेण फलम् । तत्तत्चेन्द्रियप्रवृत्तौ प्रेरणा प्रमा चात्मन्यपेक्षितेति तदुपयोगितयाध्यासः
 प्राप्नोति । यत्र नाध्यासस्तत्र न व्यवहारः यथा सुपुतौ इति म्यासिः । देवदत्तस्य जाग-
 रादिकालः तस्यैवाध्यासाधीनव्यवहारवान् तस्यैव स्वापादिकालादन्यकालत्वाद्यतिरेके
 तस्यैव स्वापादिकालवत् ।

न्द्रियाणां व्यवहारः संभवति । नचानध्यस्तात्मभावेन देहेन कश्चिद्व्या-
 प्रियते । नचैतस्मिन्सर्वस्मिन्नसति असङ्गस्थात्मनः प्रमातृत्वमुपपद्यते ।
 नच प्रमातृत्वमन्तरेण प्रमाणप्रवृत्तिरस्ति । तस्मादविद्यावद्विषयाण्येव
प्रत्यक्षादीनि प्रमाणानि शास्त्राणि च । पश्चादिमिध्याविशेषात् । यथा
 हि पश्चादयः शब्दादिभिः श्रोत्रादीनां संबन्धे सति शब्दादिविज्ञाने प्रति-
 कूले जाते ततो निवर्तन्ते अनुकूले च प्रवर्तन्ते यथा षण्ढोद्यतकरं पुरुष-
 मभिमुखमुपलभ्य मां हन्तुमयमिच्छतीति पलायितुमारभन्ते, हरितवृण-
 पूर्णपाणिमुपलभ्य तं प्रत्यमिमुखीभवन्ति, एवं पुरुषा अपि व्युत्पन्न-
 चित्ताः क्रूरदृष्टीनाक्रोशतः रङ्गोद्यतकरान्वलवत उपलभ्य ततो निवर्तन्ते,
 तद्विपरीतान्प्रति प्रवर्तन्ते, अतः समानः पश्चादिभिः पुरुषाणां प्रमाण-
 प्रमेयव्यवहारः । ^{२३-६} ^{२४-६} पश्चादीनां च प्रसिद्धोऽविवेकपुरःसरः प्रत्यक्षादिव्यव-
 हारः । तस्मान्मान्यदर्शनाद्युत्पत्तिमतामपि पुरुषाणां प्रत्यक्षादिव्यवहारस्त-
त्कालः समान इति निश्चीयते । शास्त्रीये तु व्यवहारे यद्यपि बुद्धिपूर्व-
 कारी नाविदित्वात्मनः परलोकसंयन्धमधिक्रियते तथापि न वेवान्तवेद्य-
 मशनायाद्यतीतमपेतत्राक्षत्रादिभेदमसंसार्यात्मतत्त्वमधिकारेऽपेक्ष्यते,
 अनुपयोगादधिकारविरोधाच्च । प्राक् तथाभूतात्मविज्ञानात्प्रवर्तमानं शा-
 स्त्रमविद्यावद्विषयत्वं नातिवर्तते । तथाहि—‘प्राज्ञणो यजेत’ इत्यादीनि
 शास्त्राण्यात्मनि वर्णाश्रमवयोवस्थादिविशेषाध्यासमाश्रित्य प्रवर्तन्ते । अ-
 ध्यासो नाम अतस्मिन्सद्बुद्धिरित्यवोचाम् । तद्यथा पुत्रभार्यादिषु विकलेषु
 सकलेषु वा अहमेव विकलः सकलो वेति बाह्यधर्माणात्मन्यर्ध्यस्यति, तथा
 देहधर्मान्—स्थूलोऽहं, कृशोऽहं, गौरोऽहं, तिष्ठामि, गच्छामि, लङ्घयामि
 चेति । तथेन्द्रियधर्मान्—मूकः, काणः, ह्रीवः, वधिरः, अन्योऽहमिति ।
 तथाऽन्तःकरणधर्मान्कामसंकल्पविचिकित्साध्यवसायादीन् । एवमहंप्रत्य-

१ पुत्रादीनां साकल्यवैकन्यमान्मनि निरूपयितमप्यस्यति । यथा—प्रातिवेश्यमान-
 संबन्धिना=लाष्टहसगीपवर्तिना केनचिद्व्यालंकारादिभिः स्वयालके पूजिते निरूपयितमा-
 त्मानमेव पूजितं मन्यते पिता, पूजयितापि पितरमेवापूपूजयामि, न बालकस्य पूजितत्वा-
 भिमानः अव्यक्तत्वात्तद्व्यतिरेकस्यात्मनि मुख्य एवाध्यासः ।

ब्रह्मसूत्रशाङ्करभाष्यम् । [अधि. १ । सू.

यिनमशेषस्वप्रचारसाक्षिणि प्रत्यगात्मन्यध्यस्य तं च प्रत्यगात्मानं सर्व-
साक्षिणं तद्विपर्ययेणान्तःकरणादिवध्यस्यति । एवमयमनादिरनन्तो नैस-
र्गिकोऽध्यासो मिथ्याप्रत्ययरूपः कर्तृत्वभोक्तृत्वप्रवर्तकः सर्वलोकप्रत्यक्षः ।
अस्यानर्थहेतोः प्रहाणाय आत्मैकत्वविद्याप्रतिपत्तये सर्वे वेदान्ता आर-
भ्यन्ते । यथाचायमर्थः सर्वेषां वेदान्तानां तथा वयमस्यां शास्त्रीरकमीमां-
सायां प्रदर्शयिष्यामः । २५-६

25/6

१५४१ taken place

प्रथमाध्याये प्रथमः पादः ।

अत्र पादे स्पष्टब्रह्मलिङ्गयुक्तानां वाक्यानां विचारः]

१ जिज्ञासाधिकरणम् । सू० १

वेदान्तमीमांसाशास्त्रस्य व्याचिख्यासितस्येदमादिमं सूत्रम्—
अथातो ब्रह्मजिज्ञासा ॥ १ ॥

तत्राद्यशब्द आनन्तर्यायः परिगृह्यते नाधिकारार्थः, ब्रह्मजिज्ञासायां
अन्तर्धकार्यत्वात् । मङ्गलस्य च वाक्यार्थे समन्वयाभावात् । अर्थान्तर-

प्रयुक्ते एव ह्यशब्दः श्रुत्या मङ्गलप्रयोजनो भवति । पूर्वप्रकृतापेक्षायाश्च
फलत आनन्तर्याव्यतिरेकात् । सति आनन्तर्यार्थत्वे यथा धर्मजिज्ञासा
पूर्ववृत्तं वेदाध्ययनं नियमेनापेक्षते एवं ब्रह्मजिज्ञासापि यत्पूर्ववृत्तं निय-
मेनापेक्षते तद्वक्तव्यम् । स्वाध्यायानन्तर्यं तु समानम् । नन्विह कर्मा-
वधोधानन्तर्यं विशेषः । न धर्मजिज्ञासायाः प्रागप्यधीतवेदान्तस्य ब्रह्म-
जिज्ञासोपपत्तेः । यथाच हृदयाद्यवदानानामानन्तर्यनियमः, क्रमस्य विव-
क्षितत्वाच्च तथैह क्रमो विवक्षितः, शेषशेषित्वेऽधिकृताधिकारे वा प्रमाणा-

भावात्, धर्मब्रह्मजिज्ञासयोः फलजिज्ञास्यभेदाच्च । अभ्युदयफलं धर्म-
ज्ञानं तच्चानुष्ठानापेक्षम् । निःश्रेयसफलं तु ब्रह्मविज्ञानं न चानुष्ठानान्त-
रापेक्षम् । अन्यश्च धर्मो जिज्ञास्यो न ज्ञानकालेऽस्ति, पुरुषव्यापारत-
न्त्रत्वात् । इह तु भूतं ब्रह्म जिज्ञास्यं नित्यत्वान्न पुरुषव्यापारतन्त्रम् ।

१ अधिकरणमिति-विषय. सदेहः सगति. पूर्वपक्ष. सिद्धान्त इत्येकैकमधिकरणं
पञ्चावयवं ज्ञेयम् । २ ततश्च ज्ञानजन्यचिकीर्षया यजेतसि यागादिधर्मो भ-

चोदनाप्रवृत्तिभेदाच्च । या हि चोदना धर्मस्य लक्षणं सा स्वविषये नियु-
 ज्ञानैव पुरुषमवबोधयति । ^{२०.६} ^{२१.६} ब्रह्मचोदना तु पुरुषमवबोधयत्येव केवलं,
 अवबोधस्य चोदनाऽजन्त्यत्वात् पुरुषोऽवबोधे नियुज्यते । यथाक्षार्यसं-
 निकर्षेणार्यावबोधे तद्वत् । तस्मात्किमपि वक्तव्यं यदनन्तरं ब्रह्मजिज्ञा-
 सोपदिश्यते इति । ^{२३.६} उच्यते—नित्यानित्यवस्तुविवेकः, इहामुत्रार्थभोगवि-
पागः, शमदमादिसाधनसंपत्, मुमुक्षुत्वं च । तेषु हि सत्सु प्रागापि
धर्मजिज्ञासाया ऊर्ध्वं च शक्यते ब्रह्मजिज्ञासितुं ज्ञातुं च न विपर्यये ।
तस्माद्यथोक्तसाधनसंपत्त्यानन्तर्यमुपदिश्यते । ^{२५.६} ^{३०.६} अतः शब्दो
 इत्यर्थः । (यस्माद्देवः एवामिहोत्रादीनां श्रेयःसाधनानामनित्यफलतां
दर्शयति—‘तद्यथेह कर्मचितो लोकः क्षीयते एवमेवामुत्र पुण्यचितो
लोकः क्षीयते’ (छान्दो० ८।१।६) इत्यादिः । तथा ब्रह्मविज्ञानादपि
तं पुरुषार्थं दर्शयति—‘ब्रह्मविदाप्नोति परम्’ इत्यादिः (तैत्ति०
२।१) । तस्माद्यथोक्तसाधनसंपत्त्यनन्तरं ब्रह्मजिज्ञासा कर्तव्या ।
ब्रह्मणो जिज्ञासा ब्रह्मजिज्ञासा । ब्रह्म च वक्ष्यमाणलक्षणं ‘जन्माद्यस्य
ततः’ इति । अतएव न ब्रह्मशब्दस्य जात्याद्यर्थान्तरमाशङ्कितव्यम् ।
ब्रह्मण इति कर्मणि पठ्यते न शेषे, जिज्ञासापेक्षत्वाज्जिज्ञासायाः, जिज्ञासा-
प्रानिर्देशाच्च ॥ ननु शेषपक्षीपरिग्रहेऽपि ब्रह्मणो जिज्ञासाकर्मत्वं न
रूप्यते, संवन्धसामान्यस्य विशेषनिष्ठत्वात् । एवमपि प्रत्यक्षं ब्रह्मणः
त्वमुत्सृज्य सामान्यद्वारेण परोक्षं कर्मत्वं कल्पयतो व्यर्थः प्रयासः
यात् ॥ नैवैव्यर्थः, ब्रह्माश्रिताशेषविचारप्रतिज्ञानार्थत्वादिति चेन्न, प्रया-
परिग्रहे तदपेक्षितानामर्याक्षिप्तत्वात् । ब्रह्म हि ज्ञानेनानुमिष्टतमत्वात्प्र-
ानम् । तस्मिन्प्रधाने जिज्ञासाकर्मणि परिगृहीते यैर्जिज्ञासितैर्विना, ब्रह्म
ज्ञासितं न भवति तान्वर्याक्षिप्तान्येवेति न प्रत्यक्सूत्रयितव्यानि ।
१ राजासौ गच्छतीत्युक्ते सपरिवारस्य राज्ञो गमनमुक्तं भवति
१ । श्रुत्यनुगमाच्च । ‘यतो वा इमानि भूतानि जायन्ते’ (तैत्ति०
३।१०.६ १७) इत्यादिनेति केचित् ।

१ ब्रह्मणो हि नियुक्तावरणत्वेन फलरूपत्वं तज्ज्ञानोपयोगितया चतुर्थीसमस एवितव्यः
 र्या तदर्थ— इत्यादिनेति केचित् ।

३।१) इत्याद्याः धृतयः, 'तद्विजिज्ञासस्व, तद्ब्रह्म' इति प्रत्यक्षमेव ब्रह्मणो जिज्ञासाकर्मत्व दर्शयन्ति । तत्र कर्मणिपट्टीपरिग्रहे सूत्रेणानुगतं भवति । तस्माद्ब्रह्मण इति कर्मणिपट्टी । ज्ञातुमिच्छा जिज्ञासा । अवगतिपर्यन्तं ज्ञानं सन्वाच्याया इच्छायाः । कर्मफलविषयत्वादिच्छायाः । ज्ञानेन हि प्रमाणेनावगन्तुमिष्टं ब्रह्म । ब्रह्मागतिर्हि पुरुषार्थः, निःशेष-संसारहीनविद्यानर्थनिवर्हणात्-। तस्माद्ब्रह्म विजिज्ञासितव्यम् । तत्पुनर्ब्रह्म-प्रसिद्धमप्रसिद्धं वा स्यात् । यदि प्रसिद्धं न जिज्ञासितव्यम् । अथाऽप्रसिद्धं नैव शक्यं जिज्ञासितुमिति । उच्यते—अस्ति तावद्ब्रह्म नित्यशुद्धबुद्धसुखस्वभावं, सर्वज्ञं, सर्वशक्तिसमन्वितम् । ब्रह्मशब्दस्य हि व्युत्पाद्यमानस्य नित्यशुद्धत्वादयोऽस्याः प्रतीयन्ते, बृहत्तेर्धातोरेयानुगमान् । सर्वस्यात्मत्वाच्च ब्रह्मास्तित्वप्रसिद्धिः । सर्वो ह्यात्मास्तित्वं प्रत्येति, न नाहमस्मीति । यदि हि नात्मास्तित्वप्रसिद्धिः स्यात् सर्वो लोको नाहमस्मीति प्रतीयात् । आत्मा च ब्रह्म ॥ यदि तर्हि लोके ब्रह्मात्मत्वेन प्रसिद्धमस्ति ततो ज्ञातमेवेत्यजिज्ञास्यत्वं पुनरापन्नम् । न । तद्विज्ञेयं प्रति विप्रैतिपत्तेः । देहमात्रं चैतन्यविशिष्टमात्मेति प्राकृता जनौकायति काश्च प्रतिपन्नाः । इन्द्रियाण्येव चेतनान्यास्मेत्यपरे । मन इत्यन्ये । विज्ञानमात्रं क्षणिकमित्येके । शून्यमित्यपरे । अस्ति देहादिव्यतिरिक्तः ससारी कर्ता भोक्त्यपरे । भोक्तृत्वं केवलं न कर्तृत्वेके । अस्ति तद्व्यतिरिक्त ईश्वरः सर्वज्ञः सर्वशक्तिरिति केचित् । आत्मा स भोक्तृ-रित्यपरे । एवं बहवो विप्रतिपन्ना युचिवाक्यतदाभाससमाश्रयाः सन्तः । तत्राविचार्य यत्किंचित्प्रतिपद्यमानो निःश्रेयसात्प्रतिहन्येतानर्थं चेयात् । तस्माद्ब्रह्मजिज्ञासोपन्यासमुत्तेन वेदान्तवाक्यमीमांसा तद्विरो-धितर्कोपकरणा निःश्रेयसप्रयोजना प्रस्तूयते ॥ १ ॥ ' ।

१ यच्चाप्रोति यदादत्ते यच्चाति विषयानिह । यच्चास्य सततो भावस्तस्मादात्मेति भण्यते । २ विप्रतिपत्तृपरिगणनम्-शून्यत्वादो माध्यसिकानां, क्षणिकविज्ञानत्वादो योगा चाराणां, ज्ञानाकाराभुमेयक्षणिकवाक्यार्थत्वाद सौत्रान्तिकानां, क्षणिकवाक्यार्थत्वादो वैश्व-पिकाणां, देहार्थत्वादध्वार्वाकाणां देहानिरिक्तदेहपरिण दो दिगम्बरत्वं - वा ।

२ जन्माद्यधिकरणम् । सू. २

२७ गृह्य जिज्ञासितव्यमित्युक्तम् । किंलक्षणं पुनस्तद्वत्स्यत आह भगवान्-
स्त्वकारः—

जन्माद्यस्य यतः ॥ २ ॥

जन्मोत्पत्तिरादिरस्येति तद्वृणसंविज्ञानो बहुव्रीहिः । 'जन्मस्थितिभङ्गं
समासार्थः । जन्मनश्चादित्वं श्रुतिनिर्देशापेक्षं वस्तुवृत्तापेक्षं च । धृतिनिर्देश-
शक्तायत् 'यतो वा इमानि भूतानि जायन्ते' (तैत्ति० ३।१)
इत्यसिन्वाफ्ये जन्मस्थितिप्रलयानां क्रमदर्शनात् । वस्तुवृत्तमपि,
जन्मना लब्धसत्ताकस्य धर्मिणः स्थितिप्रलयसंभवात् । अस्मेति
प्रत्यक्षादिसंनिधापितस्य धर्मिणः इवमा निर्देशः । पृष्ठी जन्मा-
दिधर्मसंबन्धार्था । यत इति कारणनिर्देशः । (अस्य) जगतो नाम-
रूपाभ्याः व्याकृतस्यानेककर्तृभोक्तृसंयुक्तस्य प्रवितिनियतदेशकालनिमित्त-
क्रियाफलाश्रयस्य मनसाप्यचिन्त्यरचनारूपस्य जन्मस्थितिभङ्गं यतः
सर्वज्ञात्सर्वशक्तेः कारणाद्भवति । तद्वत्स्येति वाक्यशेषः । अन्येषामपि
भायविकाराणां त्रिष्वेवान्तर्भाव इति जन्मस्थितिनाशानामिह ग्रहणम् ।
चास्कपरिपठितानां तु 'जायतेऽस्ति' इत्यादीनां ग्रहणे तेषां जगतः
स्थितिकाले संभाव्यमानत्वान्मूलकारणादुत्पत्तिस्थितिनाशा जगतो न
गृहीताः स्युरित्याशङ्क्येत, तन्मा शङ्कीति योत्पत्तिर्ग्राहणस्तत्रैव स्थितिः
प्रलयश्च ते एव गृह्यन्ते । न यथोक्तविशेषणस्य जगतो यथोक्तविशेषण-
मीश्वरं मुक्त्यान्यतः प्रधानादचेतनादणुभ्योऽभावात्संसारिणो वा उत्प-
त्त्यादि संभावयितुं शक्यम् । नच स्वभावतः, विशिष्टदेशकालनिमि-
त्तानामिहोपादानात् । एतदेवानुमानं संसारिव्यतिरिक्तेश्वरास्तित्वादि-
साधनं मन्यन्त ईश्वरकारणिनः । नन्विहपि वेदेवोपन्यस्तं जन्मादि-
सूत्रे । न । वेदान्तवाक्यरूपमुग्रप्रथनार्थत्वात्प्राणाम् । वेदान्तवाक्यानि
हि सूत्रैरुदाहृत्य विचार्यन्ते । वाक्यार्थविचारणाध्यवसाननिवृत्ता हि
ग्रन्थावगतिर्नानुमानादिप्रमाणान्तरनिवृत्ता । सत्सु तु वेदान्तवाक्येषु

जगतो जन्मादिकारणवादिषु तदर्थग्रहणदाढ्यायानुमानमपि वेदान्तवा-
क्याविरोधि प्रमाणं भवेन्न निवार्यते, श्रुत्यैव च सहायत्वेन तर्कस्याभ्यु-
पेतत्वात् । तथाहि—‘श्रोतव्यो मन्तव्यः’ (बृह० २।४।५) इति श्रुतिः
‘पण्डितो मेधावी गन्धारानेवोपसंपद्येतैवमेवेहाचार्यवान्पुरुषो वेद’
(छान्दो० ६।१४।२) इति च पुरुषबुद्धिसाहाय्यमात्मनो दर्शयति ।
न धर्मजिज्ञासायामिव श्रुत्यादय एव प्रमाणं ब्रह्मजिज्ञासायाम् । किंतु
श्रुत्यादयोऽनुभवादयश्च यथासंभवमिह प्रमाणं अनुभवावसानत्वाद्भूत-
वस्तुविषयत्वाच्च ब्रह्मज्ञानस्य । कर्तव्ये हि विषये नानुभवापेक्षास्तीति
श्रुत्यादीनामेव प्रामाण्यं स्यात्पुरुषादीनात्मलाभत्वाच्च कर्तव्यस्य । कर्तुम-
कर्तुमन्यथा वा कर्तुं शक्यं लौकिकं वैदिकं च कर्म, यथाश्वेन गच्छति,
पश्यामन्यथा वा, न वा गच्छतीति । तथा ‘अतिरात्रे षोडशिनं
गृह्णाति, नातिरात्रे षोडशिनं गृह्णाति’, ‘उदिते जुहोति, अनुदिते जुहोति’
इति विधिप्रतिषेधाच्चात्रार्थवन्तः, स्युः, विकल्पोत्सर्गापवादाश्च । ननु
वस्तुत्वेनैवमस्ति नास्तीति वा विकल्प्यते । विकल्पनास्तु पुरुषबुद्ध्य-
पेक्षाः । न वस्तुयाथात्म्यज्ञानं पुरुषबुद्ध्यपेक्षम् । किं तर्हि वस्तुतन्त्रमेव
तत् । नहि स्थाणावेकस्मिन्स्थानुर्वा पुरुषोऽन्यो वेति तत्त्वज्ञानं भवति ।
तत्र पुरुषोऽन्यो वेति मिथ्याज्ञानम्, स्थाणुरेवेति तत्त्वज्ञानं, वस्तुत-
न्त्रत्वात् । एवं भूतवस्तुविषयाणां प्रामाण्यं वस्तुतन्त्रम् । तत्रैवं सति
ब्रह्मज्ञानमपि वस्तुतन्त्रमेव, भूतवस्तुविषयत्वात् । (ननु भूतवस्तुत्वे
ब्रह्मणः प्रमाणान्तरविषयत्वमेवेति वेदान्तवाक्यविचारणार्थिकैव प्राप्ता ।
न । इन्द्रियाविषयत्वेन संबन्धाग्रहणात् । स्वभावतो विषयविष-
याणीन्द्रियाणि, न ब्रह्मविषयाणि । सति हीन्द्रियविषयत्वे ब्रह्मणः
इदं ब्रह्मणा संबद्धं कार्यमिति गृह्येत । कार्यमात्रमेव तु गृह्य-
माणं किं ब्रह्मणा संबद्धं किमन्येन केनचिद्वा संबद्धमिति न शक्यं
निश्चेतुम् । तस्माज्जन्मादिसूत्रं नानुमानोपन्यासार्थं; किं तर्हि वेदान्तवा-
क्यप्रदर्शनार्थम् । किं पुनस्तद्वेदान्तवाक्यं यत्सूत्रेणेह लिलक्षयिषितम् ।
‘भृगुर्वै वारुणिः । वरुणं पितरमुपससार । अवीहि भगवो ब्रह्मेति’

इत्युपक्रम्याह—‘यतो वा इमानि भूतानि जायन्ते । येन जातानि जीवन्ति । यत्प्रयन्त्यभिसंविशन्ति । तद्विजिज्ञासस्व । तद्वह्नेति’ (तैत्ति० ३।१) । तस्य च निर्णयवाक्यम्—‘आनन्दाद्वह्नेव खल्विमानि भूतानि जायन्ते । आनन्देन जातानि जीवन्ति । आनन्दं प्रयन्त्यभिसंविशन्तीति’ (तैत्ति० ३।६) । अन्यान्यप्येवंजातीयकानि वाक्यानि नित्य-शुद्धबुद्धमुक्तस्य भावसर्वज्ञस्वरूपकारणविषयाण्युदाहर्तव्यानि ॥ २ ॥

३ शास्त्रयोनिस्त्वाधिकरणम् । सू० ३

जगत्कारणत्वप्रदर्शनेन सर्वज्ञं ब्रह्मेत्युपक्षिप्तं तदेव ब्रह्मयन्नाह—

७७ शास्त्रयोनिस्त्वात् ॥ ३ ॥

महत ऋग्वेदादेः ‘शास्त्रस्यानेकविद्यास्थानोपबृंहितस्य प्रदीपवत्सर्वो-
र्थावद्योतिनः सर्वज्ञकल्पस्य योनिः कारणं ब्रह्म । नहीदृशस्य शास्त्रस्य ग्वे-
दादिलक्षणस्य सर्वज्ञगुणान्वितस्य सर्वज्ञादन्यतः संभवोऽस्ति । यद्यद्विस्त-
रार्थं शास्त्रं यस्मात्पुरुषविशेषात्संभवति, यथा व्याकरणादि पाणिन्यादे-
र्ज्ञेयैकदेशार्थमपि स ततोऽप्यधिकतरविज्ञान इति प्रसिद्धं लोके । किमु
वक्तव्यमनेकशास्त्राभेदभिन्नस्य देवतिर्यङ्मानुष्यवर्णाश्रमादिप्रविभागहेतो-
र्ऋग्वेदाद्याख्यस्य सर्वज्ञानाकरस्याप्रयत्नेनैव लीलान्यायेन पुरुषनिःश्वास-
वद्यस्मान्महतो भूताद्योनेः संभवः, ‘अस्य महतो भूतस्य निःश्वासितमेत-

१ उपबृंहणीयाश्चत्वारो वेदाः । तत्र पुराणानि सृष्ट्यादिप्रतिपादकवाक्यानि परकृति-
पुराणरूपरूपानर्थवादाश्च प्राधान्येनोपबृंहयन्ति प्रसङ्गादद्वैतभागं कर्मभागं च । न्यायशास्त्र
तु प्रमाणप्रमेयलक्षणनिरूपणेन पदार्थान्विविच्य ज्ञापयदुपबृंहयति । पूर्वोत्तरमीमांसे तु ता-
त्पर्यनिर्णयद्वारोपयुक्ते । धर्मशास्त्रं धृतमनुमितिं वा विधिमागमुपबृंहयति । शिक्षा स्थान-
करणादिनिरूपणद्वारा स्नाध्यायोऽध्येतव्य इति विध्यर्थमुपबृंहयति । कल्पास्तु प्रयोग-
निरूपणार्थमुपयुक्ता । व्याकरणं तावदस्मिन्नर्थे इदं पदं साधिवति पदार्थान्व्याकरोति ।
निरुक्तं तेषु तेषु पदेषु यागिकमर्थं प्रदर्शयति । छन्द शास्त्रं वेदशतान्गायत्र्यादिच्छन्दान्
लक्षणमुखेन विशदयति । ज्योतिषं पौर्णमास्या पौर्णमास्या जयेतामावास्यायाममा-
वास्याया रजतेत्यादिनोपातं कालविशेष व्यवस्थापयति । तथाच तत्तद्देशव्याख्यानाय
यद्वो महर्षेय पुराणादिनिबन्धप्रणेतारो यत्र प्रवृत्तास्त्वस्य महत्त्वं व्यक्तमेव । २ विस्तार-
रूपोऽर्थो धर्मो यस्येति विग्रहः । विस्तृतमित्यर्थः ।

द्यद्वेदः' (बृह० २।४।१०) इत्यादिश्रुतेः । तस्य महतो भूतस्य निर-
तिशयं सर्वज्ञत्वं सर्वशक्तिमत्त्वं चेति । अथवा यथोक्तमृगवेदादिशास्त्रं
योनिः कारणं प्रमाणमस्य ब्रह्मणो यथावत्स्वरूपाधिगमे । (शास्त्रादेव प्रमा-
णाज्जगतो जन्मादिकारणं ब्रह्माधिगम्यत इत्यभिप्रायः) । शास्त्रमुदाहृतं
पूर्वसूत्रे—'यतो वा इमानि भूतानि जायन्ते' इत्यादि । किमर्थं तर्हीदं
सूत्रं, यावता पूर्वसूत्रे एवैवंजातीयकं शास्त्रमुदाहरता शास्त्रयोनित्वं ब्रह्मणो
दर्शितम् । उच्यते—तत्र पूर्वसूत्राक्षरेण स्पष्टं शास्त्रस्यानुपादानाज्जन्मादि
केवलमनुमानमुपन्यस्तमित्याशङ्क्येत तामाशङ्कां निवर्तयितुमिदं सूत्रं प्रव-
ृते' शास्त्रयोनित्वादिति ॥ ३ ॥

४ समन्वयाधिकरणम् । सू० ४

कथं पुनर्ब्रह्मणः शास्त्रप्रमाणकत्वमुच्यते, यावता 'आम्नायस्य
क्रियार्थत्वादानर्थक्यमतदर्शानाम्' (जै० सू० १।२।१) इति क्रिया-
परत्वं शास्त्रस्य प्रदर्शितम् । अतो वेदान्तानामानर्थक्यं, अक्रियार्थ-
त्वात् । कर्तृदेवतादिप्रकाशनार्थत्वेन वा क्रियाविधिरोपत्वं, उपास-
नादिक्रियान्तविधानार्थत्वं वा । नहि परिनिष्ठितवस्तुप्रतिपादनं संभ-
वति, प्रत्यक्षादिविषयत्वात्परिनिष्ठितवस्तुनः । तत्प्रतिपादने च हेयो-
पादेयरहिते पुरुषार्थाभावात् । अतएव 'सोऽरोदीत्' इत्येवमादीना-
मानर्थक्यं वा भूदिति । 'विधिना त्वेकवाक्यत्वात्स्तुत्यर्थेन विधीनां स्युः'
(जै० सू० १।२।७) इति स्तावकत्वेनार्थवत्त्वमुक्तम् । मन्त्राणां च 'इये
न्वा' इत्यादीनां क्रियातत्सावनाभिधायित्वेन कर्मसंभवायित्वमुक्तम् । न
क्वचिदपि वेदवाक्यानां विधिसंस्पर्शमन्तरेणार्थवत्तां दृष्टोपपन्ना वा ।

१ आम्नायस्येति पूर्वपक्षसूत्रम् । अस्यार्थः—आम्नायस्य वेदस्य क्रियाप्रतिपादनपर-
त्वादतदर्शानामक्रियार्थानां 'सोऽरोदी'दिलादिवाक्यानामनर्थकत्वम् । तस्मादनित्यमनियतं
वेदानां प्रामाण्यमुच्यते । तद्भूतानां क्रियार्थेन समन्वय इति सिद्धान्तः । तत्तेषु वेद-
वाक्येषु भूतानां सिद्ध्यर्थं प्रतिपादकवाक्यानां क्रियार्थेन क्रियाप्रतिपादकवाक्येन 'वर्हिषि
रजतं न देय, पशुना यजेते' त्यादिना सहान्वयः । तथाच निन्द्यत्वाद्यर्थपूर्णेनान्वये
कृते क्रियापरत्वसिद्ध्या प्रामाण्यं सिद्धम् । २ निवन्तनात्फलभावादेत्यर्थः ।

completely established fact

[न च परिनिष्ठिते वस्तुस्वरूपे विधिः संभवति] क्रियाविषयत्वाद्विधेः । तस्मात्कर्मापेक्षितकर्तृस्वरूपदेवतादिप्रकाशनेन क्रियाविधिरोपत्वं वेदान्तानाम् । अथ प्रकरणान्तरभयात्तदभ्युपगम्यते तथापि स्ववाक्यगतोपासनादिकर्मपरत्वम् । तस्मान्न ब्रह्मणः शास्त्रयोनित्वमिति प्राप्ते उच्यते—

१७ तच्च समन्वयात् ॥ ४ ॥

तु गच्छः पूर्वपक्षं व्याचष्ट्यर्थः । तद्ब्रह्म सर्वज्ञं सर्वशक्तिं जगदुत्पत्तिस्थितिलयकारणं वेदान्तशास्त्रादेवावगम्यते । कथम्, समन्वयात् । सर्वेषु हि वेदान्तेषु वाक्यानि तात्पर्येणैतत्कार्यस्य प्रतिपादकत्वेन समनुगतानि । 'सर्वेव सोम्येदमग्ने आसीत्' । 'एकमेवाद्वितीयम्' (छान्दो० ६।२।१) 'आत्मा वा इदमेक एवाग्ने आसीत्' (ऐव० २।१।१।१) 'तदेतद्ब्रह्मापूर्वमनपरमनन्तरमयाहम्' । 'अयमात्मा ब्रह्म सर्वानुभूः' (बृह० २।५।१९) 'ब्रह्मैवेदममृतं पुरस्तात्' (मुण्ड० २।२।११) इत्यादीनि । [न च तद्गतानां पदानां ब्रह्मस्वरूपविषये निश्चिते समन्वयेऽवगम्यमानेऽर्थान्तरकल्पना युक्ता,] श्रुतहान्यश्रुतकल्पनाप्रसङ्गात् । न च तेषां कर्तृस्वरूपप्रतिपादनपरतावसीयते, 'तैत्तिरेन कं पश्येत्' (बृह० २।४।१३) इत्यादि क्रियाकारकफलनिराकरणश्रुतेः । [न च परिनिष्ठितवस्तुस्वरूपत्वेऽपि प्रत्यक्षादिविषयत्वं ब्रह्मणः,] 'तत्त्वमसि' (छान्दो० ६।८।७) इति ब्रह्मात्मभावस्य शास्त्रमन्तरेणानवगम्यमानत्वात् । यत्तु हेयोपादेयरहितत्वादुपदेशानर्थक्यमिति, नैष दोषः, (हेयोपादेयशून्यब्रह्मात्मतावगमादेयसर्वकृशप्रहाणाल्पुरुषार्थसिद्धेः) । देवतादिप्रतिपादनस्य तु स्ववाक्यगतोपासनार्थत्वेऽपि न कश्चिद्विरोधः । नतु तथा ब्रह्मणोपासनाविधिरोपत्वं संभवति, 'एकत्वे हेयोपादेयशून्यतया क्रियाकारकादिद्वैतविज्ञानोपमर्दोपपत्तेः । नह्येकत्वविज्ञानेनोन्मथितस्य द्वैतविज्ञानस्य पुनः संभवोऽस्ति; येनोपासनाविधिरोपत्वं ब्रह्मणः प्रतिपद्येत । [यद्यप्यन्यत्र वेदावाक्यानां

१ पूर्वपक्षिणा क्रियारोपतया यद्वा प्रतिपाद्यत इत्युक्तं तथातृत्वमिति भावः ।

२ पर्णताया जुह्वारा कतुशेषतावदात्मनोऽपि ज्ञानद्वारा कर्मशेषत्वात्तदर्थो वेदान्तास्तद्विधिशोपा भविष्यन्तीत्याशङ्क्याह तत्त्वेनेति ।

Completely established

[न च परिनिष्ठिते वस्तुस्वरूपे विधिः संभवति] क्रियाविषयत्वाद्विधेः । तस्मात्कर्मापेक्षितकर्तृस्वरूपदेवतादिप्रकाशनेन क्रियाविधिशेषत्वं वेदान्ता-
नाम् । अथ प्रकरणान्तरभयान्नैतदभ्युपगम्यते तुथापि स्ववाक्यगतोपा-
सनादिकर्मपरत्वम् । तस्मान्न ब्रह्मणः शास्त्रयोनित्वमिति प्राप्ते उच्यते—^{१७}

१७ तत्तु समन्वयात् ॥ ४ ॥

तु शब्दः पूर्वपक्षव्यावृत्त्यर्थः । तद्ब्रह्म सर्वज्ञं सर्वशक्तिं जगदुत्पत्तिस्थि-
तिलयकारणं वेदान्तशास्त्रादेवावगम्यते । कथम्, समन्वयात् । सर्वेषु हि
वेदान्तेषु वाक्यानि तात्पर्येणैतत्स्वार्थस्य प्रतिपादकत्वेन समनुगतानि । 'सदेव
सोन्वेदमग्ने आसीत्' । 'एकमेवाद्वितीयम्' (छान्दो० ६।२।१)
'आत्मा वा इदमेक एवाग्ने आसीत्' (ऐत० २।१।१।१) 'तदेतद्ब्र-
ह्मापूर्वमनपरमनन्तरमबाह्यम्' । 'अयमात्मा ब्रह्म सर्वानुभूः' (बृह०
२।५।१९) 'ब्रह्मैवेदममृत पुरस्तात्' (मुण्ड० २।२।११) इत्यादीनि ।
[न च तद्गतानां पदानां ब्रह्मस्वरूपविषये निश्चिते समन्वयेऽवगम्यमानेऽर्थो-
न्तरकल्पना युक्ता,] ह्युक्तान्यश्वतकल्पनाप्रसङ्गात् । न च तेषां कर्तृस्वरूप-
प्रतिपादनपरताऽसीयते, 'तैत्केन कं पश्येत्' (बृह० २।४।१३)
इत्यादि क्रियाकारककलनिरापरणश्रुतेः । [न च परिनिष्ठितवस्तुस्वरूपत्वेऽपि
प्रत्यक्षादिविषयत्वं ब्रह्मणः,] 'तत्त्वमसि' (छान्दो० ६।८।७) इति
ब्रह्मात्मभावस्य शास्त्रमन्तरेणानवगम्यमानत्वात् । यत्तु हेयोपादेयरहित-
त्वाद्दुपदेशानर्थक्यमिति, नैप दोषः, (हेयोपादेयशून्यब्रह्मात्मतावगमादेव
सर्वज्ञेशप्रहाणात्पुरुषार्थमिद्वेः) । देवतादिप्रतिपादनस्य नु स्ववाक्यगतोपा-
सनार्थत्वेऽपि न कश्चिद्विरोधः । नतु तथा ब्रह्मणः उपासनाविधिशेषत्वं
संभवति, एकत्वे हेयोपादेयशून्यतया क्रियाकारकादिद्वैतविज्ञानोपमर्दो-
पपत्तेः । तद्येकत्वविज्ञानेनोन्मथितस्य द्वैतविज्ञानस्य पुनः संभवोऽस्ति,
येनोपासनाविधिशेषत्वं ब्रह्मणः प्रतिपद्येत । [यद्यप्यन्यत्र वेदवाक्यानां

१ पूर्वपक्षिणा क्रियाशेषतया ब्रह्म प्रतिपाद्यत इत्युक्तं तस्यावृत्त्यर्थमिति भावः ।
२ पर्णतायां ब्रह्मद्वारा कर्तृशेषतावदात्मनोऽपि ज्ञानद्वारा कर्मशेषात्तदर्थो वेदान्तास्त-
द्विधिशेषा भविष्यन्तीत्याशङ्क्याह तत्केनेति ।

completely established

[न च परिनिष्ठिते वस्तुस्वरूपे विधिः संभवति] क्रियाविषयत्वाद्विधेः । तस्मात्कर्मापेक्षितकर्तृस्वरूपदेवतादिप्रकाशनेन क्रियाविधिशेषत्वं वेदान्तानाम् । अथ प्रकरणान्तरभयान्नैतदभ्युपगम्यते तुथापि स्ववाक्यगतोपासनादिकर्मपरत्वम् । तस्मान्न ब्रह्मणः शास्त्रयोनित्वमिति प्राप्ते उच्यते—

११ तत्तु समन्वयात् ॥ ४ ॥

तुगन्धः पूर्वपक्षं व्यावृत्त्यर्थः । तद्ब्रह्म सर्वज्ञं सर्वशक्ति जगदुत्पत्तिस्थितिखण्डकारणं वेदान्तशास्त्रादेवावगम्यते । कथम्, समन्वयात् । सर्वेषु हि वेदान्तेषु वाक्यानि तात्पर्येणैतत्सार्थस्य प्रतिपादकत्वेन समनुगतानि । 'सदेव सोम्येदमग्रे आसीत्' । 'एकमेवाद्वितीयम्' (छान्दो० ६।२।१) 'आत्मा वा इदमेक एवाग्रे आसीत्' (ऐत० १।१।१।१) 'तदेतद्ब्रह्मापूर्वमनपरमनन्तरमवाह्यम्' । 'अयमात्मा ब्रह्म सर्वानुभूः' (बृह० २।५।१९) 'ब्रह्मैवेदममृत पुरस्तात्' (मुण्ड० २।२।११) इत्यादीनि । [न च तद्गतानां पदानां ब्रह्मस्वरूपविषये निश्चिते समन्वयेऽपगम्यमानेऽर्थान्तरकल्पना युक्ता,] शुतहान्यश्रुतकल्पनाप्रसङ्गात् । न च तेषां कर्तृस्वरूपप्रतिपादनपरताऽसीयते, 'तत्त्वेन क पश्येत्' (बृह० २।४।१३) इत्यादि क्रियाकारकफलनिराकरणश्रुतेः । [न च परिनिष्ठितवस्तुस्वरूपत्वेऽपि मल्यक्षादिविषयत्वं ब्रह्मणः,] 'तत्त्वमसि' (छान्दो० ६।८।७) इति गक्षात्मभावस्य शास्त्रमन्तरेणानवगम्यमानत्वात् । यत्तु हेयोपादेयरहितत्वादुपदेशानर्थक्यमिति, नैष दोषः, (हेयोपादेयशून्यब्रह्मात्मतावगमादेव सर्वद्वेषप्रहाणात्पुरुषार्थसिद्धेः) । देवतादिप्रतिपादनस्य तु स्ववाक्यगतोपासनार्थत्वेऽपि न कश्चिद्विरोधः । नतु तथा ब्रह्मणः उपासनाविधिशेषत्वसंभवति, एकत्वे हेयोपादेयशून्यतया क्रियाकारकादिद्वैतविज्ञानोपमर्दोपपत्तेः । नह्येकत्वविज्ञानेनोन्मथितस्य द्वैतविज्ञानस्य पुनः संभवोऽस्ति, येनोपासनाविधिशेषत्वं ब्रह्मणः प्रतिपद्येत । [यद्यप्यन्यत्र वेदवाक्यानां

१ पूर्वपक्षिणा क्रियाशेषतया ब्रह्म प्रतिपद्यत इत्युक्तं तथावृत्त्यर्थमिति भावः ।
२ पर्णतायां जुहुद्वासा कर्तुं योग्यतावशात्तन्मोऽपि ज्ञानद्वारा कर्मशेषत्वात्तदर्थं वेदान्तास्तद्विधिशेषा अभिष्यन्तीत्याशङ्क्याह तत्त्वेनेति ।

विधिसंस्पर्शमन्तरेण प्रमाणत्वं न दृष्टं, तथाप्यात्मविज्ञानस्य फलपर्यन्त-
त्वान्न तद्विषयस्य शास्त्रस्य प्रामाण्यं शक्यं प्रत्याख्यातुम् । (न चानुमान-
गम्यं शास्त्रप्रामाण्यं, येनान्यत्र दृष्टं निदर्शनमपेक्षेत । तस्मात्सिद्धं ब्रह्मणः
शास्त्रप्रमाणकत्वम्^{१०.११}) अत्रापरे प्रत्यवतिष्ठन्ते^{१३.१६}—यद्यपि शास्त्रप्रमाणकं ब्रह्म
नथापि प्रतिपत्तिविधिविषयतयैव शास्त्रेण न ह्य समर्प्यते । यथा यूपाह-
वनीयादीन्यलौकिकान्यपि विधिज्ञेयतया शास्त्रेण समर्प्यन्ते तद्वत् ।
कुत एतत् । (प्रवृत्तिनिवृत्तिप्रयोजनत्वाच्छास्त्रस्य) तथाहि शास्त्रतात्पर्यविद
आहुः—‘दृष्टो हि तस्यार्थः कर्मावबोधनम्’ इति । ‘बोदनेति क्रियायाः
प्रवर्तकं वचनम्’ । ‘तस्य ज्ञानमुपदेशः—’ (जै० सू० १।१।५) ।
‘तद्भूतानां क्रियार्थेन समान्नायः—’ (जै० सू० १।१।२५) । ‘आन्नायस्य
‘क्रियार्थत्वादानर्थक्यमतदर्शानाम्—’ (जै० सू० १।२।१) इति च ।
अतः पुरुषं क्वचिद्विषयविशेषे प्रवर्तयत्कुतश्चिद्विषयविशेषान्निवर्तयद्यार्थव-
च्छास्त्रम् । तच्छेपतया चान्यदुपयुक्तम् । तत्सामान्याद्वेदान्तानामपि
तथैवार्थवत्त्वं स्यात् । सति च विधिपरस्ते यथा स्वर्गादिकामत्याग्निहो-
॥दिसाधनं विधीयते एवममृतत्वकामस्य ब्रह्मज्ञानं विधीयते इति युक्तम् ।
इति च जिज्ञास्यैवलक्षणमुक्तम्—कर्मकाण्डे भव्यो धर्मो जिज्ञास्य इह
भूतं नित्यनिर्मुक्तं ब्रह्म जिज्ञास्यमिति । तत्र धर्मज्ञानफलादनुष्ठानापे-
क्षाद्विलक्षणं ब्रह्मज्ञानफलं भवितुमर्हति । नार्हत्येवं भवितुम् । कार्यविधि-
नयुक्तस्यैव ब्रह्मणः प्रतिपाद्यमानत्वात् । ‘आत्मा वा अरे द्रष्टव्यः’ (बृ०
२।४।५) इति । ‘अ आत्माऽपहृतपाप्मा—सोऽन्वेष्टव्यः स विजि-
ज्ञासितव्यः’ । (छान्दो० ८।७।१) । ‘आत्मेत्येवोपासीत’ (बृ० १।४।७)
‘आत्मानमेव लोकमुपासीत’ (बृ० १।४।१५) । ‘ब्रह्म वेद ब्रह्मैव
भवति’ (मुण्ड० ३।२।९) इत्यादिविधानेषु सत्सु कोऽसावात्मा
किं तद्ब्रह्म इत्याकाङ्क्षायां तत्स्वरूपसमर्पणेन सर्वे वेदान्ता उपयुक्ताः—
‘नित्यः सर्वज्ञः सर्वगतो नित्यवृत्तो नित्यशुद्धबुद्धमुक्तस्वभावो विज्ञानमा-

१ प्रतिपत्तिकर्म प्रधानकर्मशेषाङ्गम् । यथा प्रधानचरुहोमोत्तर तेनैव द्रव्येण स्तिष्टक-
इल्लिहनादि । यथावा धादे पिण्डप्रदानपूजोत्तर पिण्डानां गद्गादिप्रवाहे प्रक्षेपः ।

नन्दं ब्रह्म' इत्येवमादयः । तदुपासनाच्च शास्त्रदृष्टोऽदृष्टो मोक्षः फलं भविष्यतीति । 'कर्तव्यविध्यननुप्रवेशे' वस्तुमात्रकथने हानोपादानासंभवात्, सप्तद्वीपा वसुमती, राजासौ गच्छतीत्यादिवाक्यबद्धेदान्तवाक्यानामानर्थक्यमेव स्यात् । ननु वस्तुमात्रकथनेऽपि रज्जुरियं नायं सर्प इत्यादौ भ्रान्तिजनितमीतिनिवर्तनेनार्थवत्त्वं दृष्टं तयोर्हाप्यसंसार्यात्मवस्तुकथनेन संसारित्वभ्रान्तिनिवर्तनेनार्थवत्त्वं स्यात् । स्यादेवदेवं, यदि रज्जुस्वरूपश्रवणे इव सर्पभ्रान्तिः, संसारित्वभ्रान्तिर्ब्रह्मस्वरूपश्रवणमात्रेण निवर्तते । ननु निवर्तते, श्रुतब्रह्मणोऽपि यथापूर्वं सुखदुःखादिसंसारिधर्मदर्शनात्, 'श्रोतव्यो मन्तव्यो निदिध्यासितव्यः' (बृह० २।४।५) इति च श्रवणोत्तरकालयोर्मनननिदिध्यासनयोर्विधिदर्शनात् । तस्मात्प्रतिपत्तिविधिविषयतयैव शास्त्रप्रमाणकं ब्रह्माभ्युपगन्तव्यमिति । अत्राभिधीयते—न । कर्मब्रह्मविद्याफलयोर्वैलक्षण्यमात्रं । शारीरं चाचिकं मानसं च कर्म ध्रुतिस्मृतिसिद्धं धर्मोत्थं, यद्विषया जिज्ञासा 'अथातो धर्मजिज्ञासा' (जै० सू० १।१।१) इति सूत्रिता, अधर्मोऽपि हिंसादिः प्रतिषेधचोदनालक्षणत्याजिज्ञास्यः परिहाराय -। तयोश्चोदनालक्षणयोरर्थानर्थयोर्धर्माधर्मयोः फले प्रत्यक्षे सुखदुःखे शरीरवाङ्मनोभिरेवोपभुज्यमाने विषयेन्द्रियसयोगजन्ये ब्रह्मादिषु स्वावरान्तेषु प्रसिद्धे । मनुष्यत्वादरभ्य ब्रह्मान्तेषु देहवत्सु सुखतारतम्यमनुभूयते । ततश्च बद्धेतोर्धर्मस्य तारतम्यं गम्यते । धर्मतारतम्यादधिकारितारतम्यम् । प्रसिद्धं चार्थित्वसामर्थ्यादिकृतमधिकारितारतम्यम् । तथाच यागार्थिनुष्ठापिनामेव विद्यासमाधिविशेषादुत्तरेण पथा गमनं, केवलैरिष्टापूर्तदत्तसाधनैर्धूमादिक्रमेण दक्षिणेन पथा गमनं, तत्रापि सुखतारतम्यं तत्साधनतारतम्यं च शास्त्रात् 'यावत्संपातमुपित्वा' (छान्दो० ५।१०।५) इत्येसां गम्यते । (तथा मनुष्यादिषु नारकस्वावरान्तेषु सुखलवश्चोदनालक्षणधर्मसाध्य एवेति गम्यते तारतम्येन वर्तमानः) । तयोर्ध्वंगतेष्वधोगतेषु च देहवत्सु

१ अनुप्रवेशोऽसंबन्धः । २ प्रतिपत्तिविधिर्निवोगस्तस्य विषयभूता प्रतिपत्तिः प्रत्ययच्छेदकत्वेन विषयतयेत्यर्थः । ३ शस्त्रादिदेवतोद्देशेन पुरोडाशादिद्रव्योत्तमो यागः ।

दुःखतारतम्यदर्शनात्तद्वेतोरधर्मस्य प्रतिषेधचोदनालक्षणस्य तदनुष्ठापयित्वा
 च तारतम्यं गम्यते । एवमविद्यादिदोषवतां धर्माधर्मतारतम्यनिमित्तं
 शरीरोपादानपूर्वकं सुखदुःखतारतम्यमनित्यं संसाररूपं द्रुतिस्मृतिन्याय-
 प्रसिद्धम् । तथाच द्रुतिः—‘न ह वै सशरीरस्य सतः प्रियाप्रिययोरपह-
 तिरस्ति’ इति यथावर्णितं संसाररूपमनुवदति । ‘अशरीरं वाच सन्तं न
 प्रियाप्रिये स्प्रसृतः’ (छान्दो० ८।१२।१) इति प्रियाप्रियस्पर्शनप्रतिषे-
 धाच्चोदनालक्षणधर्मकार्यत्वं मोक्षाख्यस्याशरीरत्वस्य प्रतिषिध्यते, इति
 गम्यते । धर्मकार्यत्वे हि प्रियाप्रियस्पर्शनप्रतिषेधो नोपपद्यते । अशरीर-
 त्वमेव धर्मकार्यमिति चेन्न, तस्य स्वाभाविकत्वात् । ‘अशरीरं शरीरेष्वनव-
 स्थेष्यस्थितम् । महान्तं विभुमात्मानं मत्वा धीरो न शोचति’ (काठ०
 १।२।२१) ‘अप्राणो ह्यमनाः शुभ्रः’ (मुण्ड० २।१।२) ‘असङ्गो ह्ययं पुरुषः’
 (बृह० ४।३।१५) इत्यादिश्रुतिभ्यः । अतएवानुष्ठेयकर्मफलविलक्षणं मोक्षा-
 ख्यमशरीरत्वं नित्यमिति सिद्धम् । तत्र किञ्चित्परिणामि नित्यं यस्मिन्वि-
 क्रियमाणेऽपि तदेवेदमिति बुद्धिर्न विहन्यते । यथा पृथिव्यादिजगन्निव-
 त्ववादिनाम् । यथा च साख्यानां गुणाः । इदं तु पारमार्थिकं, पृष्टस्य-
 नित्यं, व्योमवत्सर्वव्यापि, सर्वविन्नियारहितं, नित्यवृत्तं, निरवयवं, स्वयं-
 ज्योतिःस्वभावम् । यत्र धर्माधर्मौ सह कार्येण कालत्रयं च नोपाधर्तते ।
 तदेतदशरीरत्वमोक्षाख्यम् । ‘अन्यत्र धर्मादन्यत्राधर्मादन्यत्रास्मात्क-
 ताकृतात् । अन्यत्र भूताश्च भव्याश्च’ (क० २।१४) इत्यादिश्रुतिभ्यः ।
 अतस्त्वब्रह्म यत्त्रेयं जिज्ञासा प्रस्तुता, तथाहि कर्तव्यशेषत्वेनोपदिश्येत,
 तेन च कर्तव्येन साध्यश्चेन्मोक्षोऽभ्युपगम्येत, अनित्य एव स्यात् ।
 तत्रैव सति यथोक्तकर्मफलेष्वेव तारतम्यावस्थितेष्वनित्येषु कश्चिदति-
 शयो मोक्ष इति प्रसज्येत, नित्यश्च मोक्षः सर्वमोक्षवादिसिरभ्युपग-
 म्यते, अतोऽत्र ‘कर्तव्यशेषत्वेन ब्रह्मोपदेशो युक्तः’ । अपिच ‘ब्रह्म वेद
 ब्रह्मैव भवति’ (मुण्ड० ३।२।९) ‘क्षीयन्ते चास्य कर्माणि तस्मिन्दृष्टे
 १ अशरीरं विदेहम्, प्रियाप्रिये सुखदुःखे । २ कृताकृतादिति । कृता,

परावरे' (मुण्ड० २।२।८) । 'आनन्दं ब्रह्मणो विद्वान् । न विभेति कुतश्चन' (तैत्ति० २।९) । 'अमयं वै जनक प्राप्तोऽसि' (बृह० ४।२।४) । 'तदात्मानमेवावेदहं ब्रह्मास्मीति तस्मात्तत्सर्वमभवत्' (वा-जसनेयिब्राह्मणोप० १।४।१०) । 'तत्र को मोहः कः शोक एकत्व-मनुपश्यतः' (ईशा० ७) इत्येवमाद्याः (श्रुतयो ब्रह्मविद्यानन्तरं मोक्षं दर्शयन्त्यो मध्ये कार्यान्तरं वारयन्ति) । तथा 'तद्वैतत्पश्यन्नृपिर्वामदेवः प्रतिपेदेऽहं मनुरभवत् सूर्यश्च' (बृह० १।४।१०) इति ब्रह्मदर्शनसर्वा-त्मभावयोर्मध्ये कर्तव्यान्तरधारणायोदाहार्यम् । यथा तिष्ठन्गायतीति तिष्ठतिगायत्योर्मध्ये तत्कर्तृकं कार्यान्तरं नास्तीति गम्यते । 'त्वं हि नः पिता योऽस्माकमविद्यायाः परं पारं तारयसि' (प्र० ६।८) 'श्रुतं ह्येव मे भगवद्दृशेभ्यस्तरति शोकमात्मविदिति सोऽहं भगवः शोचामि तं मा भगवाञ्छोकस्य पारं तारयतु' (छान्दो० ७।१।३) 'तस्मै श्रुतितृप्ताय तमसः पारं दर्शयति भगवान्सनत्कुमारः' (छान्दो० ७।२६।२) इति चैवमाद्याः श्रुतयो मोक्षप्रतिबन्धनिवृत्ति-मात्रमेवात्मज्ञानस्य फलं दर्शयन्ति । तथाचाचार्यप्रणीतं न्यायोपबृंहितं सूत्रम्—'दुःखजन्मप्रवृत्तिदोषमिध्याक्षानानामुत्तरोत्तरापाये तदनन्तरा-पायादुपवर्गः' (न्या० सू० १।१।२) इति । मिध्याक्षानापायश्च ब्रह्मात्मैकत्वविज्ञानाद्भवति ।^{१५/१६} नचेदं ब्रह्मात्मैकत्वविज्ञानं संपन्नम् । यथा 'अनन्तं वै मनोऽनन्ता विश्वेदेवा अनन्तमेव स तेन लोकं जयति' (बृह० ३।१।९) इति न चैध्यासरूपम् । यथा 'मनो ब्रह्मेत्युपासीत' (छान्दो० ३।१।८।९) 'आदित्यो ब्रह्मेत्यादेशः' (छान्दो० ३।१।९।१) इति च मनआदित्यादिषु ब्रह्मदृष्टध्यासः । नापि विशिष्टक्रियायोगनि-मित्तं 'वायुर्वाव सर्वैर्गः' 'प्राणो वाव सर्वैर्गः' (छान्दो० ४।३।१) इतिवत् । नाप्याग्यावेक्षणादिकर्मवत्कर्माङ्गसंस्काररूपम् । संपदादिरूपे

१ तत् ब्रह्म, अयेत् विदितवत् । २ बल्कलादिवधितरञ्जको रगादिकपायो श्रुति-
धारितो विनाशितो यस्य ज्ञानवैराग्याभ्यासशरब्देन तस्मै । (३) अप्याप्त साक्षतो-
ऽतस्मिन्नादी । ४ आदेश उपदेश । ५ प्रत्येकाले वायुरभ्यादीन्सहृणोति सहरतीति
सर्वर्ग, सापेकाले प्राणो वागादीन्सहरतीति सहारक्रियायोगात्सर्वर्गः ।

हि ब्रह्मात्मैकत्वविज्ञानेऽभ्युपगम्यमाने 'तत्त्वमसि' (छान्दो० ६।८।७)
 'अहं ब्रह्मास्मि' (बृह० १।४।१०) 'अयमात्मा ब्रह्म' (बृह० २।५।१९)
 इत्येवमादीनां वाक्यानां ब्रह्मात्मैकत्ववस्तुप्रतिपादनपरः पदसमन्वयः
 पीड्येत । 'मिथते हृदयग्रन्थिश्लिद्यन्ते सर्वसंशयाः' (मुण्ड० २।२।८)
 इति चैवमादीन्यविद्यानिवृत्तिफलश्रवणान्युपरुध्येरन् । 'ब्रह्म वेद ब्रह्मैव
 भवति' (मुण्ड० ३।२।९) इति चैवमादीनि तद्भावापत्तिवचनानि
 संपदादिपक्षे न सामञ्जस्येनोपपद्येरन् । तस्मान्न संपदादिरूपं ब्रह्मात्मै-
 कत्वविज्ञानम् । (अतो न पुरुषण्यापारतन्त्र्या ब्रह्मविद्या) । किं तर्हि (प्रत्य-
 क्षादिप्रमाणविषयवस्तुज्ञानवद्वस्तुतया) । एवंभूतस्य ब्रह्मणस्तज्ज्ञानस्य च
 न कयाचिशुक्त्वा शक्यः कार्यानुप्रवेशः कल्पयितुम् । नच विदिक्रि-
 याकर्मत्वेन कार्यानुप्रवेशो ब्रह्मणः, 'अन्यदेव तद्विदितादयो अविदि-
 तादधि' (केन० १।३) इति विदिक्रियाकर्मत्वप्रतिषेधात्, ['येनेदं सर्वं
 विजानाति तं केन विजानीयात्'] (बृह० २।४।१३) इति च । तथो-
 पास्तिक्रियाकर्मत्वप्रतिषेधोऽपि भवति—['यद्वाचानभ्युदितं येन वाग-
 भ्युद्यते'] इत्यविषयत्वं ब्रह्मण उपन्यस्य, 'तदेव ब्रह्म त्वं विद्धि नेदं
 यदिदमुपासते' (केन० १।४) इति । अविषयत्वे ब्रह्मणः शास्त्रयो-
 नित्वानुपपत्तिरिति चेत् । न । अविद्याकल्पितभेदनिवृत्तिपरत्वाच्छास्त्रस्य ।
 (नहि शास्त्रमिदंतया विषयभूतं ब्रह्म प्रतिपिपादयिषति । किं तर्हि प्रत्य-
 गात्मत्वेनाविषयतया प्रतिपादयदविद्याकल्पितं वेद्य-वेदितृ-वेदनादिभेद-
 मपनयति)^(६.७/१७.७) तथा शास्त्रम्—'यस्याऽमतं तस्य मतं मतं यस्य न वेद
 सः । अविज्ञातं विजानतां विज्ञातमविजानताम्' (केन० २।३) ['न
 दृष्टेर्द्रष्टारं पश्येः', 'न विज्ञातेर्विज्ञातार विजानीयाः'] (बृह० ३।४।२)
 इति चैवमादि । अतोऽविद्याकल्पितसंसारित्वनिवर्तनेन नित्यमुक्तात्म-
 स्वरूपसमर्पणान्न मोक्षस्यानित्यत्वदोषः । यस्य तूत्पादो मोक्षस्तस्य मा-

१ तत् विदिताज्ञानविषयादन्यद्विज्ञम् । अतो अपि अविदितादज्ञानविषयादपि
 अपि अन्यत् । २ यद्वाचा शब्देनानभ्युदितमप्रकाशितं, येन ब्रह्मणा सा वागभ्युद्यते
 प्रकाशयते । ३ 'निवृत्तिविषयत्वात्' भा. पा. ।

नसं, वाचिकं, कायिकं वा कार्यमपेक्षते इति युक्तम् । तथा विकार्यत्वे च तयोः पक्षयोर्मोक्षस्य भुवमनित्यत्वम् । नहि दध्यादि विकार्य, उत्पाद्यं वा घटादि, नित्यं दृष्टं लोके । (नचाप्यत्वेनापि कार्यापेक्षा, स्वात्मस्वरूपत्वे सत्यनाप्यत्वात्) । स्वरूपव्यतिरिक्तत्वेऽपि ब्रह्मणो नाप्यत्वं, सर्वगतत्वेन नित्याप्तस्वरूपत्वात्सर्वेण ब्रह्मणः, आकाशस्येव । नापि संस्कार्यो मोक्षः, येन व्यापारमपेक्षेत । संस्कारो हि नाम संस्कार्यस्य गुणाधानेन वा स्यादोपापनयनेन वा । न तावद्गुणाधानेन संभवति, अनाद्येयातिशयब्रह्मस्वरूपत्वान्मोक्षस्य । नापि दोषापनयनेन, नित्यशुद्धब्रह्मस्वरूपत्वान्मोक्षस्य । ^{ab} स्वात्मधर्म एव सस्त्रिभूतो मोक्षः क्रिययात्मनि संस्क्रियमाणेऽभिव्यज्यते, यथाऽऽदर्शे निघर्षणक्रियया संस्क्रियमाणे भास्वरत्वं धर्म इति चेत् । न । क्रियाश्रयत्वानुपपत्तेरात्मनः । यदाश्रया क्रिया तमविकुर्वती नैवात्मानं लभते । यथात्मा क्रियया निष्क्रियेतानित्यत्वमात्मनः प्रसज्येत । 'अविकार्योऽयमुच्यते' इति चैवमादीनि वाक्यानि बाध्येरन् । तथानिष्टम् । तस्मान्न स्वाश्रया क्रियाऽऽत्मनः संभवति । अन्याश्रयायास्तु क्रियाया अविषयत्वान्न तयात्मा सस्क्रियते । ननु देहाश्रयया ज्ञानाचमनयज्ञोपवीतादिक्रिया क्रियया वेही संस्क्रियमाणो दृष्टः । न । देहादिसंहतस्यैवाविद्यागृहीतस्यात्मनः संस्क्रियमाणत्वात् । प्रत्यक्षं हि ज्ञानाचमनादेर्देहसमवायित्वम् । तथा देहाश्रयया तत्संहत एव कश्चिद्विद्ययात्मत्वेन परिगृहीतः संस्क्रियते इति युक्तम् । यथा देहाश्रयचिकित्सानिमित्तेन घातुसाम्येन तत्संहतस्य तदभिमानिन आरोग्यफलं, अहमरोग इति यत्र बुद्धिरुत्पद्यते । एवं ज्ञानाचमनयज्ञोपवीतादिना अहं शुद्धः संस्कृत इति यत्र बुद्धिरुत्पद्यते स सस्क्रियते । स च देहेन सहत एव । तेनैव ह्यहं कर्माहं प्रत्ययविषयेण प्रत्ययिना सर्वा क्रिया निर्वर्त्यन्ते । तत्फलं च स एवाश्नाति, 'तयोरेन्यः

१ स्वात्मनो धर्मानाश्रयत्वेऽपि नित्यो धर्मो मोक्षाख्यो भविष्यतीत्यभिप्रायेण धर्मशब्दः, स्वरूपपरो वा । २ अन्यो जीवात्मा । पिप्पलं कर्मफलम् । अभिवाकरीति प्रकाशते ।

पिप्पलं स्वाद्वत्त्यनुभ्रन्नन्यो अभिचाकशीति' (मुण्ड० ३।१।१) इति मन्त्रवर्णात् ^{१७.७} । 'आत्मेन्द्रियमनोयुक्तं भोक्तेत्याहुर्मनीषिणः' (काठ० १।३।४) इति च । तथाच 'एको देवः सर्वभूतेषु गूढः सर्वव्यापी सर्वभूतान्तरात्मा । कर्माप्यक्षः सर्वभूताधिवासः साक्षी चेता केवलो निर्गुणश्च' (श्वेता० ६।११) इति । 'स पर्यगाच्छुक्रमकार्यमव्रणमस्त्राविरक्षुद्धमपापविद्धम्' (ईशा० ८) इति च । एतौ मन्त्रावनाघेयातिशयतां नित्यशुद्धतां च ब्रह्मणो दर्शयतः । (ब्रह्मभावश्च मोक्षः । तस्मान्न संस्कारोऽपि मोक्षः । अतोऽन्यन्मोक्षं प्रति क्रियानुप्रवेशद्वारं न शक्यं केनचिदर्शयितुम् । तस्माज्ज्ञानमेकं मुक्त्वा क्रियाया गन्धमात्रस्याप्यनुप्रवेश इह नोपपद्यते) । ननु ज्ञानं नाम मानसी क्रिया । न । वैलक्षण्यात् । 'क्रिया हि नाम सा यत्र वस्तुस्वरूपनिरपेक्षैव चोद्यते, पुरुषचित्तव्यापाराधीना च' । यथा 'यस्मै देवतायै हविर्गृहीतं स्वात्तां मनसा ध्यायेद्वपटूरिप्यन्' इति । 'संध्यां मनसा ध्यायेत्' (ऐ० ब्रा० ३।८।१) इति चैवमादिषु ध्यानं चिन्तनं यद्यपि मानसं तथापि पुरुषेण कर्तुमकर्तुमन्यथा वा कर्तुं शक्यं, पुरुषतश्चत्वात् । ज्ञानं तु प्रमाणजन्यम् । प्रमाणं च यथाभूतवस्तुविषयमतो ज्ञानं कर्तुमकर्तुमन्यथा वा कर्तुमशक्यं केवलं वस्तुतन्त्रमेव तत् । न चोदनातन्त्रम् । नापि पुरुषतन्त्रम् । (तस्मान्मानसत्वेऽपि ज्ञानस्य महद्वैलक्षण्यम् ^{१९.७} । यथाच 'पुरुषो धाव गौतमान्निः', 'योपा धाव गौतमान्निः' (छान्दो० ५।७, ८।१) इत्यत्र योपित्पुरुषयोरभिबुद्धिर्मानसी भवति । केवलचोदनाजन्यत्वात्किंयैव सा पुरुषतन्त्रा च । यथा तु प्रसिद्धेऽग्नावभिबुद्धिर्न सा चोदनातन्त्रा । नापि पुरुषतन्त्रा । किं तर्हि प्रत्यक्षविषयवस्तुतन्त्रैवेति ज्ञानमेवैतन्न क्रिया । एवं सर्वप्रमाणविषयवस्तुषु वेदितव्यम् । तत्रैव सति यथाभूतब्रह्मात्मविषयमपि ज्ञानं

१ कर्माप्यक्षः कर्मफलप्रदाता । २ शुक्रमिति बाह्याशुद्धिपिरह उक्तः । अव्रणमस्त्राविरमियेव कायनिषेधे सिद्धे पुनस्तन्निषेधो लीलावृत्तिष्व्यादिविग्रहस्याप्यनृतताप्रतिपादनार्थः । तथाच—'माया ह्येषा मया सृष्टा यन्मां पश्यसि नारद । सर्वभूतगुणैर्युक्तं मैवं मां द्रष्टुमर्हसीति । शरीरोपादानभूताविधारादित्याय शुद्धमिति । तच्चिमित्तरहितस्यायाऽपापविद्धमिति । ३ अत्रानुप्रवेशः संबन्धः ।

न चोदनातश्चम्) तद्विषये लिङादयः श्रूयमाणा अर्थनियोज्यविषयत्वा-
 त्कृण्ठीभवन्त्युपलदिषु प्रयुक्तक्षुरतैक्ष्ण्यादिचत्, अहेयानुपादेयवस्तुवि-
 पयत्वात् । किमर्थानि, तर्हि 'आत्मा वाऽरे द्रष्टव्यः श्रोतव्यः' इत्या-
 दीनि विधिच्छायां च वचनानि । स्वाभाविकप्रवृत्तिविषयविमुखीकर-
 णार्थानीति नूनः । (यो हि बहिर्मुखः प्रवर्तते पुरुषः इष्टं मे भूयादनिष्टं
 मा भूदिति, नच सत्रात्यन्तिकं पुरुषार्थं लभते, तमात्यन्तिकपुरुषार्थ-
 वाञ्छितं स्वाभाविककार्यकरणसंघातप्रवृत्तिगोचराद्विमुखीकृत्य प्रत्यगा-
 त्मस्रोतैस्तया प्रवर्तयन्ति 'आत्मा वा 'अरे द्रष्टव्यः' इत्यादीनि) । तस्या-
 त्मान्वेषणाय प्रवृत्तस्याहेयमनुपादेयं चात्मतत्त्वमुपदिश्यते । 'इदं सर्वं
 यद्व्यमात्मा' (बृह० २।४।६) 'यत्र त्वस्य सर्वमात्मैवाभूत्तत्केन कं
 पश्येत् केन कं विजानीयात् विज्ञातारमरे केन विजानीयात्' (बृह०
 ४।५।१५) 'अयमात्मा नह्य' (बृह० २।५।१९) इत्यादिभिः । यद-
 प्यकर्तव्यप्रधानमात्मज्ञानं हानायोपादानाय वा न भवतीति, तत्तथैवे-
 त्यभ्युपगम्यते । अलंकारो ह्ययमस्माकं यद्ब्रह्मात्मावगतौ सत्यां सर्वक-
 र्तव्यताहानिः कृतकृत्यता चेति । तथाच श्रुतिः—'आत्मानं चेद्विजानी-
 यादयमस्मीति पुरुषः । किमिच्छन्कस्य कामाय शरीरमेतुसज्जरेत् ॥'
 (बृह० ४।४।१२) इति । 'एतदुद्धा बुद्धिमान्स्यात्कृतकृत्यश्च भारत
 (भ० गी० १५।२०) इति स्मृतिः । (तस्मान्न प्रतिपत्तिविधि विषयतय,
 नक्षणः समर्पणम्) । यदपि केचिदाहुः—('प्रवृत्तिनिवृत्तिविधितच्छेषव्य-
 तिरेकेण केवलवस्तुनादी वेदभागो नास्ति' इति तत्र, औपनिष-
 दस्य पुरुषस्यानन्यशेषत्वान्) । (योऽसावुपनिषत्स्वेनाधिगतः पुरुषोऽसं-
 सारी नह्य उत्पाद्यादिचतुर्विधद्रव्यविलक्षणः स्वप्रकरणास्योऽनन्यशेषः,
 नासौ नास्ति नाधिगम्यते इति वा शक्यं वदितुम्) 'स एष

१ मयेदं कार्यमित्यवगतिमान् हि नियोज्यो भवति । इतिमाध्यथ विधिविज्ञेयं
 वति ज्ञानस्य च इत्यसाध्यत्वाप्रोभयमात्मज्ञानं भवतीति भावः । २ विधि-
 प्रविद्धागादिभिर्विहितानि । ३ प्रत्यगात्मनि स्रोतवित्तवृत्तिप्रवाह
 प्रापणीयं प्राप्तमियेन तुष्यति' पंच० । ५ अनुगंजरेत् शरीर परित-
 ६ प्रमाप्रमाणावीमाप्रमिषय' प्रतिपत्तिवृत्त । आ० ।

नेति नेत्यात्मा' (बृह० ३।१।२६) 'इत्यात्मशब्दात्, आत्मनश्च प्रत्याख्यातुमशक्यत्वात्, य एव निराकर्ता तस्यैवात्मत्वात् । नन्वात्मा-^{२७} हंप्रत्ययविषयत्वादुपनिषत्त्वेव विज्ञायत इत्यनुपपन्नम् । न । तत्साक्षि-त्वेन प्रत्युक्तत्वात् । नह्यहंप्रत्ययविषयकर्तृव्यतिरेकेण तत्साक्षी सर्वभू-तस्थः सम एकः कूटस्थनित्यः पुरुषो विधिकाण्डे तर्कसमये वा केनचि-दधिगतः सर्वस्यात्मा, अतः स न केनचित्प्रत्याख्यातुं शक्यो विधिशेषत्वं वा नेतुम् । आत्मत्वादेव च सर्वेषां न हेयो नाप्युपादेयः । सर्वं हि विनश्यद्विकारजातं पुरुषान्तं विनश्यति । पुरुषो विनाशहेत्वभावाद-विनाशी, विक्रियाहेत्वभावाच्च कूटस्थनित्यः, अतएव नित्यशुद्धबुद्धमुक्त-स्वभावः । तस्मात् 'पुरुषान्न परं किञ्चित्सा काष्ठा सा परा गतिः' (काठ० १।३।११) 'तं त्वौपनिषदं पुरुषं पृच्छामि' (बृह० ३।१।२६) इति, औपनिषदत्वविशेषणं पुरुषस्योपनिषत्सु प्राधान्येन प्रकाशयमानत्वे उपपद्यते । (अतो भूतवस्तुपरो वेदभागो, नास्तीति वचनं साहसमात्रम्)^{२०.७} यदपि शास्त्रतात्पर्यविदामनुक्रमणम्—'दृष्टो हि तस्यार्थः कर्मावबोधनम्' इत्येवमादि, तद्धर्मजिज्ञासाविषयत्वाद्विधिप्रतिषेधशास्त्रामिप्रायं द्रष्टव्यम् । अपिच 'आम्नायस्य' क्रियार्थत्वादानर्थक्यमतदर्शानाम्' इत्येतदेकान्तेना-भ्युपगच्छतां भूतोपदेशानर्थक्यप्रसङ्गः । (प्रवृत्तिनिवृत्तिविधितच्छेषव्य-तिरेकेण भूतं चेद्वस्तूपदिशति भव्यार्थत्वेन, कूटस्थनित्यं भूतं नोपदिश-तीति को हेतुः) । नहि भूतमुपदिश्यमानं क्रिया भवति । अक्रियात्वेऽपि भूतस्य क्रियासाधनत्वात्क्रियार्थ एव भूतोपदेश इति चेत् । नैष दोषः । क्रियार्थत्वेऽपि क्रियाविवर्तनशक्तिमद्वस्तूपदिष्टमेव । क्रियार्थत्वं तु प्रयो-जनं तस्य । न चेतावता वस्तुनोपदिष्टं भवति । यदि नामोपदिष्टं किं तव तेन स्यादिति । उच्यते—अनवगतात्मवस्तूपदेशश्च तथैव भवि-तुमर्हति । तदवगत्या मिथ्याज्ञानस्य संसारहेतोर्निवृत्तिः प्रयोजनं क्रियत

१ 'यच्चाप्नोति यदादत्ते यच्चाप्ति विषयानिह । 'यच्चास्य संततो भावस्तस्मादात्मेति भण्यते' इति । २ अहंप्रत्ययविषय औपनिषदः पुरुषः । ३ अहंप्रत्ययविषयो यः कर्ता कार्यकरणसंघातोपहितो जीवात्मा तद्व्यतिरेकेण ।

इत्यविशिष्टमर्थवत्त्वं क्रियासाधनवस्तूपदेशेन । अपिच (‘ब्राह्मणो न ह-
न्तव्यः’ इति चैवमाद्या निवृत्तिरूपदिश्यते । नच सा क्रिया । नापि
क्रियासाधनम् । अक्रियार्थानामुपदेशोऽनर्थकश्चेत् ‘ब्राह्मणो न ह-
न्तव्यः’ इत्यादिनिवृत्त्युपदेशानामानर्थक्यं प्राप्तम्) । तच्चानिष्टम् ।
नच स्वभावप्राप्तहन्त्यर्थानुरागेण नवः शक्यमप्राप्तक्रियार्थत्वं कल्प-
यितुं, हननक्रियानिवृत्त्यौदासीन्यव्यतिरेकेण । (नवश्चैव स्वभाजो यत्स्व-
संवन्धिनोऽभावं बोधयतीति) अभावबुद्धिश्चौदासीन्यकारणम् । सा च
दग्धेन्धनाग्निवत्स्वयमेवोपशाम्यति । तस्मात्प्रसक्तक्रियानिवृत्त्यौदासी-
न्यमेव ‘ब्राह्मणो न हन्तव्यः’ इत्यादिषु प्रतिषेधार्थं मन्यामहे, अन्यत्र
प्रज्ञापतित्रतादिभ्यः । तस्मात्पुरुषार्थानुपयोग्युपाख्यानदिभूतार्थवाद-
विषयमानर्थक्याभिधानं द्रष्टव्यम् । यदप्युक्तं—कर्तव्यविघ्नमुपवेशमन्तरेण
वस्तुमात्रमुच्यमानमनर्थकं स्यात्, ‘सप्तद्वीपा वसुमती’त्यादिवदिति, तत्प-
रिहृतम् । रजुरियं नायं सर्प इति वस्तुमात्रकथनेऽपि प्रयोजनस्य
दृष्टत्वात् । ननु श्रुतब्रह्मणोऽपि यथापूर्वं संसारित्वदर्शनात् रज्जुस्वरू-
पकथनवदर्थवत्त्वमित्युक्तम् । अत्रोच्यते—तावगतब्रह्मात्मभावस्य
यथापूर्वं संसारित्वं शक्यं दर्शयितुं वेदप्रमाणजनितब्रह्मात्मभावविरो-
धात् । नहि शरीराद्यात्माभिमानिनो दुःखमयादिमत्त्वं दृष्टमिति तस्यैव
चेदप्रमाणजनितब्रह्मात्मवगमे तदभिमाननिवृत्तौ तदेव मिथ्याज्ञाननिमित्तं
दुःखमयादिमत्त्वं भवतीति शक्यं कल्पयितुम् । नहि धनिनो गृहस्थस्य
धनाभिमानिनो धनापहारनिमित्तं दुःखं दृष्टमिति तस्यैव प्रजितस्य धना-
भिमानरहितस्य तदेव धनापहारनिमित्तं दुःखं भवति । नच कुण्डलिनः
कुण्डलित्वाभिमाननिमित्तं सुखं दृष्टमिति तस्यैव कुण्डलवियुक्तस्य कुण्ड-
लित्वाभिमानरहितस्य तदेव कुण्डलित्वाभिमाननिमित्तं सुखं भवति ।
तदुक्तं श्रुत्या—‘अशरीरं वाव सन्तं न प्रियाग्रिये स्पृशतः’ (छान्दो०
८।१२।१) इति । शरीरे पतितेऽशरीरत्वं स्यात्, न जीवत इति चेन्न,

सशरीरत्वस्य मिथ्याज्ञाननिमित्तत्वात्^(२१७) । न ह्यात्मनः शरीरात्माभिमान-
लक्षणं मिथ्याज्ञानं मुक्त्वान्यतः सशरीरत्वं शक्यं कल्पयितुम् । नित्य-
मशरीरत्वमकर्मनिमित्तत्वादित्यवोचाम । तत्कृतधर्माधर्मनिमित्तं सशरी-
रत्वमिति चेन्न, शरीरसंबन्धस्यासिद्धत्वादधर्माधर्मयोरात्मकृतत्वासिद्धेः ।
शरीरसंबन्धस्य धर्माधर्मयोस्तत्कृतत्वस्य चेतरेतराश्रयत्वप्रसङ्गादन्धपरम्प-
रैपाऽनादित्वकल्पना । क्रियासमवायाभावाच्चात्मनः कर्तृत्वानुपपत्तेः^{२१} ।
संनिधानमात्रेण राजप्रभृतीनां दृष्टं कर्तृत्वमिति चेन्न, धनदानाद्यु-
पार्जितभृत्यसंबन्धित्वात्तेषां कर्तृत्वोपपत्तेः । न त्वात्मनो धनदानादिषु-
च्छरीरादिभिः स्वस्वामिसंबन्धनिमित्तं किञ्चिच्छक्यं कल्पयितुम् । मि-
थ्याभिमानस्तु प्रत्यक्षः संबन्धहेतुः । एतेन यजमानत्वमात्मनो व्याख्या-
तम् । अब्राह्मः—देहादिव्यतिरिक्तस्यात्मन आत्मीये देहादावभिमानो
गौणो न मिथ्येति चेन्न, प्रसिद्धवस्तुभेदस्य गौणत्वमुख्यत्वप्रसिद्धेः ।
यस्य हि प्रसिद्धो वस्तुभेदः, यथा वेत्तरादिमानाकृतविशेषोऽन्वयव्यति-
रेकाभ्यां सिंहशब्दप्रत्ययभाट्टमुख्योऽन्यः प्रसिद्धः, ततश्चान्यः पुरुषः
प्रायिकैः नैर्यशौर्यादिभिः सिंहगुणैः सपन्नः सिद्धः, तस्य पुरुषे सिंहशब्द-
प्रत्ययौ गौणौ भवतो नाप्रसिद्धवस्तुभेदस्य । तस्य त्वन्यत्रान्यशब्दप्रत्ययौ
भ्रान्तिनिमित्तावेव भवतो न गौणौ । यथा मन्दान्धकारे स्थाणुरयमि-
त्यगृह्यमाणविशेषे पुरुषशब्दप्रत्ययौ स्थाणुविषयौ, यथावा शुचिकाया-
मकस्माद्रजतमिति निश्चितौ शब्दप्रत्ययौ, तद्वद्देहादिसंघातेऽहमिति निरूप-
चारेण शब्दप्रत्ययावात्मानात्माविवेकेनोत्पद्यमानौ कथं गौणौ शक्यौ
वदितुम् । आत्मानात्मविवेकिनामपि पण्डितानामजाविपालानामिवावि-
विकौ शब्दप्रत्ययौ भवतः । तस्माद्देहादिव्यतिरिक्तात्मास्तित्वादिनां
देहादावहंप्रत्ययो मिथ्यैव न गौणः । तस्मान्मिथ्याप्रत्ययनिमित्तत्वात्सश-
रीरत्वस्य सिद्धं जीवतोऽपि विदुषोऽशरीरत्वम् । तथाच ब्रह्मविद्विषया

१ कृतस्य कृत्ययोगाच्च कर्तृत्वमित्यर्थ । २ शब्द शब्दबोधश्चेत्यर्थ । ३ निरूप-
चारेण गुणज्ञानं विना । ४ श्रवणमननदुशलतामात्रेण पण्डिताना अनुत्पन्नसाक्षात्कार-
णमिति यावत् ।

श्रुतिः—‘तद्यथाऽहिनिर्व्वयनी वल्मीके मृता प्रत्यस्ता शयीतैवमेवेदं शरीरं’
 शेते । अथायमशरीरोऽमृतः प्राणो ब्रह्मैव तेज एव’ (बृह० ४।४।७)
 इति । ‘सचक्षुरचक्षुरिव सकर्णोऽकर्ण इव सवागवागिव समना अमना
 इव सप्राणोऽप्राण इव’ इति च । स्मृतिरपि च—‘स्थितप्रज्ञस्य का
 भाषा’ (भ० गी० २।५४) इत्याद्या स्थितप्रज्ञलक्षणान्याचक्षाणा विदुषः
 सर्वप्रवृत्त्यसंबन्धं दर्शयति । तस्मान्नावगतब्रह्मात्मभावस्य यथापूर्वं संसा-
 रित्वम् । यस्य तु यथापूर्वं संसारित्वं मासावगतब्रह्मात्मभाव इत्यनव-
 द्यम् । यत्पुनरुक्तं श्रवणात्पराचीनयोर्मनननिदिध्यासनयोर्दर्शनाद्विधि-
 शेपत्वं ब्रह्मणो न स्वरूपपर्यवसायित्वमिति । न । अवगत्यर्थत्वान्मनन-
 निदिध्यासनयोः । यदि ह्यवगतं^१ ब्रह्मान्यत्र विनियुज्येत भवेत्तदा वि-
 धिशेषत्वम् । नतु तदस्ति, मनननिदिध्यासनयोरपि श्रवणवदवगत्य-
 र्थत्वात् । तस्मान्न प्रतिपत्तिविधिविषयतया शास्त्रप्रमाणकत्वं ब्रह्मणः
 संभवतीत्यतः स्वतन्त्रमेव ब्रह्म शास्त्रप्रमाणकं वेदान्तवाक्यसमन्वया-
 दिति सिद्धम् । एवंच सति ‘अथातो ब्रह्मजिज्ञासा’ इति तद्विषयः पृथ-
 कशास्त्रारम्भ उपपद्यते । प्रतिपत्तिविधिपरत्वे हि ‘अथातो धर्मजिज्ञासे’-
 त्येवारब्धत्वान्न पृथक्शास्त्रमारभ्येत । आरभ्यमाणं चैवमारभ्येत—‘अथातः
 परिशिष्टधर्मजिज्ञासेति’, ‘अथातः ऋत्वर्थपुरुषार्थयोजिज्ञासा’ (जै० ४।१।१)
 इतिवत् । ब्रह्मात्मैक्यावगतिस्त्वप्रतिज्ञातेति तदर्थो युक्तः शास्त्रारम्भः—
 ‘अथातो ब्रह्मजिज्ञासा’ इति । तस्मादहं ब्रह्मास्मीत्येतदवस्ताना एव सर्वे
 विषयः सर्वाणि चेतसि प्रमाणानि । नह्यहेयानुपादेयाद्वैतात्मावगतौ
 निर्विषयाण्यप्रमातृकाणि च प्रमाणानि भवितुमर्हन्तीति । अपिचाहुः—

१ अहिनिर्व्वयनी सर्पत्वञ्च वल्मीकादौ प्रत्यस्ता निक्षिप्ता मृता सर्पेण त्यक्ताभिमाना
 वर्तते एवमित्याद्युक्तम् । २ ब्रह्मसाक्षात्कारोऽवगतिस्त्वदर्शत्वात् । ३ विधिशेषत्वेन
 ब्रह्मार्पणेऽपि । ४ अथात इति तृतीये श्रुत्यादिभिः शेषशेषित्वे सिद्धे सति अनन्तरं
 शेषपक्षेण शेषस्य प्रयुक्तिसंभवात्कोनाम ऋत्वर्थे प्रवृत्ते को वा पुरुषार्थयेति जिज्ञासा
 प्रवृत्ता चतुर्थादौ । ५ तस्मात् ज्ञानस्य प्रमेयप्रमातृबाधकत्वाभावात् ।

‘गौणमिथ्यात्मनोऽसत्त्वे पुत्रदेहादिवाधनात् । सद्ब्रह्मात्माहमित्येवं बोधे कार्यं कथं भवेत् ॥ अन्वेष्टव्यात्मविज्ञानात्प्राक्प्रमातृत्वमात्मनः । अन्विष्टः स्यात्प्रमातृव पाप्मदोषादिवर्जितः ॥ देहात्मप्रत्ययो यद्वत्प्रमाणत्वेन कल्पितः । लौकिकं तद्वदेवेदं प्रमाणं त्वाऽऽत्मनिश्चयात्’ इति ॥४॥
इति चतुःसूत्री समाप्ता ।

५ ईक्षत्यधिकरणम् । सू० ५-११

२५ एव तावद्वेदान्तवाक्यानां ब्रह्मात्मावगतिप्रयोजनानां ब्रह्मात्मनि तात्पर्येण समन्वितानामन्तरेणापि कार्यानुप्रवेशं ब्रह्मणि पर्यवसानमुक्तम् । ब्रह्म च सर्वज्ञ सर्वशक्ति जगद्रूपत्तिस्थितिनाशकारणमित्युक्तम् । सांख्यादयस्तु परिनिष्ठित वस्तु प्रमाणान्तरगम्यमेवेति मन्यमानाः प्रधानादीनि कारणान्तराण्यनुमिमानास्तत्परतयैव वेदान्तवाक्यानि योजयन्ति । सर्वेणैव वेदान्तवाक्येषु सृष्टिविषयेष्वनुमानेनैव कार्येण कारणं लिलक्षयिषितम् । प्रधानपुरुषसंयोगा नित्यानुमेया इति सांख्या मन्यन्ते । काणादास्वेतेभ्य एव वाक्येभ्य ईश्वर निमित्तकारणमनुमिते अणुश्च समवायिकारणम् । एवमन्येऽपि तार्किका वाक्याभासयुक्त्याभासावृष्टन्भाः पूर्वपक्षवादिन इहोत्तिष्ठन्ते । तत्र पदवाक्यप्रमाणज्ञानाचार्येण वेदान्तवाक्यानां ब्रह्मावगतिपरत्वदर्शनाय वाक्याभासयुक्त्याभासविप्रतिपत्तयः पूर्वपक्षीकृत्य निराक्रियन्ते । तत्र सांख्याः प्रधानं त्रिगुणमन्वेदन्

१ गीणेति । पुत्रदारादिष्वात्माभिमानो गौणं तत्र भेदानुभवात् । देहेन्द्रियादिषु त्वभेदानुभवात् गौणं किंतु मिथ्या । तदुभयात्मनोऽसत्त्वे पुत्रदेहादिवाधनात्-गौणात्मनोऽसत्त्वे पुत्रकल्पादिवाधनं, मिथ्यात्मनोऽसत्त्वे देहेन्द्रियादिवाधनं च । तथाच लोक-यात्राकार्यं सद्ब्रह्माहमिति बोधकार्यं-अद्वैतसाक्षात्कारश्च कथं भवेत् । अन्वेष्टव्यात्मविज्ञानात्-‘य आत्मापहतपाप्मा’, ‘सोऽन्वेष्टव्य’ इति तद्विज्ञानात्पूर्वमात्मनो मातृत्व प्रमा प्रमेयप्रमाणविभागश्च । तेन तदसाये कार्यं-नोत्पद्यत इत्यर्थः । आत्मनिश्चयात् आब्रह्म स्वरूपसाक्षात्कारादित्यर्थः । २ कार्यसंबन्ध विनापि । ३ अनुमेया इति । युद्धौ य प्रतिविम्ब स तादृशविम्बपूर्वकं प्रतिविम्बत्वात् दर्पणे मुद्राभासवदित्यनुमानम् । ४ व्याकरणनीमासान्यायाः, पदवाक्यप्रमाणानि । ५ वाक्याभासेषु युक्त्याभासेषु च विप्रतिपत्तिर्यथा ते ।

जगतः कारणमिति मन्यमाना आहुः—यानि वेदान्तवाक्यानि सर्व-
ज्ञस्य सर्वशक्तेर्ब्रह्मणो जगत्कारणत्वं दर्शयन्तीत्यवोचस्तानि प्रधानकारणप-
क्षेऽपि योजयितुं शक्यन्ते । सर्वशक्तित्वं तावत्प्रधानस्यापि स्वविकारवि-
पयमुपपद्यते । एवं सर्वज्ञत्वमप्युपपद्यते । कथम् । यत्तु ज्ञानं मन्यसे
स सत्त्वधर्मः 'सत्त्वात्संजायते ज्ञानम्' (गी० १४।१७) इति स्मृतेः ।
तेन च सत्त्वधर्मेण ज्ञानेन कार्यकारणवन्तः पुरुषाः सर्वज्ञा योगिनः
प्रसिद्धाः । सत्त्वस्य हि निरतिशयोत्कर्षे सर्वज्ञत्वं प्रसिद्धम् । न केवल-
स्याकार्यकारणस्य पुरुषस्योपलब्धिमात्रस्य सर्वज्ञत्वं किञ्चिद्व्युत्पन्नं वा
कल्पयितुं शक्यम् । त्रिगुणत्वात् प्रधानस्य सर्वज्ञानकारणभूतं सर्वं
प्रधानावस्थायामपि विद्यते इति प्रधानस्याचेतनस्यैव सतः सर्वज्ञत्वमु-
पपद्यते । वेदान्तवाक्येष्वप्यवश्यं च त्वयापि सर्वज्ञं ब्रह्माभ्युपगच्छता
सर्वज्ञानशक्तिमत्त्वेनैव सर्वज्ञत्वमुपगन्तव्यम् । नहि सर्वविषयं ज्ञानं
कुर्वन्नेव ब्रह्म वर्तते । तथाहि—ज्ञानस्य नित्यत्वे ज्ञानक्रियां प्रति
स्वातन्त्र्यं ब्रह्मणो हीयेत् । अथानित्यं तद्विवि ज्ञानक्रियाया उपर-
मेतापि ब्रह्म, तदा सर्वज्ञानशक्तिमत्त्वेनैव सर्वज्ञत्वमापतति । अपिच
प्रागुत्पत्तेः सर्वकारकशून्यं ब्रह्मेत्युच्यते त्वया । नच ज्ञानसाधनानां
शरीरेन्द्रियादीनामभावे ज्ञानोत्पत्तिः कस्यचिदुपपन्ना । अपिच प्रधान-
स्यानेकात्मकस्य परिणामसंभवात्कारणत्वोपपत्तिर्मृदादिवत्, नासंहतस्यै-
कात्मकस्य ब्रह्मण इत्येवं प्राप्ति इदं सूत्रमारभ्यते—^{२४.७}

२४.७. ईक्षतेर्नाशब्दम् ॥ ५ ॥

न सांख्यपरिकल्पितमचेतनं प्रधानं जगतः कारणं शक्यं वेदान्ते-
ष्वभ्रयितुम् । अशब्दं हि तत् । कथमशब्दत्वं, ईक्षतेः—ईक्षित्वश्रव-
णात्कारणस्य । कथम् । एवं हि श्रूयते—'सदेव सोम्येदमग्र आसीदेक-
मेवाद्वितीयम्' (छान्दो० ६।२।१) इत्युपक्रम्य 'सदैक्षत बहु स्यां प्रजा-

१ ज्ञानक्रियाप्रति ज्ञाधात्वर्थप्रति, स्वातन्त्र्यं वर्तुलम् । २ आदिपदेन ज्ञेयज्ञाना-
दिसंग्रहः । ३ प्रधानादेः कारणत्वं तर्कपादे शुक्तिभिर्निरस्यति । ब्रह्मणः कारणत्वं स्मृति-
पादे समर्थ्यते ।

येवेति तत्तेजोऽसृजत' (छान्दो० ६।२।३) इति । तत्रेदंशब्दयाच्यं नाम-
 रूपव्याकृतं जगत्प्रागुत्पत्तेः सदात्मनावधार्य तस्यैव प्रकृतस्य सच्छ-
 व्दवाच्यस्येक्षणपूर्वकं तेजःप्रभृतेः स्रष्टृत्वं दर्शयति । तथान्यत्र—'आत्मा
 वा इदमेक एवाग्रे आसीत् । नान्यत्किंचन मिपत् । स ईक्षत लोकांस्तु
 सृजा इति । स इमालोकानसृजत' (ऐत० १।१।१) इतीक्षापूर्विकामेव
 सृष्टिमाचष्टे । क्वचिच्च षोडशकलं पुरुषं प्रस्तुत्याह—'स ईक्षांचक्रे । स
 प्राणमसृजत' (प्रश्न० ६।३) इति । ईक्षतेरिति च धात्वर्थनिर्देशोऽभि-
 प्रेतः, यजतेरितिवत् । न धातुनिर्देशः । तेन 'यः सर्वज्ञः सर्वविद्यस्य
 ज्ञानमयं तपः । तस्मादेतद्ब्रह्म नाम रूपमन्नं च जायते' (मुण्ड० १।१।९)
 इत्येवमादीन्यपि सर्वज्ञेश्वरकारणपराणि वाक्यान्युदाहर्तव्यानि । यत्तूक्तं
 सत्त्वधर्मेण ज्ञानेन सर्वज्ञं प्रधानं भविष्यतीति, तन्नोपपद्यते । नहि प्रधा-
 नावस्थायां गुणसाम्यात्सत्त्वधर्मो ज्ञानं संभवति । ननूक्तं सर्वज्ञानश-
 क्तिमत्त्वेन सर्वज्ञा भविष्यतीति । तदपि नोपपद्यते । यदि गुणसाम्ये
 सति सत्त्वव्यपाश्रयां ज्ञानशक्तिमाश्रित्य सर्वज्ञं प्रधानमुच्येत फलं रज-
 स्तमोव्यपाश्रयामपि ज्ञानप्रतियन्धकशक्तिमाश्रित्य किंचिज्ज्ञमुच्येत ।
 अपिच नासाक्षिका सत्त्ववृत्तिर्जानातिनाऽभिधीयते । न चाचेतनस्य
 प्रधानस्य साक्षित्वमस्ति । तस्मादनुपपन्नं प्रधानस्य सर्वज्ञत्वम् । योगिनां
 तु चेतनस्यात्सत्त्वोत्कर्षनिमित्तं सर्वज्ञत्वमुपपन्नमित्यनुदाहरणम् । अथ
 पुनः साक्षिनिमित्तमीक्षित्वं प्रधानस्य फल्येत, यथाग्निनिमित्तमयःपि-
 ण्डादेर्दग्धत्वम् । तथासति यन्निमित्तमीक्षित्वं प्रधानस्य तदेव सर्वज्ञं मुख्यं
 ब्रह्म जगतः कारणमिति युक्तम् । यत्पुनरुक्तं ब्रह्मणोऽपि न मुख्यं सर्व-
 ज्ञत्वमुपपद्यते, नित्यज्ञानक्रियत्वे ज्ञानक्रियांप्रति स्वातन्त्र्यासंभवादिति ।

१ सामान्यत सर्वं जानातीति सर्वज्ञ । तत्तद्विशेषधर्मधटादिपुरस्कारेण सर्वं वेत्तीति
 सर्ववेत् । एतद्ब्रह्म जायमानं हिरण्यगर्भादयं कार्यम् । २ सास्त्रीयं स्वमतसमाधानमुप-
 न्यस्य दूषयति—यत्तूक्तमिति । ३ अचेतनस्याज्ञातत्वं तच्छब्दार्थः । ४ शेष्वरसाग्न्य-
 मतमाह—अयेति ।

अत्रोच्यते—इदं तावद्भवान्प्रष्टव्यः, कथं नित्यज्ञानक्रियत्वे सर्वज्ञत्व-
हानिरिति । यस्य हि सर्वविषयावभासनक्षमं ज्ञानं, नित्यमस्ति सोऽसर्वज्ञ
इति विप्रतिपिद्धम् । अनित्यत्वे हि ज्ञानस्य कदाचिज्ज्ञानाति कदाचिन्न
जानातीत्यसर्वज्ञत्वमपि स्यात् । नासौ ज्ञाननित्यत्वे, दोषोऽस्ति, ज्ञाननित्य-
त्वे ज्ञानविषयः स्वातन्त्र्यव्यपदेशो नोपपद्येत इति चेन्न, प्रततौष्ण्यप्र-
काशेऽपि सवितरि दहति प्रकाशयतीति स्वातन्त्र्यव्यपदेशदर्शनात् । ननु
सवितुर्दाहप्रकाशसंयोगे सति दहति प्रकाशयतीति व्यपदेशः स्यात्,
ननु ब्रह्मणः प्रागुत्पत्तेर्ज्ञानकर्मसंयोगोऽस्तीति विषमो दृष्टान्तः । न । अस-
त्यपि कर्मणि सविता प्रकाशते इति कर्तृत्वव्यपदेशदर्शनात् । एवमसत्यपि
ज्ञानकर्मणि ब्रह्मणः 'तदैक्षत' इति कर्तृत्वव्यपदेशोपपत्तेर्न वैषम्यम् । कर्मा-
पेक्षायां तु ब्रह्मणीक्षितृत्वञ्चतयः सुतरामुपपन्नाः । किं पुनस्तत्कर्म, यत्प्रा-
गुत्पत्तेरीश्वरज्ञानस्य विषयो भवतीति । तत्त्वान्यत्वाभ्यामनिर्वचनीये
नामरूपे अव्याकृते व्याचिकीर्षिते इति ब्रूमः । यत्प्रसादाद्वि योगिनाम-
प्यतीतानागतविषयं प्रत्यक्षं ज्ञानमिच्छन्ति योगशास्त्रविदः, किमु
वक्तव्यं तस्य नित्यसिद्धस्येश्वरस्य सृष्टिस्थितिसंहतिविषयं नित्यज्ञानं
भवतीति । यदप्युक्तं प्रागुत्पत्तेर्ब्रह्मणः शरीरादिसंबन्धमन्तरेणैक्षितृत्वम-
नुपपन्नमिति, न तच्चोद्यमवतरति, सवितुप्रकाशवद्ब्रह्मणो ज्ञानस्वरूपनि-
त्यत्वे ज्ञानसाधनापेक्षानुपपत्तेः । अपिचाऽविद्यादिमतः संसारिणः शरीराद्य-
पेक्षा ज्ञानोत्पत्तिः स्यान्न ज्ञानप्रतिबन्धकारणरहितस्येश्वरस्य । मन्त्रो चेना-
रीश्वरस्य शरीराद्यनपेक्षतामनावरणज्ञानतां न दर्शयतः—'न तस्य
कार्यं कारणं च विद्यते न तत्समश्चाभ्यधिकश्च दृश्यते । परास्य शक्ति-
र्विविधैव ध्रूयते स्वाभाविकी ज्ञानघटकक्रिया च' (श्वेता० ६।८) इति ।
'अपाणिपादो जवनो महीदा पश्यत्यचक्षुः स शृणोत्यकर्णः । स वेत्ति
वेद्यं न च तस्यास्ति वेत्ता तमाहुरम्यं पुरुषं महान्तम्' (श्वेता० ३।१९)

१ प्रततेत्यस्य संततेत्यर्थः । २ अगलेपि अविवक्षितेऽपि । ३ प्रकृत्यध्वंशप्रत्ययार्पण्यपि
बाधभावात्सुततमित्युक्तम् । ४ कार्यं शरीरम्, कारणमिन्द्रियजातम् ।

इति च । ननु नास्ति तावज्ज्ञानप्रतिबन्धकारणमनीश्वरादन्यः ससारी,
 'नान्योऽतोऽस्ति द्रष्टा नान्योऽतोऽस्ति विज्ञाता' (बृह० ३।७।२३)
 इति श्रुतेः । तत्र किमिदमुच्यते ससारिणः शरीराद्यपेक्षा ज्ञानोत्पत्ति-
 नेश्वरस्येति । अत्रोच्यते—सत्यं, नेश्वरादन्यः ससारी । तथापि
 देहादिसपातोपाधिसबन्ध इष्येत एव, घटकरकगिरिगुहाद्युपाधिसबन्ध
 इव व्योमः । तत्कृतश्च शब्दप्रत्ययव्यवहारो लोकस्य दृष्टो घटच्छिद्र
 करकादिच्छिद्रमित्यादिराकाशान्यतिरेकेऽपि, तत्कृता चाकाशे घटा-
 काशादिभेदमिध्याबुद्धिर्दृष्टा । तथेहापि देहादिसपातोपाधिसबन्धाविवे-
 ककृतेश्वरससारिभेदमिध्याबुद्धिः । दृश्यते चात्मन एव सतो देहादिस-
 पातेऽनात्मन्यात्मत्वाभिनिवेशो मिध्याबुद्धिमात्रेण पूर्वेण । सति चैव
 ससारित्वे देहाद्यपेक्षमीक्षित्वमुपपन्न ससारिणः । यदप्युक्त प्रधान-
 स्थानेकात्मकत्वान्मृदादिबत्कारणत्वोपपत्तिर्नासहतस्य ब्रह्मण इति, तत्प्र-
 धानत्वाशब्दत्वेनैव प्रत्युक्तम् । यथा तु तर्केणापि ब्रह्मण एव कारणत्वं
 निर्बोद्धुं शक्यते न प्रधानादीना तथा प्रपञ्चयिष्यति—'न विब्रह्मण-
 त्वादस्य—' (प्र० २।१।४) इत्येवमादिना ॥ ५ ॥^{२८७}

५.७) अत्राह—यदुक्त नाचेतन प्रधान जगत्कारणमीक्षित्वश्रवणादिति
 तदन्यथाप्युपपद्यते, अचेतनेऽपि चेतनबदुपचारदर्शनात् । यथा प्रत्या-
 सन्नपतनता नद्याः कूलस्यालक्ष्य कूल पिपतिपतीत्यचेतनेऽपि कूले चेत-
 नबदुपचारो दृष्टः, तद्वदचेतनेऽपि प्रधाने प्रत्यासन्नसर्गे चेतनबदुपचारो
 भविष्यति 'तदैक्षत' इति । यथा लोके कश्चिचेतनः ज्ञात्वा भुत्तवा
 चापराहे भ्रामं रयेन गमिष्यामीतीक्षित्वानन्तर तथैव नियमेन प्रवर्तते,
 तथा प्रधानमपि महदाद्याकारेण नियमेन प्रवर्तते । तस्माच्चेतनबदुपच-
 र्यते । कस्मात्पुनः कारणाद्विहाय मुख्यमीक्षित्वमौपचारिक कल्प्यते,
 'तत्तेज ऐक्षत', 'ता आप ऐक्षन्त' (छान्दो० ६।२।३, ४) इति चाचे-
 तनयोरप्यप्तेजसोश्चेतनबदुपचारदर्शनात् । तस्मात्सकटुकमपीक्षणमौप-

चारिकमिति गम्यते, 'उपचारप्राये वचनात्' इति । एवं प्राप्ते इदं सूत्रमारभ्यते—

गौणश्चेन्नात्मशब्दात् ॥ ६ ॥

यदुक्तं प्रधानमचेतनं सच्छब्दवाच्यं तस्मिन्नापचारिक ईक्षतिः, अप्रेजसोरिवेति, तदसत् । कस्मात्, आत्मशब्दात् । 'सदेव सोम्येदमप्र आसीत्' इत्युपक्रम्य 'तदैक्षत तत्तेजोऽसृजत' (छान्दो० ६।२।१, ३) इति च तेजोऽनन्तानां सृष्टिमुक्त्वा तदेव प्रकृतं सदीक्षितु, तानि च तेजोऽनन्तानि, देवताशब्देन परामृश्याद्—'सेयं देवतैक्षत हन्वाहर्मि-मास्तिष्ठो देवता अनेन जीवेनात्मनानुप्रविश्य नामरूपे व्याकरवाणि' (छान्दो० ६।३।२) इति । तत्र यदि प्रधानमचेतनं गुणवृत्त्येक्षितु कल्प्येत तदेव प्रकृतस्यास्सेयं देवतेति परामृश्येत । न तदा देवता जीव-मात्मशब्देनामिदध्यात् । जीवो हि नाम चेतनः शरीराध्यक्षः प्राणानां धारयिता, तत्प्रसिद्धेर्निर्वचनाच्च । स कथमचेतनस्य प्रधानस्यात्मा भवेत् । आत्मा हि नाम स्वरूपम् । नाचेतनस्य प्रधानस्य चेतनो जीवः स्वरूपं भवितुमर्हति । अथ तु चेतनं ब्रह्म मुख्यमीक्षितु परिगृह्यते तस्य जीवविषय आत्मशब्दप्रयोग उपपद्यते । तथा 'स य एपोऽणिमैतदा-त्म्यमिदं सर्वं तत्सत्यं स आत्मा तत्त्वमसि श्वेतकेतो' (छान्दो० ६। १।३) इत्यत्र 'स आत्मा' इति प्रकृतं सदणिमानमात्मानमात्मशब्दे-नोपदिश्य 'तत्त्वमसि श्वेतकेतो' इति चेतनस्य श्वेतकेतोरात्मत्वेनोपदि-शति, अप्रेजसोस्तु विषयत्वाच्चेतनत्वं, नामरूपव्याकरणादौ च प्रयोग्य-त्वेनैव निर्देशात्, नचात्मशब्दवल्किचिन्मुरत्यत्वे कारणमस्तीति युक्तं मूलैवगौणत्वमीक्षितृत्वस्य । तयोरपि च सदधिष्ठितत्वापेक्षमेवेक्षितृत्वम् । सतत्त्वात्मशब्दान्न गौणमीक्षितृत्वमित्युक्तम् ॥ ६ ॥

१ अनेन पूर्वसृष्ट्यनुभूतेन प्राणवृत्तिहेतुनात्मना सद्रूपेण यथोक्ता देवता समानन्तरं प्रविश्य नाम रूप चेति विस्पष्टमासमन्तात्करवाणीति परा देवतेक्षितवतीत्यर्थः ।
२ मूलस्य गुणवृत्त्या विषयिभावमुक्तमनेनसौगौणीक्षितृत्वमित्यर्थः ।

अथोच्येताचेतनेऽपि प्रधाने भवत्यात्मशब्दः, आत्मनः सर्वार्थकारि-
त्वात्, यथा राज्ञः सर्वार्थकारिणि भृत्ये भवत्यात्मशब्दो ममात्मा भद्र-
सेन इति । प्रधानं हि पुरुषस्यात्मनो भोगापवर्गो कुर्वदुपकरोति, राज्ञ
इव भृत्यः संधिविग्रहादिषु वर्तमानः । अथैक एवात्मशब्दश्चेतना-
चेतनविषयो भविष्यति, भूतात्मेन्द्रियात्मेति च प्रयोगदर्शनात् ।
यथैक एव ज्योतिःशब्दः क्रतुज्वलनविषयः । तत्र युक्तं एतदात्मशब्दा-
धीक्षतेरगौणत्वमित्यत उत्तरं पठति— २१.७

३०.७ तन्निष्ठस्य मोक्षोपदेशात् ॥ ७ ॥

न प्रधानमचेतनमात्मशब्दालम्बनं भवितुमर्हति, 'स आत्मा' इति
प्रकृतं सद्गणिमानमादाय 'तत्त्वमसि श्वेतकेतो' इति चेतनस्य श्वेतके-
तोर्मोक्षयितव्यस्य तन्निष्ठामुपदिश्य 'आचार्यवान्पुरुषो वेद', 'तस्य ताव-
देव चिरं यावन्न विमोक्ष्येऽथ संपत्स्ये' (छान्दो० ६।१।४।२) इति
मोक्षोपदेशात् । यदि ह्यचेतनं प्रधानं सच्छब्दवाच्यं तदसीति प्रादये-
न्मुमुक्षुं चेतनं सन्तमचेतनोऽसीति तदा विपरीतवादि शास्त्रं पुरुषस्या-
नर्थायेत्यप्रमाणं स्यात् । ननु निर्दोषं शास्त्रमप्रमाणं कल्पयितुं युक्तम् ।
यदि चाक्षस्य सतो मुमुक्षोरचेतनमनात्मानमात्मेत्युपदिशेत्प्रमाणभूतं
शास्त्रं स प्रधानतयान्धगोलाङ्गूलन्यायेन तदात्मदृष्टिं न परित्यजेत्,
तद्व्यतिरिक्तं चात्मानं न प्रतिपद्येत, तथा सति पुरुषार्थाद्विद्वेत्तानर्थ-
च जच्छेत् । तस्माद्यथा स्वर्गाद्यर्थिनोऽग्निहोत्रादिसाधनं यथाभूतमुप-
दिशति तथा मुमुक्षोरपि 'स आत्मा तत्त्वमसि श्वेतकेतो' इति यथाभू-
तमेवात्मानमुपदिशतीति युक्तम् । एवं च सति तत्परशुग्रहणमोक्षदृष्टा-
न्तेन सत्यामिसंघस्य मोक्षोपदेश उपपद्यते । अन्यथा ह्यमुख्ये सदात्म-

१ अत्रोक्तमपुरुषस्तु भयत्र प्रथमपुरुषे छान्दसत्वात् । २ तदा चेतनं सन्तं मुमुक्षु-
मचेतनोऽसीतिब्रुवच्छास्त्रं विपरीतवादिभूत्वा पुंसोऽनर्थायेति कृत्वा स्यादप्रमाणमिति
योजना । ३ अत्र विहितमुक्तिमात्रत्वाभावात् । ४ 'यथा सत्यामिसंघस्तं परशुं पृच्छति
स न दत्ततेऽयं मुच्यते' इति ।

अधि. ५। सू. ८] प्रथमाध्याये प्रथमः पादः ।

तत्त्वोपदेशे 'अहमुक्तमस्मीति विद्यात्' (ऐ० आर० २।१।२।६)
इतिवत्संपन्मात्रमिदमनित्यफलं स्यात् । तत्र मोक्षोपदेशो नोपपद्येत ।
तस्मात् सदणिमन्यात्मशब्दस्य गौणत्वम् । मृते तु स्वामिमृत्यभेदस्य
प्रत्यक्षत्वादुपपन्नो गौण आत्मशब्दो ममात्मा भद्रसेन इति । अपिच
कचिद्वैशेषिकः शब्दो दृष्ट इति नैतावता शब्दप्रमाणकेऽर्थे गौणी फलपना
न्याय्या, सर्वत्रानाश्वासप्रसङ्गात् । यत्तुक्तं चेतनाचेतनयोः साधारण
आत्मशब्दः क्रतुञ्जलनयोरिव ज्योतिःशब्द इति, तन्न, अनेकार्थत्वस्या-
न्याय्यत्वात् । तस्माच्चेतनविषय एव मुख्य आत्मशब्दश्चेतनत्वोपचारा-
द्भूतादिषु प्रयुज्यते भूतात्मेन्द्रियात्मेति च । साधारणत्वेऽप्यात्मशब्दस्य
न प्रकरणमुपपदं वा किञ्चिन्निश्चायकमन्तरेणान्यतरवृत्तिता निर्धारयितुं
शक्यते । नचात्राचेतनस्य निश्चायकं किञ्चित्कारणमस्ति । प्रकृतं तु
सर्वीक्षित, संनिहितश्चेतनः श्वेतकेतुः, नहि चेतनस्य श्वेतकेतोरचेतन
आत्मा संभवतीत्यवोचाम । तस्माच्चेतनविषय इहात्मशब्द इति निश्ची-
यते । ज्योतिःशब्दोऽपि लौकिकेन प्रयोगेण ज्वलन एव रूढोऽर्थवादक-
ल्पितेन तु ज्वलनसादृश्येन क्रतौ प्रवृत्त इत्यदृष्टान्तः । अथवा पूर्वसूत्रे
एवात्मशब्दं निरस्तसमस्तगौणत्वसाधारणत्वशङ्कतया व्याख्याय ततः
स्वतन्त्र एव प्रधानकारणनिराकरणहेतुर्व्याख्यायः 'तन्निष्ठस्य मोक्षोपदेशान्'
इति । तस्मान्नाचेतनं प्रधानं सच्छब्दवाच्यम् ॥ ७ ॥

30.7.76

कुतश्च न प्रधानं सच्छब्दवाच्यम्—

१४ हेयत्वावचनाच्च ॥ ८ ॥

यद्यनात्मैव प्रधानं सच्छब्दवाच्यं 'स आत्मा तत्त्वमसि' इतीदो-
पदिष्टं स्यात् तदुपदेशश्रवणादनात्मज्ञतया तन्निष्ठो मा भूदिति मुख्य-
मात्मानमुपदिदिशुस्तस्य हेयत्वं ज्ञेयात् । यथारन्वतीं दिदर्शयिषुस्त-
मीपस्थां स्थूलां वाराममुख्यां प्रथममरन्वतीति प्रादयित्वा वा
रयाय पश्चादरन्वतीमेव प्रादयति तद्वन्नायमात्मेति ज्ञेयात् ।

१ तदर्थं प्र० । नरन्वतीं च न निदिश्यते ।

वोचत् । सन्मात्रात्मावगतिर्निष्ठं^१ हि यद्यप्रपाठकपरिसमाप्तिर्दृश्यते ।
 चशब्दः प्रतिज्ञाविरोधाभ्युच्चयप्रदर्शनार्थः । सत्यपि हेयत्ववचने प्रति-
 ज्ञाविरोधः प्रसज्येत । कारणविज्ञानाद्धि सर्वं विज्ञातमिति प्रतिज्ञातम् ।
 'उत तमादेशमप्राक्ष्यो येनाश्रुतं श्रुतं भवत्यमृतं मतमविज्ञातं विज्ञातमिति
 कथं नु भगवः स आदेशो भवतीति यथा सोम्यैकेन मृत्पिण्डेन सर्वं
 मृन्मयं विज्ञातं स्याद्वाच्यारम्भणं विकारो नामधेयं मृत्तिकेलेव सत्यम्' ।
 'एवं सोम्य स आदेशो भवति' (छा० ६।१।१, ३) इति वाक्यो-
 पक्रमे श्रयणात् । नच सच्छब्दवाच्ये प्रधाने मोक्षवर्गकारणे हेयत्वे-
 नाहेयत्वेन वा विज्ञाते मोक्षवर्गो विज्ञातो भवति, अप्रधानविकारत्वा-
 द्मोक्षवर्गस्य । तस्मान्न प्रधानं सच्छब्दवाच्यम् ॥ ८ ॥

कुतश्च न प्रधानं सच्छब्दवाच्यम्—

स्वाप्ययात् ॥ ९ ॥

तदेव सच्छब्दवाच्यं कारणं प्रकृत्य श्रूयते—'यैत्रैतत्पुरुषः स्वपिति
 नाम सतां सोम्य तदा संपन्नो भवति स्वमपीतो भवति तस्मादेनं
 स्वपितीत्याचक्षते स्वं हपीतो भवति' (छा० ६।८।१) इति । एषा
 श्रुतिः स्वपितीत्येतत्पुरुषस्य लोकप्रसिद्धं नाम निर्वक्ति । स्वशब्देनेहा-
 त्मोच्यते । यः प्रकृतः सच्छब्दवाच्यस्तमपीतो भवत्यपिगतो भवती-
 त्यर्थः । अपिपूर्वस्यैतेर्लघुत्वार्थत्वं प्रसिद्धं, प्रभवाप्ययावित्युत्पत्तिप्रलययोः
 प्रयोगदर्शनात् । मनःप्रधारोपाधिविशेषसंबन्धादिन्द्रियार्थान्गृह्यंस्तद्विशे-
 पापन्नो जीवो जागर्ति । तद्वासनाविशिष्टः स्वप्नान्पश्यन्मनःशब्दवाच्यो
 भवति । स उपाधिद्वयोपरमे सुषुप्तावस्थार्यामुपाधिकृतविशेषाभावा-

१ हे श्वेतकेतो, उत अपि आदिश्यत इत्यादेशस्तं शास्त्राचार्योक्तिगम्यं वस्त्वप्राक्ष्यः
 पृष्ठवानस्याचार्यम् । २ वाच्यारम्भमाणमुच्चार्यमाणं नामधेयमेव विकारो ननु घट-
 शरापादिनामातिरिक्तो मृदि विकारो नस्तुतोऽस्ति परमार्थतो मृत्तिकेव सत्यं वस्त्व-
 स्तीति । ३ यत्र श्रुतौ पुनः स्वपितीत्येतन्नाम भवति तदा पुरुषः सतां संपन्नस्ते-
 नैकीभूत इति योजना ।

‘स्वात्मनि प्रलीन इवेति ‘स्वं ह्यपीतो भवति’ इत्युच्यते । यथा हृदय-
शब्दनिर्वचनं श्रुत्या दर्शितम्—‘स वा एष आत्मा हृदि तस्यैतदेव निरुक्तं
हृदयमिति तस्माद्हृदयमिति’ (छा० ८।३।३) इति । यथावाऽऽना-
योदन्याशब्दप्रवृत्तिमूलं दर्शयति श्रुतिः—‘आप एव तदशितं नयन्ते,
‘तेज एव तत्पीतं नयते’ (छा० ६।८।३, ५) इति च, एवं स्वमा-
त्मानं सच्छब्दवाच्यमपीतो भवतीतीममर्थं स्वपितिनामनिर्वचनेन दर्श-
यति । नच चेतन आत्माऽचेतनं प्रधानं स्वरूपत्वेन प्रतिपद्येत । यदि
पुनः प्रधानमेवात्मीयत्वात्स्वसत्त्वेनैवोच्येत, एवमपि चेतनोऽचेतनमप्ये-
तीति विरुद्धमापद्येत । श्रुत्यन्तरं च—‘प्राज्ञेनात्मना संपरिष्वक्तो न,
बाह्यं किञ्चन वेद नान्तरम्’ (बृह० ४।३।२१) इति सुषुप्तावस्थायां
चेतनेऽप्ययं दर्शयति । अतो यस्मिन्नप्ययः सर्वेषां चेतनानां तच्चेतनं
सच्छब्दवाच्यं जगतः कारणं न प्रधानम् ॥ ९ ॥ २.४

कुतश्च न प्रधानं जगतः कारणम्—

गंतिसामान्यात् ॥ १० ॥

यदि तार्किकसमये इव वेदान्तेष्वपि मित्रा कारणावगतिरभविष्यत्क-
चिच्चेतनं ब्रह्म जगतः कारणं कचिदचेतनं प्रधानं कचिदन्यदेवेति, ततः
कदाचित्प्रधानकारणवादानुरोधेनापीक्ष्यत्यादिश्रवणमकल्पयिष्यत् । नत्वे-
तदस्ति । समानैव हि सर्वेषु वेदान्तेषु चेतनकारणावगतिः । यथा-
मेज्वलतः सर्वा दिशो विस्फुलिङ्गा विप्रतिष्ठेरन्नेवमेवैतस्मादात्मनः सर्वे
प्राणा यथायतनं विप्रतिष्ठन्ते प्राणेभ्यो देवा देवेभ्यो लोकाः’ (कौ०
३।३) इति । ‘तस्माद्वा एतस्मादात्मन आकाशः समूतः’ (तै० २।१)
इति । ‘आत्मत एवेदं सर्वम्’ (छा० ७।२.६।१) इति । ‘आत्मन
एष प्राणो जायते’ (प्र० ३।३) इति चात्मनः कारणत्वं दर्शयन्ति

१ अशितशब्दस्याजस्र इवीकरणेन नयनावरणादापोऽज्ञानाया । छान्दसमेकवचनं ।
द्रव्योद्वेषाननयनात्तस्य शोषणादुदन्त्य तेजः । आकाशछान्दस । २ गतिरवगति ।
३ विप्रतिष्ठेरन् नानागतिरूपेण दिशो दशापि प्रसृता. स्युरित्यर्थः ।

सर्वे वेदान्ताः । आलशब्दश्च चेतनवचन इत्यवोचाम । महश्च प्रामा-
ण्यकारणमेतद्यद्वेदान्तवाक्यानां चेतनकारणत्वे समानगतित्वं, चक्षु-
रादीनामिव रूपादिषु । अतो गतिसामान्यात्सर्वज्ञं ब्रह्म जगतः
कारणम् ॥ १० ॥

कृतश्च सर्वज्ञं ब्रह्म जगतः कारणम्—

॥ ११ ॥ श्रुतत्वाच्च ॥ ११ ॥

सशब्देनैव च सर्वज्ञ ईश्वरो जगतः कारणमिति श्रूयते श्वेताश्वत-
राणां मन्त्रोपनिषदि सर्वज्ञमीश्वरं प्रकृत्य 'स कारणं करणाधिपाधिपो
'न चास्य कश्चिज्जनिता न चाधिपः' (श्वे० ६।९) इति । तस्मात्सर्वज्ञं
ब्रह्म जगतः कारणं, नाचेतनं प्रधानमन्यद्वेति सिद्धम् ॥ ११ ॥

* ६ आनन्दमयाधिकरणम् । सू० १२-१९

'जन्माद्यस्य यतः' इत्यारभ्य 'श्रुतत्वाच्च' इत्येवमन्तैः सूत्रैर्यान्युदा-
हृतानि वेदान्तवाक्यानि तेषां सर्वज्ञः सर्वशक्तिरीश्वरो जगतो जन्मस्थिति-
लयकारणमित्येतस्यार्थस्य प्रतिपादकत्वं न्यायपूर्वकं प्रतिपादितम् । गति-
सामान्योपन्यासेन च सर्वे वेदान्ताश्चेतनकारणवादिन इति व्याख्यातम्-
अतः परस्य ग्रन्थस्य किमुत्थानमिति । उच्यते—द्विरूपं हि ब्रह्मावगम्यते,
नामरूपविकारभेदोपाधिविशिष्टं, तद्विपरीतं च सर्वोपाधिविवर्जितम् ।
'यत्र हि द्वैतमिव भवति तदितर इतरं पश्यति यत्र त्वस्य सर्वमात्मैवा-
भूतत्वेन कं पश्येत्' (बृह० ४।५।१५) 'यत्र नान्यत्पश्यति नान्यच्छृ-
णोति नान्यद्विजानाति स भूमाऽथ यत्रान्यत्पश्यत्यन्यच्छृणोत्यन्यद्विजानाति
तदल्पं वो वै भूमा तदमृतमथ यदल्पं तन्मर्त्यम्' (छान्दो० ७।२।४।१)
'सर्वोणि रूपाणि विचित्रा धीरो नामानि कृत्वाऽभिवदन्यदास्ते' (तै०
आ० ३।१२।७) 'निष्कलं निष्क्रियं शान्तं निरवयं निरञ्जनम् । अमृ-
तस्य परं सेतुं दग्धेन्धनमिवानलम्' (श्वे० ६।१९) 'नेति नेति'
'(बृ० २।३।६) इति 'अस्थूलमनणु' (बृ० ३।८।८) 'न्यूनमन्यत्स्थानं

संपूर्णमन्यत्' इति चैवं (सहस्रशो विद्याविद्याविषयभेदेन ब्रह्मणो द्विरु-
पतां दर्शयन्ति वाक्यानि) । तत्राविद्यावस्थायां ब्रह्मण उपास्योपास-
कादिलक्षणः सर्वो व्यवहारः । तत्र कानिचिद्ब्रह्मण उपासनान्यभ्युदया-
र्थानि, कानिचित्कर्ममुक्त्यर्थानि, कानिचित्कर्मसमृद्ध्यर्थानि । तेषां
गुणविशेषोपाधिभेदेन भेदः । एक एव तु परमात्मेश्वरस्यैतैर्गुणविशेषै-
र्विशिष्ट उपास्यो यद्यपि भवति । तथापि यथागुणोपासनमेव फलानि
भिद्यन्ते । 'तं यथा यथोपासते तदेव भवति' इति श्रुतेः, 'यथाकृतुर-
स्मिल्लोके पुरुषो भवति तथेतः प्रेत्य भवति' (छा० ३।१४।१) इति
च । स्मृतेष्व- 'यं यं वापि स्मरन्भावं त्यजत्यन्ते कलेवरम् । तं तमेवैति
कौन्तेय सदा तद्भावाभावितः ॥' (गी० ८।६) इति । यद्यप्येक आत्मा
सर्वभूतेषु स्थावरजङ्गमेषु गूढस्तथापि चित्तोपाधिविशेषतारतम्यादात्मनः
कूटस्थनित्यसैकरूपस्याप्युत्तरोत्तरमाविष्टतस्य तारतम्यमैश्वर्यशक्तियि-
शेषैः श्रूयते- 'तस्य य आत्मानमेविस्तरां वेद' (ऐ० आ० २।३।२।१) ।
इत्यत्र । स्मृतावपि- 'यद्यद्विभूतिमत्सत्त्वं श्रीमदूर्जितमेव वा । तत्तदे-
वावगच्छ त्वं मम तेजोऽशसंभवम् ॥' (गी० १०।४१) इति । यत्र
यत्र विभूत्याद्यतिशयः स स ईश्वर इत्युपास्यतया चोच्यते । एतन्निहाय्या-
दित्यमण्डले हिरण्ययः पुरुषः सर्वपाप्मोदयलिङ्गात्पर एवेति वक्ष्यति ।
एवं 'आकाशस्तद्विद्वात्' (ब्र० १।१।२२) इत्यादिषु द्रष्टव्यम् ।
एवं सद्योमुक्तिकारणमप्यात्मज्ञानमुपाधिविशेषद्वारेणोपदिश्यमानमप्य-
विवक्षितोपाधिसंवन्धविशेषं परापरविषयत्वेन संदिह्यमानं चाभ्यगति-
पर्यालोचनया निर्णेतव्यं भवति । यथेहैव तावत् 'आनन्दमयोऽभ्या-
सात्' इति । (एवमेकमपि ब्रह्मापेक्षितोपाधिसंवन्धं निरस्तोपाधिसंवन्धं
चोपास्यत्वेन ज्ञेयत्वेन च वेदान्तोपपदिश्यते इति प्रदर्शयितुं परो ग्रन्थ
आरभ्यते) । यच्च 'गतिसामान्यात्' इत्यचेतनकारणनिराकरणमुक्तं
तदपि वाक्यान्तराणि ब्रह्मविषयाणि न्याचक्षाणेन ब्रह्मविपरीतकारण-
निषेधेन प्रपञ्च्यते- ४-४

५-४ आनन्दमयोऽभ्यासात् ॥ १२ ॥

तैत्तिरीयकेऽन्नमयं, प्राणमयं, मनोमयं, विज्ञानमयं, चानुक्त्या-
 ज्ञायते—‘तस्माद्वा एतस्माद्विज्ञानमयात् । अन्योऽन्तर आत्मानन्दमयः’
 (तै० २।५) इति । (तत्र संशयः—किमिहानन्दमयशब्देन परमेव
 ब्रह्मोच्यते यत्प्रकृतम् ‘सत्यं ज्ञानमनन्तं ब्रह्म’ (तै० २।१) इति,
 किंवाऽन्नमयादिवद्ब्रह्मणोऽर्थान्तरमिति ।) किं तावत्प्राप्तं, ब्रह्मणोऽर्थान्तर-
 ममुख्य आत्मानन्दमयः स्यात् । कस्मात् । अन्नमयाद्यमुख्यात्मप्रवाहप-
 तितत्वात् । अथापि स्यात्सर्वान्तरत्वादानन्दमयो मुख्य एवात्मेति ।
 न स्यात्प्रियाद्यवयवयोगाच्छारीरत्वश्रवणाच्च । मुख्यश्चेदात्मानन्दमयः-
 स्यान्न प्रियादिसंस्पर्शः स्यात् । इह तु ‘तस्य प्रियमेवं शिरः’ इत्यादि
 श्रूयते । शारीरत्वं च श्रूयते—‘तस्यैव एव शारीर आत्मा । यः पूर्णस्य’
 इति । तस्य पूर्णस्य विज्ञानमयस्यैव एव शारीर आत्मा य एव आनन्द-
 मयं इत्यर्थः । नच सशरीरस्य सतः प्रियाप्रियसंस्पर्शो वारयितुं शक्यः ।
 तस्मात्संसार्येवानन्दमय आत्मेत्येवं प्राप्ते इदमुच्यते—‘आनन्दमयो-
 ऽभ्यासात्’ । पर एवात्मानानन्दमयो भवितुमर्हति । कुतः । अभ्यासात् ।
 परस्मिन्नेव ह्यात्मन्यानन्दशब्दो बहुकृतोऽभ्यस्यते । आनन्दमयं प्रस्तुत्य
 ‘रसो वै सः’ इति तस्यैव रसत्वमुक्त्योच्यते—‘रसश्चेवायं लब्ध्वाऽऽ-
 नन्दी भवति’ इति, ‘को ह्येवान्यात्कः प्राण्यात् । यदेव आकाश आन-
 न्दो न स्यात् । एव ह्येवानन्दयाति’ (तै० २।७) ‘सैपानन्दस्य
 मीमांसा भवति,’ ‘एतमानन्दमयमात्मानुर्मुपसंक्रामति,’ ‘आनन्दं
 ब्रह्मणो विद्वान् न विभेति कुतश्चन’ (तै० २।८, ९) इति । [आनन्दो
 ब्रह्मेति व्यजानात्’ (तैत्ति० ३।६) इति च] । श्रुत्यन्तरे च ‘विज्ञान-
 मानन्दं ब्रह्म’ (बृ० ३।१।२८) इति ब्रह्मण्येवानन्दशब्दो दृष्टः । एव-
 मानन्दशब्दस्य बहुकृतो ब्रह्मण्यभ्यासादानन्दमय आत्मा ब्रह्मेति गम्यते ।

१ तस्य निष्कल्यश्रुत्या निरंशत्वादित्यर्थः । २ को वाऽन्यात्तच्छब्दे, को वा विशिष्य
 प्राण्याजीवेत् । ३ आनन्दयाति आनन्दयतीत्यर्थः । ४ उपसंक्रमणं प्राप्ति ब्रह्मण-
 स्वरूपमिति शेषः ।

यत्तु तन्मन्त्रमयाद्यमुख्यात्मप्रवाहपतितत्वादानन्दमयस्याप्यमुख्यत्वमिति,
 नासौ दोषः । आनन्दमयस्य सर्वान्तरत्वात् । मुख्यमेव ह्यात्मानमुपदि-
 दिक्षु शास्त्रं लोकबुद्धिमनुसरत्, अन्नमयं शरीरमनात्मानमत्यन्तमूढा-
 नाभात्मत्वेन असिद्धमनूद्य भूपानिषिक्तद्रुतताम्रादिप्रतिमावत्ततोऽन्तरं
 ततोऽन्तरमित्येवं पूर्वेण पूर्वेण समानमुत्तरमुत्तरमनात्मानमात्मेति ग्राह-
 यत्, प्रतिपत्तिसौकर्यापेक्षया सर्वान्तरं मुख्यमानन्दमयमात्मानमुपदिदे-
 शेति शिष्टतरम् । यथारुन्धतीनिदर्शने घहीष्वपि तारास्वमुख्यास्वरुन्ध-
 तीषु दर्शितासु यान्त्या प्रदर्श्यते सा मुख्यैवारुन्धती भवति, एवमिहा-
 प्यानन्दमयस्य सर्वान्तरत्वान्मुख्यमात्मत्वम् । यत्तु ब्रूये, प्रियादीनां
 शिरस्त्वादिकल्पनानुपपन्ना मुख्यस्यात्मन इति, अतीतानन्तरोपाधिज-
 निता सा न स्वाभाविकीत्यदोषः । शारीरत्वमप्यानन्दमयस्यान्नमयादि-
 शरीरपरम्परया प्रदर्श्यमानत्वात्, न पुनः साक्षादेव शारीरत्वं संसारि-
 यत्, तस्मादानन्दमयः पर एवात्मा ॥ १२ ॥ ५-४

६-४ विकारशब्दान्नेति चेन्न प्राचुर्यात् ॥ १३ ॥

अत्राह—नानन्दमयः पर आत्मा भवितुमर्हति । कस्मात्, विकार-
 शब्दात् । प्रकृतिवचनाद्यमन्वः शब्दो विकारवचनः समधिगतः,
 आनन्दमय इति भयदो विकारार्थत्वात् । तस्मादन्नमयादिशब्दवद्विकार-
 विषय एवानन्दमयशब्द इति चेत्, न । प्राचुर्यार्थेऽपि मयटः स्मरणात् ।
 'तत्प्रकृतवचने मयट्' (पा० ५।४।२१) इति हि प्रचुरतायामपि
 मयट् स्मर्यते । यथा 'अन्नमयो यज्ञः' इत्यन्नप्रचुर उच्यते, एवमानन्द-
 प्रचुरं ब्रह्मानन्दमय उच्यते । आनन्दप्रचुरत्वं च ब्रह्मणो मनुष्यत्वा-
 दारभ्योत्तरस्मिन्नुत्तरस्मिन्स्थाने शतगुण आनन्द इत्युक्त्वा ब्रह्मानन्दस्य
 निरतिशयत्वावधारणात् । तस्मात्प्राचुर्यार्थं मयट् ॥ १३ ॥

तद्वेतुव्यपदेशाच्च ॥ १४ ॥

इतश्च प्राचुर्यार्थं मयट् । यस्मादानन्दहेतुत्वं ब्रह्मणो व्यपदिशते
 श्रुतिः—'एष ह्येवानन्दयाति' इति । आनन्दयतीत्यर्थः । यो ह्यन्त्या

१ लोकबुद्धेः स्थूलप्राहितामनुसरदित्यर्थः । २ इहानि अनुस्यप्रवाहे पटि-

नन्दयति स प्रचुरानन्द इति प्रसिद्धं भवति । यथा लोके योऽन्येषां धनिकत्वमापादयति स प्रचुरधन इति गम्यते, तद्वत् । तस्मात्प्राचुर्या-
थेऽपि मयटः संभवादानन्दमयः पर एवात्मा ॥ १४ ॥

मात्रवर्णिकमेव च गीयते ॥ १५ ॥

इतश्चानन्दमयः पर एवात्मा । यस्मात् 'ब्रह्मविदाप्नोति परम्' इत्युपक्रम्य
'सत्यं ज्ञानमनन्तं ब्रह्म' (तै० २।१) इत्यस्मिन्मन्त्रे यत्प्रकृतं ब्रह्म सत्य-
ज्ञानानन्तविशेषणैर्निर्धारितं, यस्मादाकाशादिक्रमेण स्थावरजङ्गमानि भूता-
न्यजायन्त, यच्च भूतानि सृष्ट्वा तान्यनुप्रविश्य गुहायामवस्थितं, सर्वान्तरं,
यस्य विज्ञानाय 'अन्योऽन्तर आत्माऽन्योऽन्तर आत्मा' इति 'प्रक्रान्तं'
तन्मात्रवर्णिकमेव ब्रह्मेह गीयते 'अन्योऽन्तर आत्मानन्दमयः' (तै० २।५)
इति । मन्त्रब्राह्मणयोश्चैकार्यत्वं युक्तं, अविरोधात् । अन्यथा हि प्रकृत-
ज्ञानाप्रकृतप्रक्रिये स्याताम् । न चान्नमयादिभ्य इवानन्दमयादन्योऽन्तर
आत्मामिधीयते । एतन्निष्ठैव च 'सैषा भार्गवी वारुणी विद्या' (तै०
३।६) तस्मादानन्दमयः पर एवात्मा ॥ १५ ॥

नेतरोऽनुपपत्तेः ॥ १६ ॥

इतश्चानन्दमयः पर एवात्मा । नेतरः । इतर ईश्वरादन्यः संसारी
जीव इत्यर्थः । न जीव आनन्दमयशब्देनाभिधीयते । कस्मात् । अनुप-
पत्तेः । आनन्दमयं हि प्रकृत्य श्रूयते—'सोऽकामयत । बहु स्यां प्रजा-
येयेति । स तपोऽतप्यत । स तपस्तप्त्वा । इदं सर्वमसृजत । यदिदं
किंच' (तै० २।६) इति । तत्र प्राक्शरीराद्युत्पत्तेरभिध्यानं सृज्यमा-
नानां च विकाराणां स्मृष्टरुच्यतिरेकः, सर्वविकारसृष्टिश्च न परस्मादा-
त्मनोऽन्यत्रोपपद्यते ॥ १६ ॥ ६-४

७-४
८७ ॥ ४ **भेदव्यपदेशाच्च ॥ १७ ॥**

इतश्च नानन्दमयः संसारी । यस्मादानन्दमयाधिकारे—'रसो वै
सः । रसं ह्येवायं लब्ध्वाऽनन्दी भवति' (तै० २।७) इति जीवानन्द-

१ यस्मादित्यस्य तस्मादिति व्यवहितेन संबन्धः । यन्निर्धारितं तदेवेह गीयत इति
योजना । २ एकार्थत्वेसत्युपायोपेयत्वयोगादित्यर्थः । ३ अधिकारः प्रकरणम् ।
४ स आनन्दमयो रसः सारः ।

मयौ भेदेन व्यपदिशति । नहि लब्धैव लब्धव्यो भवति । कथं तर्हि 'आत्मान्वेष्टव्यः', 'आत्मलाभात् परं विद्यते' इति श्रुतिस्मृति, यावता न लब्धैव लब्धव्यो भवतीत्युक्तम् । वाढम्^{७-८} । तथाप्यात्मनोऽप्रच्युतात्मभावस्यैव सतस्तत्त्वानवबोधनिमित्तो देहादिपञ्चात्मस्वात्मत्वनिश्चयो लौकिको दृष्टः । तेन देहादिभूतस्यात्मनोऽप्यात्मानन्विष्टोऽन्वेष्टव्योऽलब्धो लब्धव्योऽश्रुतः श्रोतव्योऽमृतो मन्तव्योऽविज्ञातो विज्ञातव्य इत्यादिभेदव्यपदेश उपपद्यते । प्रतिपिद्यत एव तु परमार्थतः सर्वज्ञात्परमेश्वरादन्यो द्रष्टा श्रोता वा 'नान्योऽतोऽस्ति द्रष्टा' (बृ० ३।७।२३) इत्यादिना । परमेश्वरस्तत्रविद्याकल्पिताच्छरीरात्कर्तुर्भोक्तुर्विज्ञानात्माख्यादन्यः । यथा मायाविनश्चर्मखड्गधरात्सूत्रेणाकाशमधिरोहतः स एव मायावी परमार्थरूपो भूमिष्ठोऽन्यः । यथाना घटाकाशादुपाधिपरिच्छिन्नादनुपाधिपरिच्छिन्न आकाशोऽन्यः । ईदृशं च विज्ञानात्मपरमात्मभेदमाश्रित्य 'नेतरोऽनुपपत्तेः', 'भेदव्यपदेशाच्च' इत्युक्तम् ॥ १७ ॥

कामाच्च नानुमानापेक्षा ॥ १८ ॥

आनन्दमयाधिकारे च 'सोऽकामयत बहुस्यां प्रजायेय' (तै० २।६) इति कामयितृत्वनिर्वक्षान्नानुमानिकमपि सांख्यपरिकल्पितनचेतनं प्रधानमानन्दमयत्वेन कारणत्वेन वापेक्षितव्यम् । 'ईक्षतेर्नाशब्दम्' (ब्र० १।१।५) इति निराकृतमपि प्रधानं पूर्वसूत्रोदाहृतां कामयितृत्वश्रुतिमाश्रित्य प्रसङ्गात्पुनर्निराक्रियते गतिसामान्यप्रपञ्चनाय ॥ १८ ॥

अस्मिन्नस्य च तद्योगं शास्ति ॥ १९ ॥ *ॐ*

इतश्च न प्रधाने जीवे वानन्दमयशब्दः । यस्मादस्मिन्नानन्दमये प्रकृतौ आत्मनि प्रतियुद्धस्यास्य जीवस्य तद्योगं शास्ति । तदात्मनो योगस्तद्योगः, तद्भावापत्तिः । युक्तिरित्यर्थः । तद्योगं शास्ति शास्त्रम्—'यदा ह्येवैष एतस्मिन्नदृश्येऽनैतम्येऽनिरुक्तेऽनिलयनेऽभयं प्रतिष्ठां विन्दते । अथ

१ अक्षयैकरसस्य । २ त्रैकादशपेतो लोकिकोऽप्रामाणिक । ३ अनात्म्ये ससंबन्धितयाप्यस्येन्द्रियजातेनापयीकृतभूतकार्येणात्म्येन तादात्म्यादिहीने, अनिरुक्ते निरूप्योच्यन्त इति निरुक्तानि भूतसूक्ष्माणि तैश्चभेदवर्जिते, नि शेषलयस्थानं निलयनं माया तच्छून्ये ।

सोऽभयं गतो भवति । यदा ह्येवैष एतस्मिन्नुदरमन्तरं कुरुते । अयं तस्य भयं भवति' (तै० २।७) इति । एतदुक्तं भवति—यदैतस्मिन्नानन्दमयेऽल्पमप्यन्तरमतादात्म्यरूपं पश्यति तदा संसारभयान्न निवर्तते । यदा त्वेतस्मिन्नानन्दमये निरन्तरं तादात्म्येन प्रतितिष्ठति तदा संसारभयान्निवर्तत इति । तच्च परमात्मपरिग्रहे घटते, न प्रधानपरिग्रहे जीवपरिग्रहे वा । तस्मादानन्दमयः परमात्मेति स्थितम् ।* इदं विद्वद्वक्तव्यम्—'स चा एष पुरुषोऽन्नरसमयः' । 'तस्माद्वा एतस्मादन्नरसमयात् । अन्योऽन्तर आत्मा प्राणमयः' तस्मात् 'अन्योऽन्तर आत्मा मनोमयः' तस्मात् 'अन्योन्तर आत्मा विज्ञानमयः' (तै० २।१, २, ३, ४,) इति च विकारार्थे मयद्व्यवाहे सत्यानन्दमय एवाकस्मादर्थजरतीयन्यायेन कथमिव मयटः प्राचुर्यार्थत्वं ब्रह्मविषयत्वं चाश्रीयत इति । मात्रवर्णिकब्रह्माधिकारादिति चेत्, न । अन्नमयादीनामपि तर्हि ब्रह्मत्वप्रसङ्गः । अत्राह—युक्तमन्नमयादीनामब्रह्मत्वं, तस्मात्तस्मादान्तरस्यान्तरस्यान्यस्यान्यस्यात्मन उच्यमानत्वात् आनन्दमयास्तु न कश्चिदन्य आन्तर आत्मोच्यते, तेनानन्दमयस्य ब्रह्मत्वम्, अन्यथा प्रकृतहानाप्रकृतप्रक्रियाप्रसङ्गादिति । अत्रोच्यते—यद्यप्यन्नमयादिभ्य इवानन्दमयादन्योऽन्तर आत्मेति न श्रूयते तथापि नानन्दमयस्य ब्रह्मत्वं, यत आनन्दमयं प्रकृत्य श्रूयते—'तस्य प्रियमेव शिरः । मोदो दक्षिणः पक्षः । प्रमोद उत्तरः पक्षः । आनन्द आत्मा । ब्रह्मपुच्छं प्रतिष्ठा' (तै० २।५) इति । तत्र यद्ब्रह्म मात्रवर्णं प्रकृतम्—'सत्यं ज्ञानमनन्तं ब्रह्म' इति, तद्विद्वाद् 'ब्रह्मपुच्छं प्रतिष्ठा' इत्युच्यते । तद्विजिज्ञापयिष्यैवान्नमयादय आनन्दमयपर्यन्ताः पञ्च कोशाः कल्प्यन्ते । तत्र कुतः प्रकृतहानाऽप्रकृतप्रक्रियाप्रसङ्गः । नन्वानन्दमयस्यावयवत्वेन 'ब्रह्मपुच्छं प्रतिष्ठा' इत्युच्यते, अन्नमयादीनामिव 'इदं पुच्छं प्रतिष्ठा' इत्यादि^{१४/१२.९} तत्र कथं ब्रह्मणः स्वप्रधानत्वं शक्यं विज्ञातुम् । प्रकृतत्वादिति ब्रूमः । नन्वानन्दमयावयवत्वे-

१ उदरमिति चतुर्ष्वपि अरमत्यम् अन्तरं भेदम् । २ आनन्दमयात्वमिति ब्रह्मप्यानन्तरत्वमश्रुतं पुच्छत्वं तु श्रुतमित्यर्थः । ३

नापि ब्रह्मणि विज्ञायमाने न प्रकृतत्वं हीयते, आनन्दमयस्य ब्रह्मत्वादिति । अत्रोच्यते—तथा सति तदेव ब्रह्मानन्दमय आत्मावयवी, तदेव च ब्रह्म पुच्छं प्रतिष्ठावयव इत्यसामञ्जस्यं स्यात् । अन्यतरपरिग्रहे तु युक्तं, 'ब्रह्म पुच्छं प्रतिष्ठा' इत्यत्रैव ब्रह्मनिर्देश आश्रयितुं, ब्रह्मशब्दसंयोगात् । नानन्दमयवाक्ये ब्रह्मशब्दसंयोगाभावादिति । अपिच 'ब्रह्म पुच्छं प्रतिष्ठा' इत्युक्त्वेदमुच्यते—'तदप्येष श्लोको भवति । असन्नेव स भवति । असद्ब्रह्मेति चेद् चेत् । अस्ति ब्रह्मेति चेद्देव । सन्तमेनं ततो विदुरिति' (तै० २।६) अस्मिन् श्लोकेऽन्तुलुप्यानन्दमयं, ब्रह्मण एव भावाभाववेदनयोगुणदोषाभिधानाद्भ्रम्यते 'ब्रह्म पुच्छं प्रतिष्ठा' इत्यत्र ब्रह्मण एव स्वप्रधानत्वमिति । न चानन्दमयस्यात्मनो भावाभावशङ्का युक्ता, प्रियमोदादिविशेषस्थानन्दमयस्य सर्वलोकप्रसिद्धत्वात् । कथं पुनः स्वप्रधानं सद्ब्रह्म, आनन्दमयस्य पुच्छत्वेन निर्दिश्यते—'ब्रह्म पुच्छं प्रतिष्ठा' इति । नैष दोषः । पुच्छवत्पुच्छं, प्रतिष्ठा परायणमेकनीडं लौकिकस्यानन्दजातस्य ब्रह्मानन्द इत्येतदनेन विवक्ष्यते, नावयवत्वं, 'एतस्यैवानन्दस्यान्यानि भूतानि मात्रामुपजीवन्ति' (बृह० ४।३।३२) इति श्रुत्यन्तरात् । (अपिच आनन्दमयस्य ब्रह्मत्वे प्रियाद्यवयवत्वेन सविशेषं ब्रह्माभ्युपगन्तव्यम् ।) निर्विशेषं तु ब्रह्म वाक्यशेषे श्रूयते, 'वाङ्मनसयोरगोचरत्वमिधानात्—'यतो वाचो नियतन्ते । अप्राप्य मनसा सह । आनन्दं ब्रह्मणो विद्वान् । न विभेति क्लृप्तब्रह्मेति' (तै० २।९) । अपिच आनन्दप्रचुर इत्युक्ते दुःखास्तित्वमपि गम्यते प्राचुर्यस्य लोके प्रतियोग्यत्वात्पक्षत्वात् । तथाच सति, 'यत्र नान्यत्पश्यति नान्यच्छृणोति नान्यद्विजानाति स भूमा' (छा० ७।२।४।१) इति भूमि ब्रह्मणि तद्व्यतिरिक्ताभावश्रुतिरुपस्थित । प्रतिशरीरं च प्रियादिभेदादानन्दमयस्यापि भिन्नत्वम् । ब्रह्म न प्रतिशरीरं मिद्यते, 'सत्यं ज्ञानमनन्तं ब्रह्म'

१ पुच्छमित्यापारत्वमात्रं प्रतिष्ठेति । एकनीडं एकं मुख्यं बीडमभिधानं सोपादानस्य जगतः । २ यतो यस्मात् वाचः शक्तिरित्या तमप्रकाश्यैव निवर्तन्ते । ३ प्रतियोगी विरोधी तस्यात्मत्वमपेक्षते । यथा विप्रमयो भ्राम इत्यत्र शून्याल्पत्वम् ।

(तैत्ति० २।१) इत्यानन्द्युतेः, 'एको देवः सर्वभूतेषु गृहः सर्वव्यापी सर्वभूतान्तरात्मा' (श्वे० ६।११) इति च श्रुत्यन्तरात् । (नचानन्दमयस्याभ्यासः श्रूयते । प्रातिपदिकार्थमात्रमेव हि सर्वत्राभ्यस्यते—) 'रसो वै सः, रसश्चेवायं लब्ध्वाऽनन्दी भवति, को ह्येवान्यात्कः प्राप्यात्, यदेव आकाश आनन्दो न स्यात्' । 'सैवानन्दस्य मीमांसा भवति' । 'आनन्दं ब्रह्मणो विद्वान्न विभेति कुतश्चनेति' (तै० २।७।८।९) 'आनन्दो ब्रह्मेति व्यजानात्' (तै० ६।६) इति च । (यदिच आनन्दमयशब्दस्य ब्रह्मविषयत्वं निश्चितं भवेत्, तत उत्तरेऽनानन्दमात्रप्रयोगेऽप्यनानन्दमयाभ्यासः कल्प्येत ॥ (न त्वानन्दमयस्य ब्रह्मत्वमस्ति, प्रियशिरस्त्वादिभिर्हेतुभिरित्यवोचाम् ॥ तस्माच्छ्रुत्यन्तरे 'विज्ञानमानन्दं ब्रह्म' (बृ० ३।१।२८) इत्यानन्दप्रातिपदिकस्य ब्रह्मणि प्रयोगदर्शनात्^{१२, ८} । 'यदेव आकाश आनन्दो न स्यात्' इत्यादिर्ब्रह्मविषयः प्रयोगो न त्वानन्दमयाभ्यास इत्यवगन्तव्यम् । (यत्स्वयं मयदन्तस्यैवानन्दशब्दस्याभ्यासः—'एतमानन्दमयमात्मानमुपसंक्रामति' (तै० २।८) इति, न तस्य ब्रह्मविषयत्वमस्ति,) विकारात्मनामेवान्नमयादीनामनात्मनानुपसंक्रमितव्यानां प्रवाहे पठितत्वात् । नन्वानन्दमयस्योपसंक्रमितव्यस्यान्नमयादिवदब्रह्मत्वे सति नैव विदुषो ब्रह्मप्राप्तिफलं निर्दिष्टं भवेत् । नैव दोषः । आनन्दमयोपसंक्रमणनिर्देशेनैव पुच्छप्रतिष्ठाभूतब्रह्मप्राप्तेः फलस्य निर्दिष्टत्वात् । 'तदप्येव श्लोको भवति । यतो वाचो निवर्तन्ते' इत्यादिना च प्रपञ्चयमानत्वात् । या त्वानन्दमयसनिधाने 'सोऽकामयत बहु स्यां प्रजायेयेति' इयं श्रुतिरुदाहृता सा 'ब्रह्म पुच्छं प्रतिष्ठा' इत्यनेन संनिहिततरेण ब्रह्मणा संबध्यमाना नानन्दमयस्य ब्रह्मत्वां प्रतिबोधयति । तदपेक्षत्वाच्चोत्तरस्य ग्रन्थस्य 'रसो वै सः' इत्यादेर्नानन्दमयविषयता । ननु 'सोऽकामयत' इति ब्रह्मणि पुंलिङ्गनिर्देशो नोपपद्यते । नायं दोषः । 'तस्माद्वा एतस्मादात्मन आकाशः संभूतः' इत्यत्र पुंलिङ्गेनाप्यात्मशब्देन ब्रह्मणः प्रकृतत्वात् । या तु भार्गवी वारुणी विद्या 'आनन्दो ब्रह्मेति

व्यजानात्' इति, तस्यो मयद्वयवणात्, प्रियशिरस्त्वाद्यंशवर्णाच्च युक्तमा-
नन्दस्य ब्रह्मत्वम् । तस्मादणुमात्रमपि विशेषमनाश्रित्य न स्वत एव
प्रियशिरस्त्वादि ब्रह्मण उपपद्यते । नचेह सविशेषं ब्रह्म प्रतिपिपादयि-
षितं, वाङ्मनसगोचरास्तिकमश्रुतेः । तस्मादन्नमयादिष्विवानन्दमयेऽपि
विकारार्थं एव मयद्विज्ञेयो न प्राचुर्यार्थः । सूत्राणि त्वेवं व्याख्येयानि—
'ब्रह्म पुच्छं प्रतिष्ठा' इत्यत्र किमानन्दमयावयवत्वेन ब्रह्म विवक्ष्यत उत
स्वप्रधानत्वेनेति । पुच्छशब्दादवयवत्वेनेति प्राप्ति उच्यते—'आनन्द-
मयोऽभ्यासात्' आनन्दमय आत्मेत्यत्र 'ब्रह्म पुच्छं प्रतिष्ठा' इति स्वप्र-
धानमेव ब्रह्मोपदिश्यते, अभ्यासात् । 'असन्नेव स भवति' इत्यस्मिन्नि-
गमनश्लोके ब्रह्मण एव केवलस्याभ्यस्यमानत्वात् । 'विकारशब्दान्नेति
चेन्न प्राचुर्यात्' । विकारशब्देनावयवशब्दोऽभिप्रेतः । पुच्छमित्यवयव-
शब्दान्न स्वप्रधानत्वं ब्रह्मण इति यदुक्तं, तस्य परिहारो वक्तव्यः,
अत्रोच्यते—नायं दोषः, प्राचुर्यादप्यवयवशब्दोपपत्तेः । प्राचुर्यं प्राया-
पत्तिः, अवयवप्राये वचनमित्यर्थः । अन्नमयादीनां हि शिरआदिषु
पुच्छान्तेष्ववयवेषूक्ते त्वानन्दमयस्यापि शिरआदीन्यवयवान्तराण्युक्त्वाध-
यधप्रायापत्त्या 'ब्रह्म पुच्छं प्रतिष्ठा' इत्याह, नावयवविषयव्या । यत्का-
रणमभ्यासादिति स्वप्रधानत्वं ब्रह्मणः समर्थितम् । 'तद्वेतुन्यपदेशाच्च' ।
सर्वस्य विकारजातस्य सानन्दमयस्य कारणत्वेन ब्रह्म व्यपदिश्यते—
'इदं सर्वमसृजत । यदिदं किंच' (तै० २।६) इति । नच कारणं
सत् ब्रह्म स्वविकारस्यानन्दमयस्य मुख्यया वृत्त्यावयव उपपद्यते । अप-
राण्यपि सूत्राणि यथासंभवं पुच्छवाक्यनिर्दिष्टस्यैव ब्रह्मण उपपादकानि
द्रष्टव्यानि ॥ १९ ॥ १३४

१५.४ ७ अन्तरधिकरणम् । २०-२१

अन्तस्तद्धर्मोपदेशात् ॥ २० ॥

इदमात्रायते—'अथ य एषोऽन्तरादिते हिरण्मयः पुरुषो दृश्यते

१ प्रायापत्तिस्त्वयवक्रमस्य बुद्धौ प्राप्तिः । २ अन्तरादिते आदित्यमण्डलमध्ये ।
हिरण्मयो ज्योतिर्मयः । आप्रणखाजखाग्रमभिव्याप्य ।

हिरण्यश्मश्रुहिरण्यवेक्षु आप्रणसात्सर्वं पूज सुवर्णः' 'तस्य यथा केष्यास पुण्डरीकमेवमक्षिणी तस्योदिति नाम स एष सर्वेभ्यः पाप्मभ्य उदित उदेति ह वै सर्वेभ्यः पाप्मभ्यो य एव वेद' 'इत्याधिदेवतम्' (छा० १।६।७।८) । 'अथाध्यात्मम्' 'अथ य एषोऽन्तरक्षिणि पुरुषो दृश्यते' (छा० १।७।१।५) इत्यादि । तत्र सशयः—किं विद्याकर्मातिशयवशाद्वाप्तोत्कर्षः कश्चित्ससारी सूर्यमण्डले चक्षुषि चोपास्यत्वेन श्रूयते किंवा नित्यसिद्धः परमेश्वर इति । किं तावत्प्राप्त, ससारीति । कुतः, रूपवत्त्वश्रवणात् । आदित्यपुरुषे तावत् 'हिरण्यश्मश्रुः' इत्यादि रूपमुदाहृतम् । अक्षिपुरुषेऽपि तदेवातिदेशेन प्राप्यते—'तस्यैतस्य तदेव रूप यदमुष्य रूपम्' इति । नच परमेश्वरस्य रूपवत्त्व युक्तम्, 'अश-
-वमस्पर्शमरूपमव्ययम्' (का० १।३।१।५) इति श्रुतेः, आधारश्रवणाच्च—'य एषोऽन्तरादित्ये', 'य एषोऽन्तरक्षिणि' इति । नह्यनाधारस्य स्वमहिमप्रतिष्ठस्य सर्वव्यापिनः परमेश्वरस्याधार उपदिश्येत । 'स भगवः कस्मिन्प्रतिष्ठित इति स्वे महिम्नि' (छा० ७।२४।१) इति । 'आकाशवत्सर्वगतश्च नित्यः' इति च श्रुती भवतः । ऐश्वर्यमर्यादाश्रुतेश्च । 'स एष ये चामुष्मात्पराञ्चो लोकास्तेषां चेष्टे देवकामाना च' (छा० १।६।८) इत्यादित्यपुरुषस्यैश्वर्यमर्यादा । 'स एष ये चैतस्मादर्वाञ्चो लोकास्तेषां चेष्टे मनुष्यकामाना च' (छा० १।७।६) इत्याक्षिपुरुषस्य । नच परमेश्वरस्य मर्यादावदैश्वर्यं युक्तम्, 'एष सर्वेश्वर एष भूताधिपतिरेष भूतपाल एष सैतुर्विधरण एषा लोकानामसमेदाय' (बृ० ४।४।२२) इत्यविशेष-
श्रुतेः । तस्मात्त्राक्ष्यादित्ययोरन्तः परमेश्वर^१ इत्येव प्राप्ते ब्रूमः—'अन्त-
-स्तद्धर्मोपदेशात्' इति, 'य एषोऽन्तरादित्ये', 'य एषोऽन्तरक्षिणि' इति च श्रूयमाणः पुरुषः परमेश्वर एव, न ससारी । कुतः, तद्धर्मोपदेशात् ।

१ कपेर्मर्कटस्यास पृष्ठ(पुच्छ)भागोऽत्यन्ततेजस्वी तत्तुल्य पुण्डरीक ययात्यन्तदी-
प्तिमत्तयास्य देवस्याक्षिणी प्रकृष्टवीक्षिणीति, तस्य उदितोति उदित उद्गत सकार्यं
सर्वपापास्पृष्ट इत्यर्थः । २ स एष इत्याभिदेविकपुरुषोक्तिः । अमुष्मादादित्याद्वृत्ता ये
लोकास्तेषामीशिता ये च देवानां कामा भोगास्तेषां चेत्यर्थः ।

भागापेक्षमुपासनार्थमेव । तस्मात्परमेश्वर एवाक्ष्यादित्ययोरन्तरुपदि-
श्यते ॥ २० ॥

भेदव्यपदेशाच्चान्यः ॥ २१ ॥

अस्ति चादित्यादिशरीराभिमानिभ्यो जीवेभ्योऽन्य ईश्वरोऽन्तर्यामी,
'य आदित्ये तिष्ठन्नादित्यादन्तरो यमादित्यो न वेद यस्यादित्यः शरीरं
य आदित्यमन्तरो यमयत्नेन त आत्मान्तर्याम्यमृतः' (बृ० ३।७।९)
इति श्रुत्यन्तरे भेदव्यपदेशात् । तत्र हि 'आदित्यादन्तरो यमादित्यो न
वेद' इति वेदितुरादित्याद्विज्ञानात्मनोऽन्योऽन्तर्यामी स्पष्टं निर्दिश्यते ।
स एवेहाप्यन्तरादित्ये पुरुषो भवितुमर्हति, श्रुतिसामान्यात् । तस्मात्प-
रमेश्वर एवेहोपदिश्यत इति सिद्धम् ॥ २१ ॥

८ आकाशाधिकरणम् । सू० २२

आकाशस्तल्लिङ्गात् ॥ २२ ॥

(१) ४) इदमामनन्ति—'अस्य लोकस्य का गतिरित्याकाश इति होवाच
सर्वाणि ह वा इमानि भूतान्याकाशादेव समुत्पद्यन्ते आकाशं प्रत्यस्तं
यन्त्याकाशो ह्येवैभ्यो ज्यायानाकाशः परायणम्' (छान्दो० १।१।१)
इति । तत्र संशयः—किमाकाशशब्देन परं ब्रह्मामिधीयत एत भूता-
काशमिति । कुतः संशयः, उभयत्र प्रयोगदर्शनात् । भूतविशेषे
तावत्सुप्रसिद्धो लोकवेदयोराकाशशब्दः ब्रह्मण्यपि क्वचित्प्रयुज्यमानो
दृश्यते । यत्र वाक्यशेषवशादसाधारणगुणभ्रवणाद्वा निर्धारितं ब्रह्म
भवति, यथा—'यदेव आकाश आनन्दो न स्यात्' (तै० २।७)
इति, 'आकाशो वै नाम नामरूपयोर्निर्वहिता ते यदन्तरा तद्ब्रह्म' (छा०
८।१।१) इति चैवमादौ । अतः संशयः । किं पुनरत्र युक्तं, भूता-
काशमिति । कुतः, तद्धि प्रसिद्धतरेण प्रयोगेण शीघ्रं बुद्धिमारोहति ।
नचायमाकाशशब्द उभयोः साधारणः शक्यो विज्ञातुं, अनेकार्थत्वप्रस-

१ वेदितुः प्रमातुः, विज्ञानात्मनः अन्तःकरणोपहितात् । २ अस्मेति शालावत्यो
ब्राह्मणो जैवलिराजं पृच्छति । ३ निर्वहिता उत्पत्ति स्थितिहेतुः, ते नामरूपे यदन्तरा
यस्मादन्ये यस्य वा मध्ये स्तः तन्नामरूपास्पृष्टं ब्रह्मेति वाक्यशेषादनाकाशो ब्रह्मेत्यर्थः ।

ज्ञात् । तस्माद्ब्रह्मणि गौण आकाशशब्दो भवितुमर्हति । विमुत्वादिभिर्हि
 बहुभिर्धर्मैः सदृशमाकाशेन ब्रह्म भवति । मुख्यसंभवे गौणोऽर्थोऽ-
 ग्रहणमर्हति । संभवति चेद् मुख्यस्यैवाकाशस्य ग्रहणम् । ननु भूताका-
 शपरिग्रहे वाक्यशेषो नोपपद्यते—‘सर्वाणि ह वा इमानि भूतान्याका-
 शादेव समुत्पद्यन्ते’ इत्यादिः । नैष दोषः । भूताकाशस्यापि व्याप्ति-
 क्रमेण कारणत्वोपपत्तेः । विज्ञायते हि—‘तस्माद्वा एतस्मादात्मन
 आकाशः संभूतः । आकाशश्चायुः । वायोरग्निः’ (वै० २।१) इत्यादि ।
 ज्यायस्त्वपरायणत्वे अपि भूतान्तरापेक्ष्योपपद्यते भूताकाशस्यापि ।
 तस्मादाकाशशब्देन भूताकाशस्य ग्रहणमित्येवं प्राप्ते ब्रूमः—‘आकाशस्त-
 लिङ्गात्’ आकाशशब्देन ब्रह्मणो ग्रहणं युक्तम् । कुतः, तल्लिङ्गान् । परस्य
 हि ब्रह्मण इदं लिङ्गम्—‘सर्वाणि ह वा इमानि भूतान्याकाशादेव समुत्प-
 द्यन्ते’ इति । परस्माद्ब्रि ब्रह्मणो भूतानामुत्पत्तिरिति वेदान्तेषु मर्यादा ।
 ननु भूताकाशस्यापि व्याप्तिक्रमेण कारणत्वं दर्शितम् । सत्यं दर्शि-
 तम् । तथापि मूलकारणस्य ब्रह्मणोऽपरिमहावाकाशादेवेत्यवधारणं,
 सर्वाणीति च भूतविशेषणं नानुकूलं स्यात् । तथा ‘आकाशं प्रत्यस्तं
 यन्ति’ इति ब्रह्मलिङ्गं ‘आकाशो ऐबैभ्यो ज्यायानाकाशः परायणम्’
 इति च ज्यायस्त्वपरायणत्वे । ज्यायस्त्वं हानापेक्षिकं परमात्मन्येवैकस्मि-
 न्नात्मातम्—‘ज्यायान्पृथिव्या ज्यायानन्तरिक्षाज्यायान्दिवो ज्याया-
 नेभ्यो लोकेभ्यः’ (छा० ३।१४।३) इति । तथा परायणत्वमपि पर-
 मकारणत्वात्परमात्मन्येवोपपन्नतरम् । धृतिश्च भवति—‘विज्ञानमानन्दं
 ब्रह्म रातेर्दानुः परायणम्’ (बृ० ३।९।२८) इति । अपि चान्तव-
 त्वदोषेण शालावत्यस्य पक्षं निन्दित्वा, अनन्तं किञ्चिद्ब्रह्मकामेन जैव-
 लिता आकाशः परिगृहीतः, तं चाकाशमुद्गीये संपाद्योपसंहरति—‘स-
 एष पैरोवरीयानुद्गीयः स एषोऽनन्तः’ (छा० १।९।२) इति । तथा-

१ रातेर्धनस्य दानुः यजमानस्य । २ देवतोऽनन्तत्वं परत्वं, गुणन उत्पद्यत्वं परीयस्त्वं,
 कालो वस्तुतथापरिच्छिन्नत्वमानन्तम् । परेभ्यः स्तरादिभ्योऽतिगुणेन श्रेष्ठं वा
 परोवरीयस्त्वम् ।

नन्त्यं ब्रह्मलिङ्गम् । यत्पुनरुक्तं मूलाकाशं प्रसिद्धिवलेन प्रथमतः प्रती-
यत इति, अत्र ब्रूमः—प्रथमतः प्रतीतमपि सत् वाक्यशेषगतान्ब्रह्मगु-
णान्दृष्ट्वा न परिगृह्यते । दर्शितश्च ब्रह्मण्यप्याकाशशब्दः—‘आकाशो वै
नाम नामरूपयोर्निर्वहिता’ इत्यादौ । तथाकाशपर्यायवाचिनामपि ब्रह्मणि
प्रयोगो दृश्यते—‘ऋचो अक्षरे परमे व्योमन्यस्मिन्देवा अधि विश्वे
निपेदुः’ (ऋ० सं० १।१६।३९) ‘सैषा भार्गवी वारुणी विद्या परमे
व्योमन्प्रतिष्ठिता’ (तै० ३।६) ‘ॐ कं ब्रह्म खं ब्रह्म’ (छा० ४।१०।५)
‘खं पुराणम्’ (बृ० ५।१) इति चैवमादौ । वाक्योपक्रमेऽपि वर्तमान-
स्याकाशशब्दस्य वाक्यशेषवशाद्युक्ता ब्रह्मविषयत्वावधारणा । ‘अग्निर-
धीतेऽनुवाकम्’ इति हि वाम्न्योपक्रमगतोऽप्यग्निशब्दो माणवकविषयो
दृश्यते । तस्मादाकाशशब्दं ब्रह्मेति सिद्धम् ॥ २२ ॥ ^{१७.४}

१७.४ ९ प्राणाधिकरणम् । सू० २३

अत एव प्राणः ॥ २३ ॥

उद्गीथे—‘अस्तोतर्या देवता प्रस्तावमन्वायत्ता’ इत्युपक्रम्य श्रूयते—
‘कतमा सा देवतेति प्राण इति होवाच सर्वाणि ह वा इमानि भूतानि
प्राणमेवाभिसंविशन्ति प्राणमभ्युत्तिहते सैषा देवता प्रस्तावमन्वायत्ता’
(छा० १।११।४, ५) इति । तत्र संशयनिर्णायौ पूर्ववदेव द्रष्टव्यौ ।
‘प्राणबन्धनं हि सोम्य मनः’ (छा० ६।८।२) ‘प्राणस्य प्राणम्’ (बृ०
४।४।१८) इति चैवमादौ ब्रह्मविषयः प्राणशब्दो दृश्यते, वायुविकारे
तु प्रसिद्धतरो लोकवेदयोः, अत इह प्राणशब्देन कतरस्योपादानं युक्त-
मिति भवति संशयः । किं पुनरत्र युक्तम् । वायुविकारस्य पञ्चवृत्तेः
प्राणस्योपादानं युक्तम् । तत्र हि प्रसिद्धतरः प्राणशब्द इत्यवोचाम ।
ननु पूर्ववदिहापि तद्विज्ञाद्ब्रह्मण एव ग्रहणं युक्तम् । इहापि वाक्यशेषे

१ व्योमन् व्योम्नि, परमे प्रकृष्टे, अक्षरे कूटस्थब्रह्मणि, ऋचो ऋगुपलक्षिताः सर्वे
वेदा ज्ञापकाः सन्ति । यस्मिन्नक्षरे विश्वेदेवा अधिनिषेदुरधिष्ठिताः । २ चाक्रायण-
पिर्धनार्था राशे यज्ञं गत्वोवाच—हे प्रस्रोतः, या देवता प्रस्तावं—साममक्तिमन्वाय-
त्तानुगता ।

भूतानां 'संवेशनोद्गमनं पारमेश्वरं कर्म प्रतीयते । न ।' मुख्येऽपि प्राणे भूतसंवेशनोद्गमनस्य दर्शनात् । एवं ह्याम्नायते—'यदा वै पुरुषः स्वपिति प्राणं तर्हि घागप्येति प्राणं चक्षुः प्राणं श्रोत्रं प्राणं मनः स यदा प्रबुध्यते प्राणादेवाधि पुनर्जायन्ते' (श्र० प्रा० १०।३।३।६) इति । प्रत्यक्षं चैतत्स्वापकाले प्राणवृत्तावपरिलुप्यमानायामिन्द्रियवृत्तयः परिलुप्यन्ते प्रबोधकाले च प्रादुर्भवन्तीति । इन्द्रियसारैश्चाथ भूतानामविरुद्धो मुख्ये प्राणेऽपि भूतसंवेशनोद्गमनवादी वाक्यशेषः । अपिचादित्योऽन्नं चोद्गीयप्रतिहारयोर्वैयते प्रस्तावदेवतायाः प्राणस्नानन्तरं निर्दिश्येते । नच तयोर्गोष्ठत्वमस्ति, तत्सामान्याथ प्राणस्यापि न ब्रह्मत्वमित्येवं प्राप्ते सूत्रकार आह—'अतएव प्राणः' इति । 'वह्निज्ञात्' इति पूर्वसूत्रे निर्दिष्टम् । अतएव वह्निज्ञात्प्राणशब्दमपि परं ब्रह्म भवितुमर्हति । प्राणस्यापि हि ब्रह्मलिङ्गसंबन्धः श्रूयते—'सर्वाणि ह वा इमानि भूतानि प्राणमेवाभिसंविशन्ति प्राणमभ्युज्जिह्वते' (छा० १।११।५) इति । प्राणनिमित्तौ सर्वेषां भूतानामुत्पत्तिप्रलयावुच्यमानौ प्राणस्य ब्रह्मत्वं गमयतः । ननूक्तं मुख्यप्राणपरिमर्देऽपि संवेशनोद्गमनदर्शनमविरुद्धं, स्वापप्रबोधयोर्वर्शनादिति । अत्रोच्यते—स्वापप्रबोधयोरिन्द्रियाणामेव फेवडानां प्राणाश्रयं संवेशनोद्गमनं दृश्यते, न सर्वेषां भूतानाम् । इदं तु सेन्द्रियाणां सशरीराणां च जीवाविष्टानां भूतानां, 'सर्वाणि ह वा इमानि भूतानि' इति ध्रुतेः । यदापि भूतश्रुतिर्ब्रह्मभूतविषया परिगृह्यते तदापि ब्रह्मलिङ्गत्वमविरुद्धम् । ननु सहापि विषयैरिन्द्रियाणां स्वापप्रबोधयोः प्राणेऽप्ययं प्राणाश्च प्रभवं शृणुमः—'यदा सुप्तः स्वप्नं न कंचन पश्यत्यघास्मिन्प्राण एवैकधा भवति तदैव चाम्सर्वैर्नामभिः "सह्याप्येति" (फौ० ३।३) इति । तत्रापि वह्निज्ञात्प्राणशब्दं ब्रह्मैव । यत्सुनरवादि-

१ संवेशनोद्गमनं लयोदयो । २ तर्हि तत्सामान्यस्यायां, वाह्य अनुकूल्येन्द्रियोत्तराणाम्, चक्षुःश्रोत्रे तारुण्येन्द्रियानां, बुद्धिरपि मनसा लक्ष्यते । ३ मूलेष्विन्द्रियानि सूक्ष्मत्वान्नोद्गीतानीत्याप साहचर्येण अतस्तेषां लयोदयोक्त्येनैरेवमपि सत्तिद्धेः क्षेत्रपटनेत्यर्थः ।

त्यसंनिधानात्प्राणस्याब्रह्मत्वमिति, तदयुक्तम् । वाक्यंशेषवलेन प्राणशब्दस्य ब्रह्मविषयतायां प्रतीयमानायां संनिधानस्याकिञ्चित्करत्वात् । यत्पुनः प्राणशब्दस्य पञ्चवृत्तौ प्रसिद्धतरत्वं, तदाकाशशब्दस्येव प्रतिविधेयम् । तस्मात्सिद्धं प्रस्तावदेवतायाः प्राणस्य ब्रह्मत्वम् । अत्र केचिदुदाहरन्ति—‘प्राणस्य प्राणम्’, ‘प्राणबन्धनं हि सोम्य मनः’ इति च । तदयुक्तम् । शब्दभेदात्प्रकरणाच्च संशयानुपपत्तेः । यथा पितुः पितेति प्रयोगेऽन्यः पिता पृष्ठीनिर्दिष्टोऽन्यः प्रथमानिर्दिष्टः पितुः पितेति गम्यते, तद्वत् ‘प्राणस्य प्राणम्’ इति शब्दभेदात्प्रसिद्धात्प्राणादन्यः प्राणस्य प्राण इति निश्चीयते । नहि स एव तस्येति भेदनिर्देशार्हो भवति । यस्य च प्रकरणे यो निर्दिश्यते नामान्तरेणापि स एव तत्र प्रकरणी निर्दिष्ट इति गम्यते । यथा ज्योतिष्टोमाधिकारे—‘वसन्ते वसन्ते ज्योतिषा यजेत’ इत्यत्र ज्योतिःशब्दो ज्योतिष्टोमविषयो भवति, तथा परस्य ब्रह्मणः प्रकरणे ‘प्राणबन्धनं हि सोम्य मनः’ इति श्रुतेः प्राणशब्दो वायुविकारमात्रं कथमवगमयेत् । अतः संशयाविषयत्वात्तदुदाहरणं युक्तम् । प्रस्तावदेवतायां तु प्राणे सशयपूर्वपक्षनिर्णया उपपादिताः ॥ २३ ॥ १९

२० ४

१० ज्योतिश्चरणाधिकरणम् । सू० २४-२७

ज्योतिश्चरणाभिधानात् ॥ २४ ॥

इदमामनन्ति—‘अथ यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेऽनुत्तमेपूत्तमेपु लोकेष्विदं वाय तद्यदिदमस्मिन्नन्तःपुरुषे ज्योतिः’ (छा० ३।१३।७) इति । तत्र सशयः—किमिह ज्योतिःशब्देनादित्यादि ज्योतिरभिधीयते किंवा परमात्मेति । अर्थान्तरविषयस्यापि शब्दस्य तल्लिङ्गाद्ब्रह्मविषयत्वमुक्तम् । इह तु तल्लिङ्गमेवास्ति नास्तीति विचार्यते । किं तावत्प्राप्तम् । आदित्यादिकमेव ज्योतिःशब्देन परिगृह्यते

१ वाय्वात्संनिधानं दुर्बलमित्यर्थः । २ प्राणं परमात्मा बन्धनमाश्रयं स्वरूपं यस्येति विग्रहः । ३ गायत्र्युपाधिब्रह्मोपास्त्यनन्तरमुपास्त्यन्तरोक्त्यर्थोऽयंशब्दः । अतो द्युलोकात्परं परस्ताद्यज्योतिर्दीप्यते तदिदमिति जाठरे ज्योतिष्यथ्यस्यते । विश्वस्मात्प्राणिवर्गात् सर्वस्माद्भूतलोकैश्च पृष्ठेऽपूरीत्यर्थः ।

इति । कुतः, प्रसिद्धेः । तमो ज्योतिरिति हीमौ शब्दौ परस्परप्रतिद्वन्द्वविषयौ प्रसिद्धौ । चक्षुर्वृत्तेर्निरोधकं शार्वरादिकं तम उच्यते । तस्या एवानुग्राहकमादित्यादिकं ज्योतिः । तथा 'दीप्यते' इतीयमपि श्रुतिरादित्यादिविषया प्रसिद्धा । नहि. रूपादिहीनं ब्रह्म 'दीप्यते' इति मुख्यां श्रुतिमर्हति । द्युमर्यादत्वश्रुतेऽत्र । नहि. चराचरबीजस्य ब्रह्मणः सर्वात्मकस्य सौमर्यादा युक्ता । कार्यस्य तु ज्योतिषः परिच्छिन्नस्य सौमर्यादा स्यात् । 'परो दिवो ज्योतिः' इति च ब्राह्मणम् । ननु कार्यस्यापि ज्योतिषः सर्वत्र गम्यमानत्वाद्द्युमर्यादावस्त्वमसमञ्जसम् । अस्तु तर्ह्यत्रिवृत्कृतं तेजः प्रथमजम् । न । अत्रिवृत्कृतस्य, तेजसः प्रयोजनाभावादिति । इदमेव प्रयोजनं यदुपास्यत्वमिति चेत् । न । प्रयोजनान्तरप्रयुक्तस्यैवादित्यादेरुपास्यत्वदर्शनात् । 'तासां त्रिवृतं त्रिवृतमेकैकां करवाणि' (छा० ६।३।३) इति चाविशेषश्रुतेः । नचात्रिवृत्कृतस्यापि तेजसो द्युमर्यादत्वं प्रसिद्धम् । अस्तु तर्हि त्रिवृत्कृतमेव तत्तेजो ज्योतिःशब्दम् । ननूक्तमर्वागपि दिवोऽवगम्यतेऽऽयादिकं ज्योतिरिति । नैष दोषः । सर्वत्रापि गम्यमानस्य ज्योतिषः 'परो दिवः' इत्युपासनार्थः प्रदेशविशेषपरिग्रहो न विरुध्यते । नतु निष्प्रदेशस्यापि ब्रह्मणः प्रदेशविशेषकल्पना भागिनी । 'सर्वतःपृष्ठेष्वनुत्तमेपूतमेपु लोकेषु' इति चाधारबहुत्वश्रुतिः कार्ये ज्योतिष्युपपद्यतेतराम् । 'इदं वाच तद्यदिदमस्मिन्नन्तः पुरुषे ज्योतिः' (छा० ३।१३।७) इति च कौक्षेये ज्योतिषि परं ज्योतिरध्यक्ष्यमानं दृश्यते । सारूप्यनिमित्ताध्यासा भवन्ति । यथा—'तस्य भूरिति शिर एकं शिर एकमेतदक्षरम्' (बृ० ५।५।३) इति । कौक्षेयस्य तु ज्योतिषः प्रसिद्धमब्रह्मत्वम् । 'तस्यैषा दृष्टिः'

१ नहीति रूपादिमतः सायकस्यैव दीप्तियोगादित्यर्थः । २ यत्तेजोब्रह्माभ्यामसंपृक्तं तदत्रिवृत्कृतमुच्यते । ३ प्रयोजनान्तरं तमोनाशादिकम् । ४ तासां तेजोब्रह्मनामेकैकं द्विधा विभज्य पुनर्मेकैकं भागं द्वेधा कृत्वा स्वभागादितरभागायोर्निक्षिप्य त्रिवृत्करणं संपद्यते । ५ भागिनी युक्ता । ६ एकत्वसाम्याद्भूरित्यस्मिन्नक्षरे प्रजापतेः शिरोदृष्टिरुक्ता तथात्रापि सारूप्यं नाच्यं अन्यथाध्यासासिद्धेः । ७ एषा दृष्टिर्यदेतदुणिमानं स्पष्टं निजानाति । एषा श्रुतिर्यत्कर्णवपिधाय स्नेनदमिव शृणोतीति शेषः ।

(छा० ३।१३।७) 'तस्यैषा श्रुतिः' इति चौण्यघोषविशिष्टत्वस्य श्रवणात् । 'तदेतद्दृष्टं च श्रुतं चेत्युपासीत' इति च श्रुतेः । 'चक्षुष्यः श्रुतो भवति य एवं वेद' (छा० ३।१३।८) इति चाल्पफलश्रवणादब्रह्मत्वम् । महते हि फलाय ब्रह्मोपासनमिष्यते । नचान्यदपि किञ्चित्सवाक्ये प्राणाकाशवज्ज्योतिषोऽस्ति ब्रह्मलिङ्गम् । नच पूर्वस्मिन्नपि वाक्ये ब्रह्म निर्दिष्टमस्ति, 'गायत्री वा इदं सर्वं भूतम्' इति छन्दोनिर्देशात् । अथापि कथञ्चित्पूर्वस्मिन्वाक्ये ब्रह्म निर्दिष्टं स्यादेवमपि न तस्येह प्रत्यक्षमिहानमस्ति । तत्र हि 'त्रिपादस्यामृतं दिवि' (३।१२।१, ६) इति द्यौरधिकरणत्वेन श्रूयते । अत्र पुनः 'परो दिवो ज्योतिः' इति द्यौर्मर्यादात्वेन । तस्मात्प्राकृतं ज्योतिरिह ब्राह्ममित्येवं प्राप्ते ^{२०.९}भूमः—^{२१.९}ज्योतिरिह ब्रह्म ब्राह्मम् । कुतः । चरणामिधानात् । पादामिधानादित्यर्थः । पूर्वस्मिन् हि वाक्ये चतुष्पाद्ब्रह्म निर्दिष्टम्—'वावानस्य महिमा ततो ज्यायां च पूरुषः । पादोऽस्य सर्वा भूतानि त्रिपादस्यामृतं दिवि' (छा० ३।१२।६) इत्यनेन मन्त्रेण । तत्र यद्यतुष्पदो ब्रह्मणस्त्रिपादमृतं शुसंबन्धिरूपं निर्दिष्टं तदेवेह शुसंबन्धान्निर्दिष्टमिति प्रत्यभिज्ञायते । तत्परित्यज्य प्राकृतं ज्योतिः कल्पयतः प्रकृतहानाप्रकृतप्रक्रिये प्रसज्येयाताम् । न केवलं पूर्ववाक्याज्ज्योतिर्याक्य एव ब्रह्मानुवृत्तिः, परस्यामपि शाण्डिल्यविद्यायामनुवर्तिष्यते ब्रह्म । तस्मादिह ज्योतिरिति ब्रह्म प्रतिपत्तव्यम् । यत्तूक्तम्—'ज्योतिर्दीप्यते' इति चैतौ शब्दौ कार्ये ज्योतिषि प्रसिद्धाविति । नायं दोषः । प्रकरणाद्ब्रह्मावगमे सत्यनयोः शब्दयोरैविशेषकत्वात् । दीप्यमानकार्यज्योतिरुपलक्षिते ब्रह्मण्यपि प्रयोगसंभवात् । 'येन सूर्यस्तपति तेजसेद्धः' (तै० ब्रा० ३।१२।१।७) इति च मन्त्रवर्णात् । यद्वा नायं ज्योतिःशब्दश्चक्षुर्दृष्टेरेवानुग्राहके तेजसि वर्तते, अन्यत्रापि प्रयोगदर्शनात् । वाचैवायं ज्योतिषास्ते' (बृ० ४।३।५), 'मनो ज्यो-

१ चक्षुष्यो दर्शनीयः । श्रुतो विश्रुतः । २ प्राकृतं प्रकृतेर्जातं, कार्यमिति यावत् ।
३ विशेषकत्वं ब्रह्मणो व्यवच्छिद्य तेज समर्पकत्वं तदभावोऽविशेषकत्वं, अविशेषकत्वाद्ब्रह्मव्यावर्तकत्वादित्यर्थः ।

तिर्जुपताम्' (तै० ब्रा० १।६।३।३) इति च, तस्माद्यद्यत्कस्यचिदवभासकं तत्तज्ज्योतिःशब्देनाभिधीयते । तथा सति ब्रह्मणोऽपि चैतन्यरूपस्य समस्तजगदवभासहेतुत्वादुपपन्नो ज्योतिःशब्दः । 'तमेव भान्तमनुभाति सर्वं तस्य भासा सर्वमिदं विभाति' (कौ० २।३।१५) 'तदेवा ज्योतिषां ज्योतिरायुर्होषासतेऽमृतम्' (बृ० ४।४।१६) इत्यादियुतिभ्यश्च । यदप्युक्तं धुमर्यादत्वं सर्वगतस्य ब्रह्मणो नोपपद्यत इति । अत्रोच्यते—सर्वगतस्यापि ब्रह्मण उपासनार्थः प्रदेशविशेषपरिग्रहो न विरुध्यते । ननूक्तं निष्प्रदेशस्य ब्रह्मणः प्रदेशविशेषकल्पना नोपपद्यत इति । नायं दोषः । निष्प्रदेशस्यापि ब्रह्मण उपाधिविशेषसंबन्धात्प्रदेशविशेषकल्पनोपपत्तेः । तथाहि—आदित्ये, चक्षुषि, हृदये, इति प्रदेशविशेषसंबन्धानि ब्रह्मण उपासनानि श्रूयन्ते । एतेन 'विश्वतःपृष्ठेषु' इत्याधारबहुत्वमुपपादितम् । यदन्येतदुक्तं, औष्ण्यघोषानुमिते कौक्षेये कार्ये ज्योतिष्यस्यमानत्वात्परममपि दिवः कार्यं ज्योतिरेवेति । तदप्युक्तम् । परस्यापि ब्रह्मणो नामादिप्रतीकत्ववत्कौक्षेयज्योतिर्प्रतीकत्वोपपत्तेः । 'दृष्टं च श्रुतं चेत्युपासीत' इति तु प्रतीकद्वारकं दृष्टत्वं श्रुतत्वं च भविष्यति । यदप्यल्पफलश्रवणान्न ब्रह्मेति, तदप्यनुपपन्नम् । नहीयते फलं य ब्रह्माश्रयणीयं, इयते नेति नियमहेतुरस्ति । यत्र हि निरस्तसर्वविशेषसंबन्धं परं ब्रह्मात्मत्वेनोपदिश्यते, तत्रैकरूपमेव फलं मोक्ष इत्यवगम्यते । यत्र तु गुणविशेषसंबन्धं प्रतीकविशेषसंबन्धं वा ब्रह्मोपदिश्यते, तत्र संसारगोचराण्येवोच्चावचानि फलानि दृश्यन्ते—'अन्नादो वसुदानो विदन्ते वसु य एवं वेद' (बृ० ४।४।२४) इत्याणां श्रुतिषु । यद्यपि न स्रवाक्ये किञ्चिज्ज्योतिषो ब्रह्मलिङ्गमस्ति तथापि पूर्वस्मिन्वाक्ये दृश्यमानं प्रहीतज्यं भवति । तदुक्तं सूत्रकारेण—'ज्योतिश्चरणामिधानात्' इति,

- १ प्रमित्यर्थत्वेन उपास्त्यर्थत्वेन वा मर्यादावत्त्वम् । २ दिवः परमपीलान्वयः । ३ कौक्षेयकं हि ज्योतिर्जीवभावेनानुप्रविष्टस्य परमात्मनो विना जीवभावे देहस्य शैथिल्यात् जीवतश्चौष्ण्यान्नायते । तस्मात्प्रतीकोपासनमुपपन्नम् । ४ जीवरूपेणात्मसीत्यन्नादः, अन्नस्यासमन्ताद्गता मां । वसु हिरण्यं कर्मफलं ददातीति वसुदान इति गुणविशेषसंबन्धः ।

कथं पुनर्वाक्यान्तरगतेन ब्रह्मसंनिधानेन ज्योतिःश्रुतिः स्वविषयाच्छक्या
प्रच्यावयितुम् । नैष दोषः । 'यदतः परो दिवो ज्योतिः' इति प्रथमतर-
पठितेन यच्छब्देन सर्वनाम्ना शुसंबन्धात्प्रत्यभिज्ञायमाने पूर्ववाक्यनिर्दिष्टे
ब्रह्मणि स्वसामर्थ्येन परामृष्टे सत्यर्थाज्योतिःशब्दस्यापि ब्रह्मविषयत्वो-
पपत्तेः । तस्मादिह ज्योतिरिति ब्रह्म प्रतिपत्तव्यम् ॥ २४ ॥

छन्दोभिधानान्नेति चेन्न तथा चेतोर्पणनिगदा-
त्तथा हि दर्शनम् ॥ २५ ॥

अथ यदुक्तं पूर्वस्मिन्नपि वाक्ये न ब्रह्माभिहितमस्ति, 'गायत्री वा
इदं सर्वं भूतं यदिदं किंच' (छा० ३।१२।१) इति गायत्र्याख्यस्य
छन्दसोऽभिहितत्वादिति, तत्परिहर्तव्यम् । कथं पुनश्छन्दोभिधानान्न
ब्रह्माभिहितमिति शक्यते वक्तुं, यावता 'तावानस्य महिमा' इत्येतस्या-
मृचि चतुष्पाद्ब्रह्म दर्शितम् । नैतदस्ति । 'गायत्री वा इदं सर्वम्' इति
गायत्रीमुपक्रम्य तामेव भूतपृथिवीक्षरीरहृदयवाक्प्राणप्रभेदैर्व्याख्याय
'सैषा चतुष्पाद पङ्क्तिर्वा गायत्री तदेतदृचाभ्यनूक्तं तावानस्य महिमा'
इति तस्यामेव व्याख्यातरूपायां गायत्र्यामुदाहृतो मन्त्रः कथमकस्माद्ब्रह्म
चतुष्पादभिदध्यात् । योऽपि तत्र 'यद्वै तद्ब्रह्म' (छा० ३।१२।५, ६)
इति ब्रह्मशब्दः सोऽपि छन्दसः प्रकृतत्वाच्छन्दोविषय एव 'ये एतामेवं
ब्रह्मोपनिषदं वेद' (छा० ३।११।३) इत्यत्र हि वेदोपनिषदमिति व्या-
चक्षते, तस्माच्छन्दोभिधानान्न ब्रह्मणः प्रकृतत्वमिति चेत् । नैष दोषः ।
'तथा चेतोर्पणनिगदात्' तथा गायत्र्याख्यच्छन्दोद्वारेण तदनुगते ब्रह्मणि
चेतसोऽर्पणं चित्तसमाधानमनेन ब्राह्मणवाक्येन निगद्यते—'गायत्री
वा इदं सर्वम्' इति । नह्यक्षरसंनिवेशमात्राया गायत्र्याः सर्वात्मकत्वं,
संभवति । तस्माद्यत्रायत्र्याख्यविकारेऽनुगतं जगत्कारणं ब्रह्म तदिह
सर्वमित्युच्यते । यथा 'सर्वं खल्विदं ब्रह्म' (छा० ३।१४।१) इति ।

१ सर्वनाम्ना स्वसामर्थ्येन स्वस्य सर्वनाम्नः सामर्थ्यं संनिहितवाचित्वं तद्वत्त्वेन परामृष्टे
सतीति योजना । २ य एतां प्रकृतां ब्रह्मोपनिषदं वेदरहस्यं मधुविद्यारूपं वेदं तस्यो-
दयास्तमयरहितब्रह्मप्राप्तिर्भवतीत्यर्थः ।

[कार्यं च कारणद्वयतिरिक्तमिति वक्ष्यामः]—‘तदनन्यत्वमारम्भणश-
ब्दादिभ्यः’ (ब्र० २।१।१४) इत्यत्र । तथान्यत्रापि विकारद्वारेण
ब्रह्मण उपासनं दृश्यते—‘एतं ह्येव बह्वृचा महत्युक्त्ये मीमांसन्त एत-
मग्रावध्वर्यव एतं महाव्रते छन्दोगाः’ (ऐ० आ० ३।२।३।१२) इति ।
तस्मादस्ति छन्दोभिधानेऽपि पूर्वस्मिन्वाक्ये चतुष्पाद्ब्रह्म निर्दिष्टम् । तदेव
ज्योतिर्वाक्येऽपि परामृश्यत्, उपासनान्तरविधानाय । अपर आह—सा-
क्षादेव गायत्रीशब्देन ब्रह्म प्रतिपाद्यते, संख्यासामान्यात् । यथा गायत्री
चतुष्पदा पङ्क्तिरैः पादैस्तथा ब्रह्म चतुष्पात् । तथान्यत्रापि छन्दोभि-
धायी शब्दोऽर्धान्तरे संख्यासामान्यात्प्रयुज्यमानो दृश्यते । तद्यथा—‘ते^१
वा एते पञ्चान्ये पञ्चान्ये दश सन्तस्त्रिंशत्कृतम्’ इत्युपक्रम्याह ‘सैषा
विराड्ब्रह्मादी’ (छा० ४।३।८) इति । अस्मिन्पक्षे ब्रह्मैवाभिहितमिति न
छन्दोभिधानम् । सर्वथाप्यस्ति पूर्वस्मिन्वाक्ये प्रकृतं ब्रह्म ॥ २५ ॥ ” २५.४

भूतादिपादन्यपदेशोपपत्तेश्चैवम् ॥ २६ ॥

इतश्चैवमभ्युपगन्तव्यमस्ति, पूर्वस्मिन्वाक्ये प्रकृतं ब्रह्मेति । यतो
भूतादीन्पादान्यपदिशति । भूतपृथिवीशरीरहृदयानि हि निर्दिश्याह—
‘सैषा चतुष्पदा पङ्क्तिर्वा गायत्री’ इति । नहि ब्रह्मानामयणे केवलस्य
छन्दसो भूतादयः पादा उपपद्यन्ते । अपिच ब्रह्मानामयणे नेयमृक्सं-
ख्येत—‘तावानस्य’ इति । अनया हि ऋचा स्वरसेन ब्रह्मैवाभिधी-
यते, ‘पादोऽस्य सर्वा भूतानि त्रिपादस्यामृतं दिवि’ (छा० ३।१२।५)
इति सर्वात्मत्वोपपत्तेः । पुरुषसूक्तेऽपीयमृग्ब्रह्मपरतयैव समान्नापते ।
स्मृतिश्च ब्रह्मण एवंप्रत्यक्षां दर्शयति—‘विष्टभ्याहमिदं कृत्स्नमेकांशेन
स्थितो जगत्’ (भग० १०।४२) इति । ‘यद्वै तद्ब्रह्म’ (छा० ३।१२।७)

१ एतमृगवेदिनो महत्युक्त्ये शब्दे उपासते, अध्वर्यवो यत्पूर्वेदिनः कर्ता, छन्दोगाः
सामवेदिनो महान्तरे कर्ता । २ संवर्गविद्याया ‘अधिदैवमभिध्वर्यचन्द्राभ्याति वायौ
लीयते । अध्यात्मं वाक् चक्षु श्रोत्रमनाति प्राणमपियन्ति । ते वा एते पञ्चान्ये आधिदै-
विकाः, पञ्चान्ये आध्यात्मिकास्ते मिलित्वा दश सन्तः कृतमित्युच्यते । कृतं द्यूतम् ।
३ भूतपृथिवीशरीरहृदयवाक्प्राणा इति पद्व्यपारा गायत्र्याह्वस्य ब्रह्मणः भूयन्ते ।

इति च निर्देश एवं सति मुख्यार्थं संपद्यते । ‘पञ्च ब्रह्मपुरुषाः’ (छा० ३।१३।६) इति च हृदयसुपिपु ब्रह्मपुरुषश्रुतिर्ब्रह्मसंयन्धितायां विवक्षितायां सभवति । तस्मादस्ति पूर्वसिन्वाक्ये ब्रह्म प्रकृतम् । तदेव ब्रह्म ज्योतिर्वाक्ये शुसंबन्धात्प्रत्यभिज्ञायमानं परामृश्यते इति स्थितम् ॥२६॥

उपदेशभेदाच्चेति चेन्नोभयस्मिन्नप्यविरोधात् ॥ २७ ॥

यदप्येतदुक्तं पूर्वम्—‘त्रिपादस्यामृतं दिवि’ इति सप्तम्या द्यौराधारत्वेनोपदिष्टा इति, पुनः ‘अथ यदतः परो दिवः’ इति पञ्चम्या मर्यादात्वेन, तस्मादुपदेशभेदान्न तस्येह प्रत्यभिज्ञानमस्तीति, तत्परिहर्तव्यम् । अत्रोच्यते—नायं दोषः, उभयस्मिन्नप्यविरोधात् । उभयस्मिन्नपि सप्तम्यन्ते पञ्चम्यन्ते चोपदेशे न प्रत्यभिज्ञानं विरुध्यते । यथा लोके वृक्षाप्रसंगद्वोऽपि श्येन उभयथोपदिश्यमानो दृश्यते, वृक्षाग्रे श्येनो वृक्षाग्रात्परतः श्येन इति च । एवं दिव्येव सद्ब्रह्म दिवः परमित्युपदिश्यते । अपर आह—यथा लोके वृक्षाग्रेणासंबन्धोऽपि श्येन उभयथोपदिश्यमानो दृश्यते, वृक्षाग्रे श्येनो वृक्षाग्रात्परतः श्येन इति च । एवं च दिवः परमपि सद्ब्रह्म दिवीत्युपदिश्यते । तस्मादस्ति पूर्वनिर्दिष्टस्य ब्रह्मण इह प्रत्यभिज्ञानम् । अतः परमेव ब्रह्म ज्योतिःशब्दमिति सिद्धम् ॥२७॥

११ प्रतर्दनाधिकरणम् । सू० २८-३१

प्राणस्तथानुगमात् ॥ २८ ॥

अस्ति कौपीतकिप्राणोपनिषदीन्द्रप्रतर्दनाख्यायिका—‘प्रतर्दनों ह वै देवोदासिरिन्द्रस्य प्रियं घामोपजगाम मुद्वेन च पौरुषेण च’ इत्यादिभ्यान्नाता । तस्यां श्रूयते—‘स होवाच प्राणोऽस्मि प्रज्ञात्मा तं मामा-युरमृतमित्युपास्व’ इति । तथोत्तरत्रापि ‘अथ खलु प्राण एव प्रज्ञात्मेदं शरीरं परिगृह्योत्थापयति’ (कौ० ३।१, २, ३) इति । तथा ‘न वाचं विजिज्ञासीत वक्तां विद्यात्’ इत्यादि । अन्ते च ‘स एष प्राण एव प्रज्ञात्मानन्दोऽजरोऽमृतः’ (कौ० ३।८) इत्यादि । तत्र संशयः—किमिह प्राणशब्देन वायुमात्रमभिधीयत उत देवतात्मेति, जीवोऽथवा

ब्रह्मेति । ननु 'अतएव प्राणः' इत्यत्र वर्णितं प्राणशब्दस्य ब्रह्म-
त्वम् । इहापि च ब्रह्मलिङ्गमस्ति—'आनन्दोऽजरोऽमृतः' इत्यादि ।
अथमिह पुनः संशयः संभवति । अनेकलिङ्गदर्शनादिति श्रूमः । न
तत्रलमिह ब्रह्मलिङ्गमेवोपलभ्यते । सन्ति हीतरलिङ्गान्यपि । 'मामेव
वेजानीहि' (कौ० ३।१) इतीन्द्रस्य वचनं देवतात्मलिङ्गम् । इदं शरीरं
परिगृह्योत्थापयतीति प्राणलिङ्गम् । 'न वाचं विजिज्ञासीत वक्तां
वेद्यात्' इत्यादि जीवलिङ्गम् । अत उपपन्नः संशयः । तत्र प्रसिद्धे-
र्ग्युः प्राण इति प्रति उच्यते—प्राणशब्दं ब्रह्म विज्ञेयम् । कुतः, तथानु-
मात् । तथाहि—पौर्वापर्येण पर्यालोच्यमाने वाक्ये पदार्थानां सम-
न्वयो ब्रह्मप्रतिपादनपर उपलभ्यते । उपक्रमे तावत् 'वरं वृणीष्व'
तीन्द्रेणोक्तः प्रवर्दनः परमं पुरुषार्थं वरमुपचिक्षेप—'त्वमेव मे वृणीष्व
न त्वं मनुष्याय हिततमं मन्यसे' इति । तस्मै हिततमत्वेनोपदिश्यमानः
प्राणः कथं परमात्मा न स्यात् । नह्यन्यत्र परमात्मज्ञानाद्विततमप्रा-
प्तिरस्ति । 'तमेव विदित्वातिमृत्युमेति नान्यः पन्था विद्यतेऽयनाय'
(श्वेता० ३।८) इत्यादिश्रुतिभ्यः । तथा 'स यो मां वेद न ह वै तस्य
केनचन कर्मणा लोको मीयते न स्तेयेन न भ्रूणहत्यया' (कौ० ३।१)
इत्यादि च ब्रह्मपरिमहे घटते । ब्रह्मविज्ञानेन हि सर्वकर्मक्षयः प्रसिद्धः—
'क्षीयन्ते चांस कर्माणि तस्मिन्दृष्टे परावरे' (मु० १।२।८) इत्याद्यास्तु
श्रुतिषु । ब्रह्मात्मत्वं च ब्रह्मपक्ष एवोपपद्यते । नह्यचेतनस्य चायोः ब्रह्मा-
त्मत्वं संभवति । तयोपसंहारेऽपि—'आनन्दोऽजरोऽमृतः' इत्यानन्दत्वा-
दीनि न ब्रह्मणोऽन्यत्र सम्यक् संभवन्ति । 'स न साधुना कर्मणा
मूयान्भवति नो एवासाधुना कर्मणा कनीयानेष होव साधु कर्म कार-
यति तं यमेभ्यो लोकेभ्य उन्निनीपते । एष उ एवासाधु कर्म कार-
यति तं यमेभ्यो लोकेभ्योऽधो निनीपते' इति, 'एष लोकाधिपतिरेव

लोकेशः' (कौ० ३।८) इति च । सर्वमेतत्परस्मिन्ब्रह्मण्याश्रीयमाणे-
ऽनुगन्तुं शक्यते न मुख्ये प्राणे । तस्मात्प्राणो ब्रह्म ॥ २८ ॥ ^{२५-४}

[२७-४] न वक्तुरात्मोपदेशादिति चेदध्यात्म-
संवन्धभूमा ह्यस्मिन् ॥ २९ ॥

यदुक्तं प्राणो ब्रह्मेति, तदाक्षिप्यते । न परं ब्रह्म प्राणशब्दम् ।
कस्मात्, वक्तुरात्मोपदेशात् । वक्ता हीन्द्रो नाम कश्चिद्विग्रहवान्देवता-
विशेषः स्वमात्मानं प्रतर्दनायाचचक्षे—‘मामेव विजानीहि’ इत्युपक्रम्य
‘प्राणोऽस्मि प्रज्ञात्मा’ इत्यहंकारवादेन । स एष वक्तुरात्मत्वेनोपदिश्यं-
मानः प्राणः कथं ब्रह्म स्यात् । नहि ब्रह्मणो वक्तृत्वं संभवति ‘अवाग-
मनाः’ (बृह० ३।८।८) इत्यादिश्रुतिभ्यः । तथा विग्रहसंवन्धिभिरेव
ब्रह्मण्यसंभवद्विधर्मैरात्मानं तुष्टाव—‘त्रिशीर्षाणं त्वाष्ट्रमहनमरुमुखा-
न्यतीञ्जालावृकेभ्यः प्रायच्छम्’ इत्येवमादिभिः । प्राणत्वं चेन्द्रस्य
वलवत्त्वादुपपद्यते । ‘प्राणो वै बलम्’ इति हि विज्ञायते । बलस्य चेन्द्रो
देवता प्रसिद्धा । ‘या च काचिद्वलकृतिरिन्द्रकर्मैव त’दिति हि वदन्ति ।
प्रज्ञात्मत्वमप्यप्रतिहतज्ञानत्वादेवतात्मनः संभवति । अप्रतिहतज्ञाना
देवता इति हि वदन्ति । निश्चिते चैवं देवतात्मोपदेशे हिततमत्वादि-
वचनानि यथासंभवं तद्विषयाण्येव योजयितव्यानि । तस्माद्वक्तुरिन्द्र-
स्यात्मोपदेशात् प्राणो ब्रह्मेत्याक्षिप्य प्रतिसमाधीयते—‘अध्यात्मसंव-
न्धभूमा ह्यस्मिन्’ इति । अध्यात्मसंवन्धः प्रत्यगात्मसंवन्धस्तस्य भूमा
बाहुल्यमस्मिन्नध्याय उपलभ्यते । ‘यावद्ब्रह्मस्मिञ्शरीरे प्राणो वसति ताव-
दायुः’ इति प्राणस्यैव प्रज्ञात्मनः प्रत्यग्भूतस्यायुष्प्रदानोपसंहारयोः
स्वातन्त्र्यं दर्शयति न देवताविशेषस्य पराचीनस्य । तथास्तित्वे च प्राणानां
निःश्रेयसमित्यध्यात्ममेवेन्द्रियाश्रयं प्राणं दर्शयति । तथा ‘प्राण एव
प्रज्ञात्मेदं शरीरं परिगृह्योत्थापयति’ (कौ० ३।३) इति, ‘न वाचं विजि-

१ त्वष्टृपुत्र विश्वरूप ब्राह्मण अहन, अरुमुखान् रंति यथार्थं शब्दयतीति स्तु-
तवान्तवान् तन्मुष्टे येषां ते रुन्मुखास्तेभ्योऽन्वान्वेदान्तवहिर्मुखान्यतीन् सालाग्ने-
भ्योऽरण्यश्वभ्यो दत्तवानसि ।

क्रमोपसंहाराभ्यां हि वाक्यैकत्वमवगम्यते । 'भामेव विजानीहि' इत्यु-
पक्रम्य 'प्राणोऽस्मि प्रज्ञात्मा तं मामायुरमृतमित्युपास्व' इत्युक्त्वान्ते
'स एव प्राण एव प्रज्ञात्माऽनन्दोऽजरोऽमृतः' इत्येकरूपावुपक्रमोपसंहारौ
दृश्येते । तत्रार्थैकत्वं युक्तमाश्रयितुम् । नच ब्रह्मलिङ्गमन्यपरत्वेन परिणेतुं
शक्यम् । दर्शानां भूतमात्राणां प्रज्ञामात्राणां च ब्रह्मणोऽन्यत्रार्पणानुपपत्तेः ।
आश्रितत्वाच्चान्यत्रापि ब्रह्मलिङ्गवशात्प्राणशब्दस्य ब्रह्मणि वृत्तेः । इहापि
च 'हिततमोपन्यासादिब्रह्मलिङ्गयोगाद्ब्रह्मोपदेश एवायमिति गम्यते । यत्तु
मुख्यप्राणलिङ्गं दर्शितम्—'इदं शरीरं परिगृह्योत्थापयति' इति, तद-
सत् । प्राणव्यापारस्यापि परमात्मायत्तत्वात्परमात्मन्युपचरितुं शक्य-
त्वात् । 'न प्राणेन नापानेन मर्त्यो जीवति कश्चन । इतरेण तु जीवन्ति
यस्मिन्नेतावुपाश्रितौ ॥' (काठ० २।५।५) इति श्रुतेः । यदपि 'न वाचं
विजिज्ञासीत वक्तरं विद्यात्' इत्यादि जीवलिङ्गं दर्शितं तदपि न ब्रह्म-
पक्षं निवारयति । नहि जीवो नामात्यन्तमिन्नो ब्रह्मणः, 'तत्त्वमसि',
'अहं ब्रह्मास्मि' इत्यादिश्रुतिभ्यः । बुद्ध्यावुपाधिरुतं तु विशेषमाश्रित्य
ब्रह्मैव सजीवः कर्ता भोक्ता चेत्युच्यते । तस्योपाधिरुतविशेषपरित्यागेन
स्वरूपं ब्रह्म दर्शयितुं 'न वाचं विजिज्ञासीत वक्तरं विद्यात्' इत्यादिना
प्रत्यगात्माभिमुखीकरणार्थमुपदेशो न विरुध्यते । 'यद्वाचानभ्युदितं येन
वागभ्युचते । तदेव ब्रह्म त्वं विद्धि नेदं यदिदमुपासते ॥' (के० १।४)
इत्यादि च ध्रुवन्तरं वचनादिक्रियाव्यापृतस्यैवात्मनो ब्रह्मत्वं दर्शयति ।
यत्पुनरेतदुक्तम्—'सह होतावसिञ्जरीरे वसतः सहोत्क्रामतः' इति
प्राणप्रज्ञात्मनोर्भेददर्शनं ब्रह्मवादे नोपपद्यत इति । नैव दोषः । ज्ञान-
क्रियाशक्तिद्वयाश्रययोर्वृद्धिप्राणयोः प्रत्यगात्मोपाधिभूतयोर्भेदनिर्देशोपपत्तेः
उपाधिद्वयोपहितस्य तु प्रत्यगात्मनः स्वरूपेणाभेद इत्यतः प्राण एव प्रज्ञात्मे-
त्येकीकरणमविरुद्धम् । अथवा 'नोपौसात्रैविध्यादाश्रितत्वादिह तद्योगात्'

१ पक्ष शब्दादय एव प्रुष्यादय इति दश भूतमात्राः । पक्ष बुद्धीन्द्रियाणि पक्ष बुद्ध्य
इति दश प्रज्ञामात्राः । २ अन्यत्र 'अतएव प्राण' इत्यादौ । ३ येन चैतन्येन
वागभ्युचते प्रेर्यते वदनसामर्थ्येनापद्यते तदेव वागादेरगम्यं ब्रह्म । ४ उपासते स्वत-
न्त्राणां प्रयाणासुपासां वाक्यनेद , नत्वेकस्यैव ब्रह्मणस्तदभेदेत्यर्थः ।

इत्यस्यायमन्योऽर्थः—न ब्रह्मवाक्येऽपि जीवमुख्यप्राणलिङ्ग विरुध्यते ।
 कथम्, उपासात्रैविष्यात् । त्रिविधमिह ब्रह्मोपासनं विवक्षितं प्राणधर्मेण
 ब्रह्माधर्मेण स्वधर्मेण च । तत्र 'आयुरमृतमुपास्वायुः प्राणः' इति, 'इदं शरीरं
 परिगृह्णोत्थापयति' इति, 'तस्मादेतदेवोक्तमुपासीत' इति च प्राणधर्मः ।
 'अथ यथास्यै प्रज्ञायै सर्वाणि भूतान्येकीभवन्ति तद्व्याख्यास्यामः' इत्युप-
 क्रम्य 'वागेवास्या एकमङ्गमदूढुहत्तस्यै नाम परस्तात्प्रतिविहिता भूतमात्रा
 प्रज्ञया वाच समारुह्य वाचा सर्वाणि नामान्याप्नोति' इत्यादिः प्रज्ञाधर्मः ।
 'ता वा एता दशैव भूतमात्रा अधिप्रज्ञ दश प्रज्ञामात्रा अधिभूतम् ।
 यद्वि भूतमात्रा न स्युर्न प्रज्ञामात्राः स्युः । यद्वि प्रज्ञामात्रा न स्युर्न
 भूतमात्रा स्युः । न ह्यन्यतरतो रूपं किञ्चन सिद्ध्येत् । नो एतन्नाना ।
 'तद्यथा रथस्यारेषु नेमिरर्पिता नाभावरा अर्पिता एवमेवैता भूतमात्राः
 प्रज्ञामात्रास्वर्पिताः प्रज्ञामात्राः प्राणेऽर्पिताः स एष प्राण एव प्रज्ञात्मा'
 इत्यादिब्रह्मधर्मः । तस्माद्ब्रह्मण एवैतदुपाधिद्वयधर्मेण स्वधर्मेण चैकमुपा-
 सनं त्रिविधं विवक्षितम् । अन्यत्रापि 'मनोमयः प्राणशरीरः' (छा०
 ३।१४।२) इत्यादानुपाधिधर्मेण ब्रह्मण उपासनमाश्रितम् । इहापि
 तद्युज्यते वाक्यस्योपक्रमोपसंहाराभ्यामेकार्थत्वावगमात्प्राणप्रज्ञाब्रह्मलिङ्गा-
 वगमाच्च । तस्माद्ब्रह्मवाक्यमेतदिति सिद्धम् ॥ ३१ ॥ इति श्रीमच्छारीरक-
 बीमासाभाष्ये श्रीशंकरभगवत्पादकृतौ प्रथमाध्यायस्य प्रथमः पादः ॥ १ ॥

५१ प्रथमाध्याये द्वितीयः पादः ।

[अत्रास्पष्टब्रह्मलिङ्गयुक्तवाक्यानामुपास्यब्रह्मविषयाणां विचारः]

१ सर्वत्र प्रसिद्धाधिकरणम् । सू० १-८

प्रथमे पादे 'जन्माद्यस्य यतः' इत्याकाशादेः समस्तस्य जगतो ज-
 न्मादिकारणं ब्रह्मेत्युक्तम् । तस्य समस्तजगत्कारणस्य ब्रह्मणो व्यापित्वं,

१ तस्यायुष्टं जीवनस्य तदधीनत्वात् । २ उत्थापयतात्युन्मयमिति प्राणधर्मः । अथेति
 जीवधर्मः ।

नित्यत्वं, सर्वज्ञत्वं, सर्वशक्तित्वं, सर्वात्मत्वमित्येवंजातीयका धर्मा उक्ता एव भवन्ति । अर्थान्तरप्रसिद्धानां च केषांविच्छब्दानां ब्रह्मविषयत्वहेतु-
प्रतिपादनेन कानिचिद्वाक्यानि स्पष्टब्रह्मलिङ्गानि संदिह्यमानानि ब्रह्मपर-
तया निर्णीतानि । पुनरप्यन्यानि वाक्यान्वस्पष्टब्रह्मलिङ्गानि संदिह्य-
न्ते—किं परं ब्रह्म प्रतिपादयन्त्याहोस्विदर्थान्तरं किंचिदिति । तन्निर्ण-
याय द्वितीयतृतीयौ पादावारभ्येते ।

सर्वत्र प्रसिद्धोपदेशात् ॥ १ ॥

इदमस्माद्यते—‘सर्वं यत्स्विदं ब्रह्म तज्जलानिति शान्त उपासीत ।
अथ सल्लु क्रतुमयः पुरुषो यथाक्रतुरस्मिहोके पुरुषो भवति तथेतः
प्रेत्य भवति स क्रतुं कुर्वीत’, ‘मनोमयः प्राणशरीरो भारूपः’ (छा०
३।१४।१, २) इत्यादि । तत्र संशयः—किमिह मनोमयत्वादिभिर्धर्मैः
शरीर आत्मोपास्यत्वेनोपदिश्यत आहोस्वित्परं ब्रह्मेति । किं तावद्भासम् ।
शरीर इति । कुतः, तस्य हि कार्यकरणाधिपतेः प्रसिद्धो मनआदिभिः
संबन्धो न परस्य ब्रह्मणः, ‘अप्राणो हामनाः शुभ्रः’ (मु० २।१।२)
इत्यादिश्रुतिभ्यः । ननु ‘सर्वं यत्स्विदं ब्रह्म’ इति स्वशब्देनैव ब्रह्मोपास-
नं, कथमिह शरीर आत्मोपास्य आशङ्क्यते । नैव दोषः । नेदं वाक्यं ब्रह्मो-
पासनाविधिपरं किं तर्हि शमविधिपरम् । यत्कारणं ‘सर्वं यत्स्विदं ब्रह्म
तज्जलानिति शान्त उपासीत’ इत्याह । एतदुक्तं भवति—यस्मात्सर्व-
मिदं विकारजातं ग्रहीष्य, तज्जत्वात्तद्वत्त्वात्तदनत्याद्य । नच सर्वस्यैका-
त्मत्वे रागादयः संभवन्ति, तस्माच्छान्त उपासीतेति । नच शमविधि-
परत्वे सत्यनेन वाक्येन ब्रह्मोपासनं नियन्तुं शक्यते । उपासनं तु ‘स क्रतुं
कुर्वीत’ इत्यनेन विधीयते । क्रतुः सकल्पो ध्यानमित्यर्थः । तस्य च

१ तस्मिन् जायत इति तज्ज, तस्मिन् लीयत इति तल्ल, तस्मिन्निति चेष्टत इति तदन
तज्ज च तल्ल च तदन चेति तज्जलान् । शाकपार्थिवादिन्यायेन मध्यमस्य तच्छब्दस्य
लोपः । तज्जलानमिति वक्तव्ये ह्यन्तसोऽप्यवलोपः । २ विभक्तिव्यत्ययेन मनोमयं
प्राणशरीरं भारूपं ध्यायेदित्यर्थः । ३ यत एवमाह तस्माच्छमविधिपरमित्यर्थः ।

विषयत्वेन श्रूयते—‘मनोमयः प्राणशरीरः’ इति जीवलिङ्गम् । अतो
 ब्रूमो जीवविषयमेतदुपासनमिति । ‘सर्वकर्मा सर्वकामः’ इत्याद्यपि
 श्रूयमाणं पर्यायेण जीवविषयमुपपद्यते । ‘एष मे आत्मान्तर्हृदयेऽणी-
 यान्त्रीदेर्वा यवाद्वा’ इति च हृदयायतनत्वमणीयस्त्वं चाराप्रमात्रस्य
 जीवस्यावकल्पते नापरिच्छिन्नस्य ब्रह्मणः । ननु ‘व्यायान्पृथिव्या’
 इत्याद्यपि न परिच्छिन्नेऽवकल्पत इति । अत्र ब्रूमः—न तावदणीयस्त्वं
 व्यायस्त्वं चोभयमेकस्मिन्समाश्रयितुं शक्यं, विरोधात् । अन्यतराश्र-
 यणे च प्रथमश्रुतत्वादणीयस्त्वं युक्तमाश्रयितुं, व्यायस्त्वं तु ब्रह्मभावापे-
 क्षया भविष्यतीति । निश्चिते च जीवविषयत्वे यदन्ते ब्रह्मसंकीर्तनं
 ‘एतद्ब्रह्म’ (छा० ३।१४।४) इति, तदपि प्रकृतपरामर्शार्थत्वाजीव-
 विषयमेव । तस्मान्मनोमयत्वादिभिर्धर्मैर्जीव उपास्य इत्येवं प्राप्ते ब्रूमः ।
 परमेव ब्रह्म मनोमयत्वादिभिर्धर्मैरुपास्यम् । कुतः, सर्वत्र प्रसिद्धोपदे-
 शात् । यत्सर्वेषु वेदान्तेषु प्रसिद्धं ब्रह्मशब्दस्यालम्बनं जगत्कारणं, इह
 च ‘सर्वं एतद्विद् ब्रह्म’ इति वाक्योपक्रमे श्रुतं, तदेव मनोमयत्वादिध-
 र्मैर्विशिष्टमुपविश्यत इति युक्तम् । एवंच प्रकृतहानाप्रकृतप्रक्रिये न भवि-
 ष्यतः । ननु वाक्योपक्रमे शमविधिविवक्षया ब्रह्म निर्दिष्टं न स्वविवक्ष-
 येत्युक्तम् । अत्रोच्यते—यद्यपि शमविधिविवक्षया ब्रह्म निर्दिष्टं तथापि
 मनोमयत्वादिपूषदिश्यमानेषु तदेव ब्रह्म संनिहितं भवति । जीवस्तु न
 संनिहितो नच स्वशब्देनोपात्त इति वैषम्यम् ॥ १ ॥ ५-९

५-९ विवक्षितगुणोपपत्तेश्च ॥ २ ॥

वक्तुमिष्टा विवक्षिताः । यद्यप्यपौरुषेये वेदे वक्तुरभावाच्चेच्छार्थः
 संभवति तथाप्युपादानेन फलेनोपचर्यते । लोके हि यच्छब्दामिहितमु-
 पादेयं भवति तद्विवक्षितमित्युच्यते, यदनुपादेयं तद्विवक्षितमिति ।
 तद्वेदेऽप्युपादेयत्वेनाभिहितं विवक्षितं भवति, इतरद्विवक्षितम् ।

१ तोत्रप्रोताय शलाकाप्रमाणस्येत्यर्थः । २ प्राण. शरीरमस्येति समासगतस-
 र्वेनाग्रा सनिहितार्येण प्रकृतं ब्रह्म हिला जीवमप्रकृतमिच्छत प्रकृतहानिरप्रकृतप्रक्रिया
 चेत्यर्थः । ३ वैषम्यं जीवब्रह्मणोरिति शेषः ।

उपादानानुपादाने तु वेदवाक्यतात्पर्यातात्पर्याभ्यामवगम्येते । तदिह ये विवक्षिता गुणा उपासनायामुपादेयत्वेनोपदिष्टाः सत्यसंकल्पप्रभृतयस्तो परस्मिन्ब्रह्मण्युपपद्यन्ते । सत्यसंकल्पत्वं हि सृष्टिस्थितिसंहारेष्वप्रतिबद्धशक्तित्वात्परमात्मन एवावकल्पते । परमात्मगुणत्वेन च 'य आत्मा-पहतपाप्मा' (छा० ८।७।१) इत्यत्र 'सत्यकामः सत्यसंकल्प' इति श्रुतम् । आकाशात्मेत्यादिनाकाशवदात्मास्येत्यर्थः । सर्वगतत्वादिभिर्धर्मैः संभवत्याकाशेन साम्यं ब्रह्मणः । 'ज्यायान्पृथिव्याः' इत्यादिना चैतदेव दर्शयति । यदाप्याकाश आत्मा यस्येति व्याख्यायते, तदापि संभवति सर्वजातकारणस्य सर्वात्मनो ब्रह्मण आकाशात्मत्वम् । अतएव 'सर्व-कर्मा' इत्यादि । एवमिहोपास्यतया विवक्षिता गुणा ब्रह्मण्युपपद्यन्ते । यत्तूक्तं 'मनोमयः प्राणशरीरः' इति जीवलिङ्गं न तद्ब्रह्मण्युपपद्यत इति, तदपि ब्रह्मण्युपपद्यत इति श्रुतम् । सर्वात्मत्वाद्धि ब्रह्मणो जीवसंवन्धीनि मनोमयत्वादीनि ब्रह्मसंवन्धीनि भवन्ति । तथाच ब्रह्मविषये श्रुतिस्मृती भवतः—'त्वं स्त्री त्वं पुमानसि त्वं कुमार एत वा कुमारी । त्वं जीर्णो दण्डेन बध्वासि त्वं जातो भवसि विश्वतोमुखः' (श्वे० ४।३) इति, 'सर्वतःपाणिपादं तत्सर्वतोक्षिशिरोमुखम् । सर्वतःश्रुतिमल्लोके सर्वमावृत्य तिष्ठति' (गी० १३।१३) इति च । 'अप्राणो ह्यमनाः शुभ्रः' इति श्रुतिः शुद्धब्रह्मविषया, इयं तु 'मनोमयः प्राणशरीरः' इति सगुणब्रह्म-विषयेति विशेषः । अतो विवक्षितगुणोपपत्तेः परमेव ब्रह्मेहोपास्यत्वेनो-पदिष्टमिति गम्यते ॥ २ ॥ ५७

१०१ अनुपपत्तेस्तु न शारीरः ॥ ३ ॥

पूर्वेण सूत्रेण ब्रह्मणि विवक्षितानां गुणानामुपपत्तिरुक्ता । अनेन तु शरीरे तेषामनुपपत्तिरुच्यते । तुल्योऽवधारणार्थः । ब्रह्मैवोक्तेन

१ उपादानानुपादाने परिग्रहपरित्यागौ । २ तात्पर्यं नाम फलवदर्थप्रतीत्यनुकूल्यं शब्दधर्मः । उपकमादिना तस्य ज्ञानात्तयोरवगम इत्यर्थः । ३ जीर्णः स्थविरो भूत्वा यो दण्डेन बध्नाति मच्छति, तथा यो जातः बालः सोऽपि त्वमेव ।

न्यायेन मनोमयत्वादिगुणं नतु शरीरो जीवो मनोमयत्वादिगुणः ।
 यत्कारणं 'सत्यसंकल्पः, आकाशात्मा, अवाकी, अनादरः, ज्यायान्पृ-
 थिव्या' इति चैवंजातीयका गुणा न शरीरे आञ्जस्येनोपपद्यन्ते । शरीर
 इति शरीरे भव इत्यर्थः । नन्वीश्वरोऽपि शरीरे भवति । सत्यम् ।
 शरीरे भवति नतु शरीर एव भवति, 'ज्यायान्पृथिव्या ज्यायानन्तरि-
 क्षात्', 'आकाशवत्सर्वगतश्च नित्यः' इति च व्यापित्वश्रवणात् । जीवस्तु
 शरीर एव भवति, तस्य भोगाधिष्ठानाच्छरीरादन्यत्र वृत्त्यभावात् ॥ ३ ॥

कर्मकर्तृव्यपदेशाच्च ॥ ४ ॥

इतश्च न शरीरो मनोमयत्वादिगुणः, यस्मात्कर्मकर्तृव्यपदेशो भवति
 'एतमिति प्रेत्याभिसंभवितास्मि' (छा० ३।१४।४) इति । एतमिति
 प्रकृतं मनोमयत्वादिगुणमुपास्यमात्मानं कर्मत्वेन प्राप्यत्वेन व्यपदि-
 शति । अभिसंभवितास्मीति शरीरमुपासकं कर्तृत्वेन प्रापकत्वेन ।
 अभिसंभवितास्मीति । प्राप्तास्मीत्यर्थः । नच सत्यां गतावेकस्य कर्मकर्तृ-
 व्यपदेशो युक्तः । तथोपास्योपासकभावोऽपि भेदाधिष्ठान एव । तस्मा-
 दपि न शरीरो मनोमयत्वादिविशिष्टः ॥ ४ ॥

शब्दविशेषात् ॥ ५ ॥

इतश्च शरीरादन्यो मनोमयत्वादिगुणः, यस्माच्छब्दविशेषो भवति
 सैमानप्रकरणे श्रुत्यन्तरे—'यथा ग्रीहिर्वा यवो वा श्यामाको वा श्यामाक-
 तण्डुलो यैवमयैमन्तरात्मन्पुरुषो हिरण्मयः' (शत० ब्रा० १०।६।३।२)
 इति । शरीरस्यात्मनो यः शब्दोऽभिधायकः सप्तम्यन्तोऽन्तरात्मन्निति
 तस्माद्विशिष्टोऽन्यः प्रथमान्तः पुरुषशब्दो मनोमयत्वादिविशिष्टस्या-
 त्मनोऽभिधायकः । तस्मात्तयोर्भेदोऽधिगम्यते ॥ ५ ॥

१ यागेव वाक् सोऽस्यास्तीति वाकी न वाक् अवाक् वागादिसर्वेन्द्रियरहितः ।

२ आप्तकामत्वाच्च कुत्रचिदादरोऽस्तीत्यनादरः । ३ एतमिति प्रापकत्वेन व्यपदिशतीति
 सपन्धः । ४ समानप्रकरणत्वमेव विद्याविषयत्वम् । ५ अन्तरात्मन्निति छान्दसो
 विभक्तिलोपः । अन्तरात्मनीत्यर्थः ।

स्मृतेश्च ॥ ६ ॥

स्मृतिश्च शारीरपरमात्मनोर्भेदं दर्शयति—‘ईश्वरः सर्वभूतानां हृद-
शेऽर्जुन तिष्ठति । भ्रामयन्सर्वभूतानि यन्त्रारूढानि मायया’ (गी०
१८।६१) इत्याद्या । अत्राह—कः पुनरयं ‘शारीरो नाम परमात्मनो-
ऽन्यः, यः प्रतिपिच्यते ‘अनुपपत्तेस्तु न शारीरः’ इत्यादिना । धृतिस्तु—
‘नान्योऽतोऽस्ति द्रष्टा नान्योऽतोऽस्ति श्रोता’ (बृह० ३।७।२३।)
इत्येवंजातीयका परमात्मनोऽन्यमात्मानं वारयति । तथा स्मृतिरपि—
‘क्षेत्रज्ञं चापि मां विद्धि सर्वक्षेत्रेषु भारत’ (गी० १३।२) इत्येवं-
जातीयकेति । अत्रोच्यते—सत्यमेवैतत् । पर एवात्मा देहेन्द्रियमनो-
बुद्ध्युपाधिभिः परिच्छिद्यमानो घलैः शारीर इत्युपचर्यते । यथा
घटकरकाद्युपाधिवशादपरिच्छिन्नमपि नमः परिच्छिन्नवदवभासते, तद्वत् ।
तदपेक्षया च कर्मकर्तृत्वादिभेदव्यवहारो न विरुध्यते प्राक् ‘तत्त्वमसि’
इत्यात्मैकव्योपदेशग्रहणान् । गृहीते त्वात्मैकत्वे यन्धमोक्षदिसर्वव्यवहार-
परिसमाप्तिरेव स्यात् ॥ ६ ॥

अर्भकौकस्त्यात्तद्व्यपदेशाच्च नेति चेन्न निचाय्यत्वा-
देवं व्योमवच्च ॥ ७ ॥

अर्भकमर्हमोको नीडं, ‘एष म आत्मान्तर्हृदये’ इति परिच्छिन्ना-
यत्नतत्वात्, स्वगन्देन च ‘अणीयान्त्रीहेर्वा यवाद्वा’ इत्यणीयस्त्वव्य-
पदेशान्, शारीर एवाराग्रमात्रो जीव इहोपदिश्यते, न सर्वगतः पर-
मात्मेति यदुक्तं तत्परिहर्तव्यम् । अत्रोच्यते—नायं दोषः । न ताव-
त्परिच्छिन्नदेशस्य सर्वगतत्वव्यपदेशः कथमप्युपपद्यते । सर्वगतस्य तु
सर्वदेशेषु विद्यमानत्वात्परिच्छिन्नदेशव्यपदेशोऽपि कयाचिदपेक्षया सं-
भवति । यथा समस्तवसुधाधिपतिरपि हि सन्नद्योधाधिपतिरिति
व्यपदिश्यते कया पुनरपेक्षया सर्वगतः सन्नीश्वरोऽर्भकौका अणीयांश्च

१ तदपेक्षया जीवाधिवशेदपेक्षया । २ अर्भकशब्दस्य विद्युविषयत्वनिर्देशार्थमल्प-
मिति पर्यायत्वोक्तिः । ३ कथमपि प्रज्ञाभावपक्षेऽपि ।

व्यपदिश्यत इति । निचाप्यत्वादेवमिति त्रूमः । एवमणीयस्त्वादिगुण-
गणोपेत ईश्वरस्तत्र हृदयपुण्डरीके निचाप्यो द्रष्टव्य उपदिश्यते । यथा
शालग्रामे हरिः । तत्रास्य बुद्धिविज्ञानं ग्राहकम् । सर्वगतोऽपीश्वरस्त-
त्रोपास्यमानः प्रसीदति । व्योमवच्चैतद्द्रष्टव्यम् । यथा सर्वगतमपि
सद्योम सूचीपाशाद्यपेक्षयार्मकौकोऽणीयश्च व्यपदिश्यते, एवं ब्रह्मापि ।
तदेवं निचाप्यत्वापेक्षं ब्रह्मणोऽर्मकौकस्त्वमणीयस्त्वं च न पारमार्थिकम् ।
तत्र यदाशङ्क्यते, हृदयायतनत्वाद्ब्रह्मणो हृदयायतनानां च प्रतिशरीरं
मिन्नत्वाद्भिन्नायतनानां च शुकादीनामनेकत्वसावयवत्वानित्यत्वादिदोष-
दर्शनाद्ब्रह्मणोऽपि तत्प्रसङ्ग इति, तदपि परिहृतं भवति ॥ ७ ॥ २७

संभोगप्राप्तिरिति चेन्न वैशेष्यात् ॥ ८ ॥

^{०११} व्योमवत्सर्वगतस्य ब्रह्मणः सर्वप्राणिहृदयसंबन्धात्, चिद्रूपतया च
शरीराद्विशिष्टत्वात्, सुखदुःखादिसंभोगोऽप्यविशिष्टः प्रसज्येत ।
एकत्वाच्च । नहि परस्मादात्मनोऽन्यः कश्चिदात्मा संसारी विद्यते,
'नान्योऽतोऽस्ति विज्ञाता' (बृ० ३।७।२३) इत्यादिश्रुतिभ्यः । तस्मा-
त्परस्यैव संसारसंभोगप्राप्तिरिति चेत्, न, वैशेष्यात् । न तावत्सर्वप्रा-
णिहृदयसंबन्धाच्छरीरवद्ब्रह्मणः संभोगप्रसङ्गः, वैशेष्यात् । विशेषो हि
भवति शरीरपरमेश्वरयोः । एकः कर्ता भोक्ता धर्माधर्मसाधनः सुखदुः-
खादिमांश्च । एकस्तद्विपरीतोऽपहतपाप्मत्वादिगुणः । एतस्मादनयोर्वि-
शेषपादेकस्य भोगो नेतरस्य । यदि च संनिधानमात्रेण वस्तुशक्तिमना-
श्रित्य कार्यसंबन्धोऽभ्युपगम्येत, आकाशादीनामपि दाहादिप्रसङ्गः ।
सर्वगतानेकालमादिनामपि समावेतौ चोद्यपरिहारौ । यदप्येकत्वाद्ब्रह्मण
आत्मान्तराभावाच्छरीरस्य भोगेन ब्रह्मणो भोगप्रसङ्ग इति । अत्र
वदामः—इदं तावदेवानांप्रियः प्रष्टव्यः । कथमयं त्वयात्मान्तराभावो-
ऽध्यवसित इति । 'तत्त्वमसि' 'अहं ब्रह्मास्मि' 'नान्योऽतोऽस्ति विज्ञाता'

१ निचाप्यत्वाद्द्रष्टव्यत्वात् । २ धर्माधर्मवत्त्वमुपाधिरित्यर्थः । अयमेव विशेषो
वैशेष्य । स्वार्थे प्यञ् प्रत्यय । विशेषस्यातिशयार्थो वा । धर्मादेः स्वाधये फलहेतुत्वम-
तिशयस्तत्सादिति सूत्रार्थः । ३ विभवो बहवश्चात्मान इति वादिनाम् ।

इत्यादिशास्त्रेभ्य इति चेत्, यथाशास्त्रं तर्हि शास्त्रीयोऽर्थः प्रतिपत्तव्यो न तत्रार्थजरतीयं लभ्यम् । शास्त्रं च 'तत्त्वमसि' इत्यपहृतपाभत्वादिविशेषणं ब्रह्म शारीरस्यात्मत्वेनोपदिशच्छारीरस्यैव तावदुपभोक्तृत्वं वारयति । कुतस्तदुपभोगेन ब्रह्मण उपभोगप्रसङ्गः । अथागृहीतं शारीरस्य ब्रह्मणैकत्वं तदा मिथ्याज्ञाननिमित्तः शारीरस्योपभोगः, न तेन परमार्थरूपस्य ब्रह्मणः संस्पर्शः । नहि बालैस्तलमलिनतादिमिथ्योन्नि विकल्प्यमाने तलमलिनतादिविशिष्टमेव परमार्थतो व्योम भवति । तदाह— न वैशेष्यादिति । नैकत्वेऽपि शारीरस्योपभोगेन ब्रह्मण उपभोगप्रसङ्गः, वैशेष्यात् । विशेषो हि भवति मिथ्याज्ञानसम्यग्ज्ञानयोः । मिथ्याज्ञानकल्पित उपभोग सम्यग्ज्ञानदृष्टमेकत्वम् । सच मिथ्याज्ञानकल्पितेनोपभोगेन सम्यग्ज्ञानदृष्टं वस्तु संस्पृश्यते । तस्मात्प्रोपभोगगन्धोऽपि शक्य ईश्वरस्य कल्पयितुम् ॥ ८ ॥

२ अप्रधिकरणम् । सू० ९-१०

अत्ता चराचरग्रहणात् ॥ ९ ॥

कठवल्लीषु पठ्यते—'यस्य ब्रह्म च क्षत्रं चोभे भवत ओदनः । मृत्युर्यस्योपसेचनं क इत्या वेद यत्र सः' (१।२।२४) इति । अत्र कश्चिदोदनोपसेचनसूचितोऽत्ता प्रतीयते । तत्र किमग्निरत्ता स्यात्, उत जीवः, अथवा परमात्मेति संशयः । विशेषानवधारणात् । त्रयाणां चाग्निजीवपरमात्मनामस्मिन्नग्रन्थे प्रभोपन्यासोपलब्धेः । किं तावत्प्राप्तम् । अग्निरत्तेति । कुतः, 'अग्निरन्नादः' (बृ० १।४।६) इति श्रुतिप्रसिद्धिभ्याम् । जीवो वात्ता स्यात्, 'तयोरन्यः पिप्पलं स्वाद्वत्ति' इति

१ अर्धेति । अर्धं मुख्यमात्रं जरला वृद्धाणाः कामयते जाह्नानीति सोऽयमर्धजरतीन्यायः । २ मनोमयत्वादिविशिष्टस्यैवेधरस्य च्यानार्थं हार्दत्वेऽपि निर्दोषत्वात्तस्मिन्नेव शाण्डिल्यविद्याधिवे 'सर्व' इत्यादिवाक्यं समन्वितमित्यर्थः । ३ यस्य परमात्मनो ब्रह्म क्षत्रं चोभे जाती प्रसिद्धाप्रवदोदनौ भवतः, यस्य मृत्युः सर्वमारकः सञ्जुपसेचनमोदनमिश्रवृत्तवत्तिष्ठति, यत्र सोऽत्ता कारणात्मा वर्तते, तं निर्विशेषमात्मानं 'नाविरतो दुधरेताद' इति मन्त्रोक्तोपायवान्यथा वेद इत्या इत्ययमन्यस्तदहितो न वेदेत्यर्थः ।

दर्शनात् । न परमात्मा, 'अनभ्रन्नन्योऽभिचा
३।१।१) इति दर्शनादित्येवं प्राप्ते ब्रूमः—अत्रान्न
मर्हति । कुतः चराचरग्रहणात् । चराचरं हि स्था-
वनमिहाद्यत्वेन प्रतीयते, चादृशस्य चाद्यस्य न
कारुष्येनात्ता संभवति । परमात्मा तु विकारजातं
पपद्यते । नन्विह चराचरग्रहणं नोपलभ्यते, कथं हि
हेतुत्वेनोपादीयते । नैष दोषः । मृत्यूपसेचनत्वेन सर्वस्य
प्रतीयमानत्वात्, ब्रह्मक्षत्रयोश्च प्राधान्यार्थदर्शनार्थत्यो
परमात्मनोऽपि नातृत्वं संभवति, 'अनभ्रन्नन्योऽभिच-
दर्शनादिति । अत्रोच्यते—कर्मफलभोगस्य प्रतिषेधकमे
संनिहितत्वात् । न विकारसंहारस्य प्रतिषेधकं, सर्वदे-
स्थितिसंहारकारणत्वेन ब्रह्मणः प्रसिद्धत्वात् । तस्मात्पर-
भवितुमर्हति ॥ ९ ॥ (६१)

प्रकरणाच्च ॥ १० ॥

इतश्च परमात्मैवेहात्ता भवितुमर्हति, यत्कारणं प्रकरणात्
त्मनः, 'न जायते म्रियते वा विपश्चित्' (काठ० १।२।१८,
प्रकृतग्रहणं च न्याय्यम् । 'क इत्या वेद यत्र सः' इति च दु-
परमात्मलिङ्गम् ॥ १० ॥ ८७ ✓

१०.१ ३ गुहाप्रविष्टाधिकरणम् । सू० ११-१२

गुहां प्रविष्टावात्मानौ हि तद्दर्शनात् ॥ ११ ॥

कठवह्नीष्वेव पठ्यते—'ऋतं पिवन्तौ सुकृतस्य लोके गुहां प्रा-
परमे परार्थे । छायातपौ ब्रह्मविदो वदन्ति पञ्चामयो ये च त्रिणां

१ प्रदर्शनमुपलक्षणम् । नच ब्रह्मक्षत्रे एवान्न विवक्षिते, मृत्यूपसेचनेन प्राणमृन्म-
शोपस्थापनात् । प्राणिषु प्रधानत्वेन च ब्रह्मक्षत्रोपन्यासस्योपपत्तेः । २ ऋतं सत्,
कर्मफलं पिवन्तौ, मुञ्जानौ सुकृतस्य लोके सम्यगर्जितस्यादृष्टस्य कार्यं देहे
वर्तमानौ परस्य ब्रह्मणोऽर्थं स्थानमर्हतीति परार्थं हृदयं तस्मिन्परमे ध्येष्टे या गुहा
नमोलक्षणा तां प्रविश्य स्थितौ छायातपवन्मयो विरुदौ, तौ च ब्रह्मविदः कर्मिणश्च
वदन्ति । त्रिर्नाचिकेतोऽभिधितो यैस्तेऽपि वदन्ति ।

इति विशेषणात्-। यदि शरीरं गुहा, यदि वा हृदयं, उभयथापि बुद्धिक्षेत्रज्ञौ गुहां प्रविष्टावुपपद्येते । नच सति संभवे सर्वगतस्य ब्रह्मणो विशिष्टदेशत्वं युक्तं कल्पयितुम् । 'सुकृतस्य लोके' इति च कर्मगोचरानतिकर्म दर्शयति । परमात्मा तु न सुकृतस्य वा दुष्कृतस्य वा गोचरे वर्तते, 'न कर्मणा वर्धते नो कनीयान्' इति श्रुतेः । 'छायातपौ' इति च चेतनाचेतनयोर्निर्देश उपपद्यते । छायातपवत्परस्परविलक्षणत्वात् । तस्माद्बुद्धिक्षेत्रज्ञाविहोच्येयातामित्येवं प्राप्ते ब्रूमः—विज्ञानात्मपरमात्मानाविहोच्येयाताम् । कस्मात्, आत्मानौ हि तावुभावपि चेतनौ समानस्वभावौ । संख्याग्रहणे च समानस्वभावेऽप्येव लोके प्रतीतिर्दृश्यते । अस्य गोर्द्वितीयोऽन्वेष्टव्य इत्युक्ते गौरेव द्वितीयोऽन्विष्यते नाश्वः पुरुषो वा । तदिह ऋतपानेन लिङ्गेन निश्चिते विज्ञानात्मनि द्वितीयान्वेष्टनायां समानस्वभावाच्चेतनः परमात्मैव प्रतीयते । ननूक्तं गुहाहितत्वदर्शनाच्च परमात्मा प्रत्येतव्य इति गुहाहितत्वदर्शनादेव परमात्मा प्रत्येतव्य इति वदामः । गुहाहितत्वं तु श्रुतिस्मृतिष्वसकृतपरमात्मन एव दृश्यते—'गुहाहितं गह्वरेष्ठं पुराणम्' (काठ० १।२।१२) 'यो वेद निहितं गुह्यायां परमे व्योमन्' (तै० २।१) 'आत्मानमन्विच्छ गुहां प्रविष्टम्' इत्याद्यासु । सर्वगतस्यापि ब्रह्मण उपलब्ध्यर्थो देशविशेषोपदेशो न विरुध्यत इत्येतदप्युक्तमेव । सुकृतलोकवर्तित्वं तु छत्रित्ववदेकस्मिन्नपि वर्तमानमुभयोरविरुद्धम् । छायातपाविलप्यविरुद्धम् । छायातपवत्परस्परविलक्षणत्वात्संसारित्वासंसारित्वयोः । अविद्याकृतत्वात्संसारित्वस्य । पारमार्थिकत्वाचासंसारित्वस्य । तस्माद्विज्ञानात्मपरमात्मानौ गुहां प्रविष्टौ गृह्येते ॥ ११ ॥

कुतश्च विज्ञानात्मपरमात्मानौ गृह्येते— १०.१

॥११॥ विशेषणाच्च ॥ १२ ॥

विशेषणं च विज्ञानात्मपरमात्मनोरेव भवति । 'आत्मानं रथिनं

१ गुहाहितं बुद्धौ स्थितं गह्वरेऽनेकानर्थसंकुले देहे स्थितं, पुराणमादिपुरुषम् ।
२ परमे व्योमन् श्रेष्ठे हार्दावाशे तत्र गुहाया बुद्धौ । ३ अन्विच्छ विचारय ।

विद्धि शरीरं रथमेव तु' (का० १।३।३) इत्यादिना परेण ग्रन्थेन रथिरयादिरूपककल्पनया विज्ञानात्मानं रथिनं संसारमोक्षयोगन्तारं कल्पयति । 'सौऽध्वनः पारमाप्रोति तद्विष्णोः परमं पदम्' (का० १।३।९) इति च परमात्मानं गन्तव्यम् । तथा 'तं^१ दुर्दर्शं गूढमनु-
प्रविष्टं गुहाहितं गह्वरेष्ठं पुराणम् । अध्यात्मयोगाधिगमेन देवं मत्वा धीरो हर्षशोकौ जहाति' (का० १।२।१२) इति पूर्वस्मिन्नपि ग्रन्थे 'मन्तृमन्तव्यत्वेनैतावेव विशेषितौ । प्रकरणं चेदं परमात्मनः । 'ब्रह्म-
विदो वदन्ति' इति च वक्तृविशेषोपादानं परमात्मपरिग्रहे षड्भेदे । तस्मादिह जीवपरमात्मानावुच्येयाताम् । एष एव न्यायः 'द्वा सुपर्णा सैयुजा सखाया' (मुण्ड० ३।१।१) इत्येवमादिष्वपि । तत्रापि ह्यध्या-
त्माधिकारात् प्राकृतौ सुपर्णावुच्येते । 'तयोरन्यः पिप्पलं स्वाद्वत्ति'^२ इत्यदनलिङ्गाद्विज्ञानात्मा भवति । 'अनभन्नन्योऽमिचाकशीति'^३ इत्य-
नशनचेतनत्वाभ्यां परमात्मा । अनन्तरे च मन्त्रे तावेव द्रष्टृद्रष्टव्यभा-
वेन विशिनष्टि—'समाने वृक्षे पुरुषो निमग्नोऽनीर्क्षया शोचति मुह्य-
मानः । जुष्टं यदा पश्यत्यन्यमीशमस्य महिमानमिति वीतशोक'^४ (मुण्ड० ३।१।२) इति । अपर आह—'द्वा सुपर्णा' इति नेयसृ-
गस्याधिकरणस्य सिद्धान्तं भजते, पैङ्गिरहस्यत्राहणेनान्यथा व्याख्या-
तत्वात् । 'तयोरन्यः पिप्पलं स्वाद्वत्तीति सत्त्वमनभन्नन्योऽमिचाकशी-
तीत्यनभन्नन्योऽमिपश्यति ज्ञस्तावेतौ सत्त्वक्षेत्रज्ञौ' इति । सत्त्वशब्दो
जीवः क्षेत्रज्ञशब्दः परमात्मेति यदुच्यते, तन्न, सत्त्वक्षेत्रज्ञशब्दयोरन्तः-
करणशरीरपरतया प्रसिद्धत्वात् । तत्रैव च व्याख्यातत्वात्—'तदेत-
त्सत्त्वं येन स्वप्नं पश्यति, अथ योऽयं शरीर उपद्रष्टा स क्षेत्रज्ञस्तावेतौ

१ स इति जीवः सर्वनामायः । अध्वन संसारमार्गस्य । २ दुर्दर्शं दुर्ज्ञानं, ततएव गूढमनुप्रविष्टं गहनतां गतमीश्वरं, अध्यात्मयोगः प्रत्यगात्मन्येव चित्तसमाधानं तेनाधिगमो महावाक्यना इतित्तया विदित्वेत्यर्थः । ३ सहैव युज्येते नियमनियामकत्वेनेति सयुजौ । ४ अनीशया स्वस्वेश्वरत्वाप्रतीत्या । जुष्टं ध्यानादिना सेवितं यदा प्यान-परिपाकदशायामीशमन्य विविष्टरूपाद्विभं पश्यति । ५ सत्त्वं बुद्धिः ।

सत्त्वक्षेत्रज्ञौ' इति । नाप्यस्याधिकरणस्य पूर्वपक्षं भजते । नह्यत्र शारीरः क्षेत्रज्ञः कर्तृत्वभोक्तृत्वादिना संसारधर्मेणोपेतो विवक्ष्यते । कथं तर्हि सर्व-संसारधर्मातीतो ब्रह्मस्वभावश्चैतन्यमात्रस्वरूपः 'अनभ्रन्नन्योऽमिचाक-शीति', 'अनभ्रन्नन्योऽमिपश्यति ह्यः' इति वचनात् । 'तत्त्वमसि', 'क्षेत्रज्ञं चापि मां विद्धि' (गी० १३।२) इत्यादिश्रुतिस्मृतिभ्यश्च । तावता च विद्योपसंहारदर्शनमेवमेवावकल्पते, 'तावेतौ सत्त्वक्षेत्रज्ञौ न ह वा एवं-विदि किंचन रज आव्हंसते' इत्यादि । कथं पुनरस्मिन्पक्षे 'तयोरन्यः पिप्पलं स्वाद्वत्तीति सत्त्वम्' इत्यचेतने सत्त्वे भोक्तृत्ववचनमिति । उच्यते—नेयं श्रुतिरचेतनस्य सत्त्वस्य भोक्तृत्वं वक्ष्यामीति प्रवृत्ता । किं तर्हि चेतनस्य क्षेत्रज्ञस्याभोक्तृत्वं ब्रह्मस्वभावतां च वक्ष्यामीति । तदर्थं सुखादिविक्रियावति सत्त्वे भोक्तृत्वमध्यारोपयति । इदं हि कर्तृत्वं भोक्तृत्वं च सत्त्वक्षेत्रज्ञयोरितरेतरस्वभावाविवेककृतं कल्प्यते । परमार्थतस्तु नान्यतरस्यापि संभवति, अचेतनत्वात्सत्त्वस्य, अविक्रिय-त्वाच्च क्षेत्रज्ञस्य । अविद्याप्रत्युपस्थापितस्वभावत्वाच्च सत्त्वस्य सुतरां न संभवति । तथाच श्रुतिः—'यत्र वा अन्यदिब स्यात्तत्रान्योऽन्यत्पश्येत्' इत्यादिना स्वप्नदृष्टहस्तादिव्यवहारवदविद्याविषय एव कर्तृत्वादिव्यवहारं दर्शयति । 'यत्र त्वस्य सर्वमात्मेवाभूत्तत्केन कं पश्येत्' (छ० ४।५।१५) इत्यादिना च विवेकिनः कर्तृत्वादिव्यवहाराभावं दर्शयति ॥ १२ ॥ ॥१७

१३.१ ४ अन्तराधिकरणम् । सू० १३-१७

अन्तर उपपत्तेः ॥ १३ ॥

'य एषोऽक्षिणि पुरुषो दृश्येत एष आत्मेति होवाचैतदमृतममय-मेतद्ब्रूतेति । तद्यद्यप्यस्मिन्सर्पिर्वोदकं वा सिध्यति वर्तमनी एव गच्छति' (छा० ४।१५।१) इत्यादि श्रूयते । तत्र संशयः किमयं प्रतिविम्बा-

१ तावता मन्त्रन्याख्यामात्रेण । २ रजः अविद्या, आव्हंसते संश्लिपति । ३ अन्यदिवाभासभूतं नानात्वं दृष्टं स्यात्तत्र आविद्यन्बुद्ध्यादिसंबन्धादन्यो भूत्वाऽन्य-चक्षुषा पश्येत् । तत्राविद्यायाम् । ४ यत्र तु विद्यावत्स्यायाम् । ५ वर्तमनी पक्षस्थाने ।

त्माक्षयधिकरणो निर्दिश्यतेऽथवा विज्ञानात्मा उत देवतात्मेन्द्रियस्या-
धिष्ठातायवेश्वर इति । किं तावत्प्राप्तम्, छायात्मा पुरुषप्रतिरूप इति ।
कुतः, तस्य दृश्यमानत्वप्रसिद्धेः । 'य एषोऽक्षिणि पुरुषो दृश्यते'
इति च प्रसिद्धवदुपदेशात् । विज्ञानात्मनो वायं निर्देश इति युक्तम् ।
स हि चक्षुषा रूपं पश्यन्चक्षुषि सनिहितो भवति । आत्मशब्दश्चासि-
न्पक्षेऽनुकूलो भवति । आदित्यपुरुषो वा चक्षुषोऽनुग्राहकः प्रतीयते,
'रश्मिभिरेषोऽस्मिन्प्रतिष्ठितः' (वृ० ५।५।२) इति श्रुतेः । अमृत-
त्वादीनां च देवतात्मन्यपि कथंचित्संभवात् । नेश्वरः, स्थानविशेषनि-
र्देशादित्येवं प्राप्ते ब्रूमः । परमेश्वर एवाक्षिण्यभ्यन्तरः पुरुष इहोपदिष्ट
इति । कस्मात्, उपपत्तेः । उपपद्यते हि परमेश्वरे गुणजातमिहोपदिश्य-
मानम् । आत्मत्वं तावन्मुख्यया वृत्त्या परमेश्वर उपपद्यते । 'स आत्मा
तत्त्वमसि' इति श्रुतेः । अमृतत्वाभ्यत्वे च तस्मिन्नसकृच्छ्रुतौ श्रूयते ।
तथा परमेश्वरानुरूपमेतदक्षिस्थानम् । यथाहि परमेश्वरः सूर्यगोपैरलिप्तः,
अपहतपाप्मत्वादिश्रवणात् । तथाक्षिस्थानं सर्वलेपरहितमुपदिष्टं, 'तद्यद्य-
प्यस्मिन्सर्विघ्नोदकं वा सिञ्चति वर्त्मनी एव गच्छति' इति श्रुतेः । सं-
यद्वाप्तत्वादिगुणोपदेशश्च तस्मिन्नवकल्पते । 'एतं सूर्यद्वाम इत्याचक्षते
एतं हि सर्वाणि वामान्यभिसृयन्ति' । 'एष उ एव वामनीरेष हि स-
र्वाणि वामानि नयति' । 'एष उ एव वामनीरेष हि सर्वेषु लोकेषु
भाति' (छा० ४।१५।२, ३, ४) इति च । अत उपपत्तेरन्तरः
परमेश्वरः ॥ १३ ॥

स्थानादिव्यपदेशाच्च ॥ १४ ॥

कथ पुनराकाशवत्सर्वगतस्य ब्रह्मणोऽक्ष्यल्पस्थानमुपपद्यत इति ।
अत्रोच्यते—भवेदेपाऽनववृत्तिः, यद्येतदेवैकं स्थानमस्य निर्दिष्टं भवेत् ।
सन्ति ह्यन्यान्यपि पृथिव्यादीनि स्थानान्यस्य निर्दिष्टानि—'यः पृथिव्या

१ प्रसिद्धवदुपदेशाच्छुपत्वोक्तिरेव । २ इहेलाक्षिपुरुषोक्तिः । ३ सूर्यद्वामेति । वामानि
कर्मफलाभ्येतमक्षिपुरुष हेतुनाधित्य अभिसृयन्त्युत्पद्यन्ते । वामनीर्वामानि शोभनानि
लोके प्रापयति । वामनीर्वामानि भानानि सर्वत्र नयतीति ।

तिष्ठन्' (बृ० ३।७।३) इत्यादिना । तेषु हि चक्षुरपि निर्दिष्टम्—'य-
श्चक्षुःपि तिष्ठन्' इति । 'स्थानादिव्यपदेशात्' इत्यादिग्रहणेनैतद्दर्शयति—
न केवलं स्थानमेवैकमनुचितं ब्रह्मणो निर्दिश्यमानं दृश्यते, किं तर्हि
नामरूपमित्येवजातीयकमप्यनामरूपस्य ब्रह्मणोऽनुचितं निर्दिश्यमानं
दृश्यते—'तस्योदिति नाम' 'हिरण्यश्मश्रुः' (छा० १।६।७, ६) इत्यादि ।
निर्गुणमपि सद्ब्रह्म नामरूपगतैर्गुणैः सगुणमुपासनार्थं तत्र तत्रोपदिश्यत
इत्येतदप्युक्तमेव । सर्वगतस्यापि ब्रह्मण उपलब्ध्यर्थं स्थानविशेषो न
विरुध्यते, शालग्राम इव विष्णोरित्येतदप्युक्तमेव ॥ १४ ॥ ^{१४.१}

॥५१

सुखविशिष्टाभिधानादेव च ॥ १५ ॥

अपिच नैवात्र विवदितव्यं, किं ब्रह्मास्मिन्वाक्येऽभिधीयते न वेति ।
सुखविशिष्टाभिधानादेव ब्रह्मत्वं सिद्धम् । सुखविशिष्टं हि ब्रह्म यद्वा-
क्योपक्रमे प्रकान्तं 'प्राणो ब्रह्म कं ब्रह्म खं ब्रह्म' इति, तदेवेहाभिहितं,
प्रकृतपरिग्रहस्य न्याय्यत्वात् । 'आचार्यस्तु ते गतिं वक्ता' (छा० ४।
१४।१) इति च गतिमात्राभिधानप्रतिज्ञानात् । कथं पुनर्वाक्योपक्रमे
सुखविशिष्टं ब्रह्म विज्ञायते इति । उच्यते—'प्राणो ब्रह्म कं ब्रह्म खं ब्रह्म'
इत्येतदग्नीनां वचनं श्रुत्वोपकोसल उवाच—'विजानाम्यहं यत्प्राणो ब्रह्म
कं च तु खं च न विजानामि' इति । तत्रेदं प्रतिवचनम्—'यद्वाव कं
तदेव खं यदेव खं तदेव कम्' (छा० ४।१०।५) इति । तत्र खंशब्दो
भूताकाशे निरुद्धो लोके । यदि तस्य विशेषणत्वेन कंशब्दः सुखवाची
नोपादीयेत, तथा सति केवले भूताकाशे ब्रह्मशब्दो नामादिष्विव प्रती-
काभिप्रायेण प्रयुक्त इति प्रतीतिः स्यात् । तथा कंशब्दस्य विषयेन्द्रियस-
पर्कजनिते सौम्ये सुखे प्रसिद्धत्वात्, यदि तस्य खंशब्दो विशेषणत्वेन
नोपादीयेत, लौकिकं सुखं ब्रह्मेति प्रतीतिः स्यात् । इतरेतरविशेषितौ तु

१ स्थानान्यादयो येषां ते स्थानादयो नामरूपप्रकारास्तेषां व्यपदेशात्सर्वगतस्यैक
स्थाननियमो नावक्यते । २ प्रतीको नामाध्यान्तरप्रत्ययस्याध्यान्तरे ग्रहणे ।
३ क्षयिता पारतन्त्र्यादिर्वा आमयस्तत्सहित इत्यर्थः । ४ तदर्थयोर्विशेषितत्वाच्छ
ब्दावपि विशेषितानुच्येते ।

कलंशब्दौ सुखात्मकं ब्रह्म गमयतः । तत्र द्वितीये ब्रह्मशब्देऽनुपादीय-
माने कं खं ब्रह्मेत्येवोच्यमाने कंशब्दस्य विशेषणत्वेनैवोपयुक्त्वात्सुखस्य
गुणस्याध्येयत्वं स्यात्, तन्मा भूदित्युभयोः कंखंशब्दयोर्ब्रह्मशब्दशिरस्त्वं
'कं ब्रह्म खं ब्रह्म' इति । इष्टं हि सुखस्यापि गुणस्य गुणिवद्ध्येयत्वम् ।
तदेवं वाक्योपक्रमे सुखविशिष्टं ब्रह्मोपदिष्टम् । प्रत्येकं च गार्हपत्याद-
योऽप्रयः खं खं महिमानमुपदिश्य 'एषा सोम्य तेऽस्मद्विद्यात्मविद्या
च' इत्युपसंहरन्तः पूर्वत्र ब्रह्म निर्दिष्टमिति ज्ञापयन्ति । 'आचार्यस्तु ते
गार्तं वक्ता' इति च गतिमात्राभिधानप्रतिज्ञानमर्थान्तरविवक्षां धारयति ।
'यथा पुष्करपलाश आपो न श्लिष्यन्ते एवमेवंविदि पापं कर्म न श्लि-
ष्यते' (छा० ४।१।४।३) इति चाक्षिस्थानं पुरुषं विजानतः पापेनानु-
पघातं श्रुवन्नक्षिस्थानस्य पुरुषस्य ब्रह्मत्वं दर्शयति । तस्मात्प्रकृतस्यैव
ब्रह्मणोऽक्षिस्थानतां संयद्वात्मत्वादिगुणतां चोक्तगार्चिरादिकां तद्विदो
गार्ति वक्ष्यामीत्युपक्रमते—'य एषोऽक्षिणि पुरुषो दृश्यत एव आत्मेति
होवाच' (छा० ४।१।५।१) इति ॥ १५ ॥ १५.९

१५.९ श्रुतोपनिषत्कगत्यभिधानाच्च ॥ १६ ॥

इतश्चाक्षिस्थानः पुरुषः परमेश्वरः, यस्माच्छ्रुतोपनिषत्कस्य श्रुतरह-
स्यविज्ञानस्य ब्रह्मविदो या गतिर्देवयानाख्या प्रसिद्धा श्रुतौ—'अयोत्तरेण
तपसा ब्रह्मचर्येण अद्वया विद्यात्मानमन्विष्यादित्यमभिजयन्ते' एतद्वै
प्राणानामायतनमेतदमृतमभयमेतत्परायणमेतस्मान्न पुनरावर्तन्ते' (प्रभ०
१।१०) इति । स्मृतावपि—'अग्निर्व्योतिरहः शुक्रः पण्मासा चक्षरा-
यणम् । तत्र प्रयाता गच्छन्ति ब्रह्म ब्रह्मविदो जनाः' (गी० ८।२४)
इति । सैवेहाक्षिपुरुषविदोऽभिधीयमाना दृश्यते । 'अथ यदु चैवा-
स्मिञ्छब्दं कुर्वन्ति यदि च नार्चिषमेवाभिसंभवन्ति' इत्युपक्रम्य 'आदि-

१ विशेषणत्वेन सुख मूलत्वव्यावर्तकत्वेन । २ ब्रह्मपदं शिरो ययौने प्रज्ञागिरिणी
तयोर्माधो ब्रह्मशिरस्त्वम् । ३ देहाश्रयानन्तर्यनयश्रुत्या । ४ एतत् इमादृशगतिद्वारा-
णात्मकं दृश्यगर्भं पदम् । ५ अग्निश्रुपासके मृते पुत्रादयः शब्दं वाचयन्ति
सत्त्वादिधर्मं कुर्वन्ति ।

त्याचन्द्रमसं चन्द्रमसो विद्युतं तत्पुरुषोऽमानवः स एनान्ब्रह्म गमय-
त्येव देवपथो ब्रह्मपथ एतेन प्रतिपद्यमाना इमं मानवमावर्त नावर्तन्ते'
(छा० ४।१।५) इति । तदिह ब्रह्मविद्विषयया प्रसिद्धया गत्याक्षि-
स्थानस्य ब्रह्मत्वं निश्चीयते ॥ १६ ॥

अनवस्थितेरसंभवाच्च नेतरः ॥ १७ ॥

यत्पुनरुक्तं छायात्मा, विज्ञानात्मा, देवतात्मा वा स्यादक्षिस्थान
इति । अत्रोच्यते—न छायात्मादिरितर इह ग्रहणमर्हति । कस्मात्,
अनवस्थितेः । न तावच्छायात्मनश्चक्षुषि नित्यमवस्थानं संभवति ।
यदैव हि कश्चित्पुरुषश्चक्षुरासीदिति तदा चक्षुषि पुरुषच्छाया दृश्यते,
अपगते तस्मिन् दृश्यते । 'य एषोऽक्षिणि पुरुषः' इति च श्रुतिः संनि-
धानात्त्वचक्षुषि दृश्यमानं पुरुषमुपास्यत्वेनोपदिशति । नचोपासनाकाले
छायाकारं कंचित्पुरुषं चक्षुःसमीपे संनिधाप्योपास्त इति युक्तं कल्पयि-
तुम् । 'अस्यैव शरीरस्य नाशमन्वेप नश्यति' (छा० ८।९।१) इति
श्रुतिश्छायात्मनोऽप्यनवस्थितत्वं दर्शयति । असंभवाच्च तस्मिन्मृत-
त्वादीनां गुणानां न छायात्मनि प्रतीतिः^१ । तथा विज्ञानात्मनोऽपि
साधारणे कृत्स्नशरीरेन्द्रियसंबन्धे सति चक्षुष्येवावस्थितत्वं वक्तुं न
शक्यम् । ब्रह्मणस्तु व्यापिनोऽपि दृष्ट उपलब्ध्यर्थो हृदयादिदेशविशे-
षसंबन्धः । समानश्च विज्ञानात्मन्यप्यमृतत्वादीनां गुणानामसंबन्धः ।
यद्यपि विज्ञानात्मा परमात्मनोऽनन्य एव, तथाप्यविद्याकामकर्मकृतं त-
स्मिन्मर्त्यत्वमध्यारोपितं भयं चेत्तमृतत्वाभयत्वे नोपपद्यते । संयद्ब्रह्मत्वाद-
यश्चैतस्मिन्ननैश्वर्यादनुपपन्ना एव । देवतात्मनस्तु 'रश्मिरेपोऽस्मिन्प्रति-
ष्ठितः' इति श्रुतेर्यद्यपि चक्षुष्यवस्थानं स्यात्तथाप्यात्मत्वं तावन्न संभवति,
पैराग्रूपत्वात् । अमृतत्वादयोऽपि न संभवन्ति, उत्पत्तिप्रलयध्वणात् ।
अमरत्वमपि देवानां चिरकालावस्थानापेक्षम् । ऐश्वर्यमपि परमेश्वरायत्तं
न स्वाभाविकम् । 'भीषास्माद्वातः पवते भीषोदेति सूर्यः । भीषास्माद-

१ मानवं मनो. सर्ग, आवर्तं जन्ममरणाद्यावृत्तियुक्तम् । २ अस्य छायाकारस्य
विम्बस्य । ३ पराङ् वाह्य जगत् । ४ भीषा मयेन, अस्मात् ब्रह्मणः, पवते चलति ।
उक्तापेक्षया पञ्चमो मृत्युः समाप्तायुषा निकटे धावतीत्यर्थः ।

मिथेन्द्रश्च मृत्युर्धावति पञ्चमः' (तै० २।८) इति मन्त्रवर्णात् । तस्मात्परमे-
श्वर एवायमक्षिस्थानः प्रत्येतव्यः । अस्मिन् पक्षे दृश्यत इति प्रसिद्धबहु-
पादानं शास्त्राद्यपेक्षं विद्वद्विषयं प्ररोचनार्थमिति व्याख्येयम् ॥ १७ ॥ 15-

16-9 ५ अन्तर्याम्यधिकरणम् । सू० १८-२०

अन्तर्याम्यधिदैवादिषु तद्धर्मव्यपदेशात् ॥ १८ ॥

'य इमं च लोकं परं च लोकं मर्वाणि च भूतानि योऽन्तरो यमयति'
इत्युपक्रम्य श्रूयते—'यः पृथिव्यां तिष्ठन्पृथिव्या अन्तरो यं पृथिवी न
वेद यस्य पृथिवी शरीरं यः पृथिवीमन्तरो यमयत्येष त आत्मान्तर्याम्यमृतः'
(बृह० ३।७।१, २) इत्यादि । अत्राधिदैवतमधिलोकमधिदैवदमधियज्ञम-
धिभूतमध्यात्मं च कश्चिदन्तरवस्थितो यमयितान्तर्यामीति श्रूयते । स
किमधिदैवाद्यभिमानो देवतात्मा कश्चित्किंवा प्राप्ताणिमाद्यैश्वर्यः कश्चि-
द्योगी किंवा परमात्मा किंवार्थान्तरं किंचिदित्यपूर्वसंज्ञादर्शनात्संशयः ।
किं तावन्नः प्रतिभाति, संज्ञाया अप्रसिद्धत्वात्संज्ञिनोऽप्यप्रसिद्धेनार्था-
न्तरेण केनचिद्विविक्तमिति । अथवा नानिरूपितरूपमर्थान्तरं शक्यम-
स्त्यभ्युपगन्तुम् । अन्तर्यामिशब्दान्तर्यमनयोगेन प्रवृत्तो नात्यन्तम-
प्रसिद्धः । तस्मात्पृथिव्याद्यभिमानो कश्चिद्देवोऽन्तर्यामी स्यात् । तथाच
श्रूयते—'पृथिव्येव यस्यायतनमपिलोको मनो ज्योतिः' (बृ० ३।९।१०)
इत्यादि । स च कार्यकरणवत्त्वात्पृथिव्यादीनन्तस्तिष्ठन्यमयतीति युक्तं
देवतात्मनो यमयितृत्वम् । योगिनो वा कस्यचित्सिद्धस्य सर्वानुप्रवेशेन
यमयितृत्वं स्यात्, नतु परमात्मा प्रतीयेत, अकार्यकरणत्वादित्येवं प्राप्त
इदमुच्यते—योऽन्तर्याम्यधिदैवादिषु श्रूयते स परमात्मैव स्यान्नान्य इति ।
कुतः, तद्धर्मव्यपदेशात् । तस्य हि परमात्मनो धर्मो इह निर्दिश्यामानो
दृश्यन्ते । पृथिव्यादि तावदधिदैवादिभेदमिन्नं समस्तं विकारजातमन्त-
स्तिष्ठन्यमयतीति परमात्मनो यमयितृत्वं धर्म उपपद्यते । सर्वविकार-
कारणत्वे सति सर्वशक्त्युपपत्तेः । 'एष त आत्माऽन्तर्याम्यमृतः' इति
चात्मत्वामृतत्वे मुख्ये परमात्मन उपपद्यते । 'यं पृथिवी न वेद' इति

च पृथिवीदेवताया अविज्ञेयमन्तर्यामिणं ब्रुवन्देवतात्मनोऽन्यमन्तर्यामिणं दर्शयति । 'पृथिवी देवता ह्यहमस्मि पृथिवीत्यात्मानं विजानीयात्' । तथा 'अदृष्टोऽदृष्टः' इत्यादिव्यपदेशो रूपादिविहीनत्वात्परमात्मन उपपद्यत इति । यत्त्वकार्यकरणस्य परमात्मनो यमवितृप्तं नोपपद्यत इति । नैव दोषः । यन्नियच्छति तत्कार्यकरणैरेव, तस्य कार्यकरणवत्त्वोपपत्तेः । तस्याप्यन्यो नियन्तेत्यनवस्थादोषश्च न संभवति, भेदाभावात् । भेदे हि सत्यनवस्थादोषोपपत्तिः । तस्मात्परमात्मैवान्तर्यामी ॥ १८ ॥

नच स्मार्तमतद्धर्माभिलापात् ॥ १९ ॥

स्यादेतत् । अदृष्टत्वादयो धर्माः सांख्यस्मृतिकल्पितस्य प्रधानस्याप्युपपद्यन्ते, रूपादिविहीनतया तस्य तैरभ्युपगमात् । 'अप्रतर्क्यमविज्ञेयं प्रसुप्तमिव सर्वतः' (मनु० १।५) इति हि स्मरन्ति, तस्यापि नियन्तृत्वं सर्वविकारकारणत्वादुपपद्यते । तस्मात्प्रधानमन्तर्यामिशब्दं स्यात् । 'ईक्षतेर्नाशब्दम्' (प्र० १।१।५) इत्यत्र निराकृतमपि सत्प्रधानमिहादृष्टत्वादिव्यपदेशसंभवेन पुनराशङ्क्यते । अत उच्यते—नच स्मार्त प्रधानमन्तर्यामिशब्दं भवितुमर्हति । कस्मात्, अतद्धर्माभिलापात् । यद्यप्यदृष्टत्वादिव्यपदेशः प्रधानस्य संभवति, तथापि न द्रष्टृत्वादिव्यपदेशः संभवति, प्रधानस्याचेतनत्वेन तैरभ्युपगमात् । 'अदृष्टो द्रष्टाऽदृष्टः श्रोताऽमतो मन्ताऽविज्ञातो विज्ञाता' (बृह० ३।७।२३) इति हि वाक्यशेष इह भवति । आत्मत्वमपि न प्रधानस्योपपद्यते ॥ १९ ॥ १८.१

१ यदि प्रधानमात्मत्वद्रष्टृत्वाद्यसंभवान्तर्याम्यभ्युपगम्यते, शारीर-स्तर्हन्तर्यामी भवतु । शारीरो हि चेतनत्वाद्द्रष्टा श्रोता मन्ता विज्ञाता च भवति, आत्मा च प्रत्यक्त्वात् । अमृतश्च, धर्माधर्मफलोपभोगोपपत्तेः । अदृष्टत्वादयश्च धर्माः शारीरे प्रसिद्धाः दर्शनादिक्रियायाः कर्तरि प्रवृत्ति-

१ अमृतश्चेति विनाशिनो देहान्तरभोगानुपपत्तेरित्यर्थः । २ कर्तरीति क्रियायां गुणः कर्ता, प्रधानं कर्म, तत्रैकस्यां क्रियायामेकस्य गुणत्वप्रधानत्वयोर्विरोधान्न कर्तुः कर्मत्वमित्यर्थः ।

विरोधात् । 'न दृष्टेर्द्रष्टारं पश्येः' (बृ० ३।४।२) इत्यादिश्रुतिभ्यश्च । तस्य च कार्यकरणसंघातमन्तर्यामयितुं शीलं, मोक्षत्वात् । तस्माच्छारीरोऽन्तर्यामीत्यत उत्तरं पठति—

शारीरश्चोभयेऽपि हि भेदेनैनमधीयते ॥ २० ॥

नेति पूर्वसूत्रादनुवर्तते । शारीरश्च नान्तर्यामीष्यते । कस्मात् । यद्यपि द्रष्टृत्वादयो धर्मास्तस्य संभवन्ति तथापि घटाकाशवदुपाधिपरिच्छिन्नत्वात् न कात्स्न्येन पृथिव्यादिष्वन्तरवस्थातुं नियन्तुं च शक्नोति । अपिचोभयेऽपि हि शारिणः काण्वा माष्यंदिनाश्चान्तर्यामिणो भेदेनैनं शारीरं पृथिव्यादिवदधिष्ठानत्वेन नियम्यत्वेन चाधीयते—'यो विज्ञानि तिष्ठन्' (बृ० ३।७।२२) इति काण्वाः । 'य आत्मनि तिष्ठन्' इति माष्यंदिनाः । 'य आत्मनि तिष्ठन्' इत्यस्मिन्नावत्पाठे भवत्यात्मशब्दः शारीरस्य वाचकः । 'यो विज्ञाने तिष्ठन्' इत्यस्मिन्नपि पाठे विज्ञानशब्देन शारीर उच्यते । विज्ञानमयो हि शारीरः । तस्माच्छारीरादन्य ईश्वरोऽन्तर्यामीति सिद्धम् । कथं पुनरेकस्मिन्देहे द्वौ द्रष्टारानुपपद्येते, यश्चायमीश्वरोऽन्तर्यामी, यश्चायमितरः शारीरः । का पुनरिहानुपपत्तिः । 'नान्योऽतोऽस्ति द्रष्टा' इत्यादि श्रुतिवचनं विरुध्येत । अत्र हि प्रकृतादन्तर्यामिणोऽन्यं द्रष्टारं, श्रोतारं, मन्तारं, विज्ञातारं चात्मानं प्रतिपेक्षति । [नियञ्जन्तरप्रतिपेक्षार्थमेतद्वचनमिति चेत्, न, नियञ्जन्तराप्रसङ्गाद्विशेषश्रवणाच्च] । अत्रोच्यते—अविद्याप्रत्युपस्थापितकार्यकरणोपाधिनिमित्तोऽयं शारीरान्तर्यामिणोर्भेदव्यपदेशो न पारमार्थिकः । एको हि प्रत्यगात्मा भवति, न द्वौ प्रत्यगात्मानौ संभवतः । एकस्यैव तु भेदव्यवहार उपाधिकृतो यथा घटाकाशो, महाकाश इति । ततश्च ज्ञातृ-ज्ञेयादिभेदश्रुतयः प्रत्यक्षादीनि च प्रमाणानि संसारानुभवो विधिप्रतिपेक्षशास्त्रं चेति सर्वमेतदुपपद्यते । तथाच श्रुतिः—'यत्र हि द्वैतमिव भवति तदितर इतरं पश्यति' इत्यविद्याविषये सर्वं व्यवहारं दर्शयति । 'यत्र त्वस्य सर्वमात्मैवाभूच्छक्तेन कं पश्येत्' इति विद्याविषये सर्वं व्यवहारं वारयति ॥ २० ॥

६ अदृश्यत्वाधिकरणम् । सू० २१-२३

अदृश्यत्वादिगुणको धर्मोक्तेः ॥ २१ ॥

‘अथ परा यया तदक्षरमधिगम्यते’, ‘यत्तदद्रेश्यमग्राह्यमगोत्रमवर्ण-
मचक्षुःश्रोत्रं तदपाणिपादं नित्यं विभुं सर्वगतं सुसुक्ष्मं तदव्ययं यद्भूत-
योनिं परिपश्यन्ति धीराः’ (मुण्ड० १।१।५, ६) इति श्रूयते । तत्र
संशयः—किमयमद्रेश्यत्वादिगुणको भूतयोनिः प्रधानं स्यादुत शरीर
आहोस्वित्परमेश्वर इति । तत्र प्रधानमचेतनं भूतयोनिरिति युक्तं,
अचेतनानामेव दृष्टान्तत्वेनोपादानात् । ‘यैथोर्णनाभिः सृजते गृहते च
यथा पृथिव्यामोषधयः संभवन्ति । यथा सतः पुरुषात्केशलोमानि
तथाक्षरात्संभवतीह विश्वम्’ (मुण्ड० १।१।७) इति । ननूर्णनाभिः
पुरुषश्च चेतनाविह दृष्टान्तत्वेनोपात्तौ । नेति ब्रूमः । नहि केवलस्य
चेतनस्य तत्र सूत्रयोनित्वं केशलोमयोनित्वं चास्ति । चेतनाधिष्ठितं
ह्यचेतनमूर्णनाभिशरीरं सूत्रस्य योनिः, पुरुषशरीरं च केशलोमाभिमिति
प्रसिद्धम् । अपिच पूर्वत्रादृष्टत्वाद्यभिलाषसंभवेऽपि द्रष्टृत्वाद्यभिलाषासं-
भवान्न प्रधानमभ्युपगतम् । इह त्वदृश्यत्वादयो धर्माः प्रधाने संभ-
वन्ति । नचात्र विरुध्यमानो धर्मः कश्चिदभिलेप्यते । ननु ‘यः सर्वज्ञः
सर्ववित्’ (मुण्ड० १।१।९) इत्ययं वाक्यशेषोऽचेतने प्राधने न
संभवति, कथं प्रधानं भूतयोनिः प्रतिज्ञायत इति । अत्रोच्यते—‘यया
तदक्षरमधिगम्यते’ ‘यत्तदद्रेश्यम्’ इत्यक्षरशब्देनादृश्यत्वादिगुणकं भू-
तयोनिं श्रावयित्वा पुनरन्ते श्रावयिष्यति—‘अक्षरात्परतः परः’ (मुण्ड०
२।१।२) इति । तत्र यः परोऽक्षराच्छ्रुतः स सर्वज्ञः सर्ववित्संभवि-
ष्यति । प्रधानमेव त्वक्षरशब्दनिर्दिष्टं भूतयोनिः । यदा तु योनिशब्दो
निमित्तवाची तदा शरीरोऽपि भूतयोनिः स्यात्, धर्माधर्माभ्यां भूत-
जातस्योपार्जनादिति । एवं प्राप्तेऽभिधीयते—योऽयमदृश्यत्वादिगुणको
भूतयोनिः स परमेश्वर एव स्यान्नान्य इति । कथमेतदवगम्यते । धर्मोक्तेः ।

नेश्वरस्य हि धर्म इहोच्यमानो दृश्यते—‘यः सर्वज्ञः सर्ववित्’
 । नहि प्रधानस्याचेतनस्य शरीरस्य वोपाधिपरिच्छिन्नदृष्टेः स-
 त्वं सर्ववित्त्वं वा संभवति । नन्वक्षरशब्दनिर्दिष्टाद्भूतयोनेः परस्यैव
 सर्वज्ञत्वं सर्ववित्त्वं च न भूतयोनिविषयमित्युक्तम् । अत्रोच्यते—^{१७.९}
 संभवति । यत्कारणं ‘अक्षरात्संभवतीह विश्वम्’ इति प्रकृतं भूत-
 तेमिह जायमानप्रकृतित्वेन निर्दिश्यानन्तरमपि जायमानप्रकृति-
 त्वं सर्वज्ञं निर्दिशति—‘यः सर्वज्ञः सर्वविद्यस्य ज्ञानमयं तपः ।
 तदेतद्ब्रह्म नाम रूपमन्नं च जायते’ इति । तस्मान्निर्देशसाम्येन
 मिहायमानत्वात्प्रकृतस्यैवाक्षरस्य भूतयोनेः सर्वज्ञत्वं सर्ववित्त्वं च
 उच्यते इति गम्यते । ‘अक्षरात्परतः परः’ इत्यत्रापि न प्रकृताद्भू-
 तैराक्षरात्परः कश्चिदभिधीयते । कथमेतद्वदगम्यते । ‘येनोक्षरं पुरुषं
 सत्यं प्रोवाच तां तत्त्वतो ब्रह्मविद्याम्’ (मुण्ड० १।२।१३) इति
 त्व तस्यैवाक्षरस्य भूतयोनेरदृश्यत्वादिगुणकस्य वक्तव्यत्वेन प्रतिष्ठा-
 तात् । कथं तर्हि ‘अक्षरात्परतः परः’ इति व्यपदिश्यते इति, उत्तर-
 तद्ब्रह्मणः । अपिचात्र द्वे विद्ये वेदितव्ये उक्ते—‘परा चैवापरा
 इति । तत्रापराभूवेदादिलक्षणां विद्यामुक्त्वा प्रवीति—‘अय परा
 तदक्षरमधिगम्यते’ इत्यादि । तत्र परस्या विद्याया विषयत्वेनाक्षरं
 म् । यदि पुनः परमेश्वरादन्यददृश्यत्वादिगुणरूमक्षरं परिकल्प्येत
 परा विद्या स्यात् । परापरविभागो ह्ययं विद्ययोरभ्युदयनिःश्रेयस-
 तया परिकल्प्यते । नच प्रधानविद्या निःश्रेयसफला केनचिदभ्युप-
 पत्ते । तिस्रश्च विद्याः प्रतिज्ञायेन्, त्वत्पक्षेऽक्षराद्भूतयोनेः परस्य
 मात्मनः प्रतिपाद्यमानत्वात् । दे. षड्. तु त्रिमे. वेदितव्ये इह निर्दिष्टे
 स्मिन्नु भगवो विज्ञाते सर्वमिदं विज्ञातं भवति’ (मु० १।१।३)
 । चैकविज्ञानेन सर्पविज्ञानापेक्षणं सर्वात्मके ब्रह्मणि विद्यमाने
 कल्प्यते, नाचेतनमात्रैकायत्वेन प्रधाने, भोग्यव्यतिरिक्ते च

१ नहीति । ‘अक्ताः शर्करा उपदधाती’ लृप् ‘तुजे वै घृतं’ इति शेषाभिर्णयवदभ्रा-
 द्यत्वादेः शेषाभिर्णयः । २ येन ज्ञानेनाक्षरं प्रकृतं भूतयोनिं पुरुषं सत्यं वेद

भोक्तारि । अपिच 'स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह' (मुण्ड० १।१।१) इति ब्रह्मविद्यां प्राधान्येनोपक्रम्य परापरविभागेन परां विद्यामक्षराधिगमनीं दर्शयन्तस्या ब्रह्मविद्यात्वं दर्शयति । सा च ब्रह्मविद्यासमाख्या तदधिगम्यस्याक्षरस्याब्रह्मत्वे बाधिता स्यात् । अपरर्वेदादिलक्षणा कर्मविद्या ब्रह्मविद्योपक्रमे उपन्यस्यते ब्रह्मविद्याप्रशंसायै । 'पूँवा ह्येते अष्टा यज्ञरूपा अष्टादशोक्तमवरं येषु कर्म । एतच्छ्रेयो येऽभिनन्दन्ति मूढा जरामृत्युं ते पुनरेवापियन्ति' (मुण्ड० १।२।७) इत्येवमादिनिन्दावचनात् । निन्दित्वा चापरां विद्यां ततो विरक्तस्य परविद्याधिकारं दर्शयति—'पैरीक्ष्य लोकान्कर्मचिदान् ब्राह्मणो निर्वेदमायान्नास्त्यकृतः कृतेन । तद्विज्ञानार्थं स गुरुमेवाभिगच्छेत्समिन्पाणिः श्रोत्रियं ब्रह्मनिष्ठम्' (मुण्ड० १।२।१२) इति । यत्तूक्तम् चेतनानां पृथिव्यादीनां दृष्टान्तत्वेनोपादानादार्ष्टान्तिकेनाप्यचेतनेन भूतयोनिना भवितव्यमिति । तदयुक्तम् । नहि दृष्टान्तदार्ष्टान्तिकयोरत्यन्तसाम्येन भवितव्यमिति नियमोऽस्ति । अपिच स्थूलः पृथिव्यादयो दृष्टान्तत्वेनोपात्ता इति न स्थूल एव दार्ष्टान्तिको भूतयोनिरभ्युपगम्यते । तस्माददृश्यत्वादिगुणको भूतयोनिः परमेश्वर एव ॥ २१ ॥ १४.९

२०.९ विशेषणभेदव्यपदेशाभ्यां च नेतरौ ॥ २२ ॥

इतश्च परमेश्वर एव भूतयोनिर्नेतरौ शरीरः प्रधानं वा । कस्मात् । विशेषणभेदव्यपदेशाभ्याम् । विशिनष्टि हि प्रकृतं भूतयोनिं शरीराद्विलक्षणत्वेन—'दिव्यो ह्यमूर्तः पुरुषः सबाह्याभ्यन्तरो ह्यजः । अप्राणो ह्यमनाः शुभ्रः' (मुण्ड० २।१।२) इति । नह्येतद्विव्यत्वादिविशेषणमविद्याप्रत्युपस्थापितनामरूपपरिच्छेदाभिमानिनस्तद्धर्मन्स्वात्मनि कल्पयतः शरीरस्योपपद्यते । तस्मात्साक्षादौपनिषदः पुरुष इहोच्यते । तथा प्रधा-

१ सर्वविद्यानां प्रतिष्ठा समाप्तिर्यस्याम् । २ ब्रह्मन्ते गच्छन्ति अस्थायिन इति ह्यवाः । अष्टादशेति षोडशत्विजः यजमानः पत्नी चेत्यष्टादश । येषूक्तं अवरमनित्यं कर्म यज्ञः । अपियन्ति प्राप्नुवन्ति । ३ अस्त्यकृतं कर्मसाध्यालोकाननित्यतया ज्ञात्वा निर्वेदं वैराग्यं गच्छेत् । कृतः, कृतेन कर्मणा अकृतो मोक्षो नास्ति ।

नादपि प्रकृतं भूतयोनिं भेदेन व्यपदिशति—‘अक्षरात्परतः परः’ इति ।
अक्षरमव्याकृतं नामरूपनीजशक्तिरूपं भूतसूक्ष्ममीश्वराश्रयं तन्मैत्रोपा-
धिभूतं सर्वस्माद्विकारात्परो योऽविकारस्तस्मात्परतः पर इति भेदेन
व्यपदेशात्परमात्मानमिह विवक्षितं दर्शयति । नात्र प्रधानं नाम किञ्चि-
त्स्वतन्त्रं तत्त्वमभ्युपगम्य तस्माद्भेदव्यपदेश उच्यते । किं तर्हि यदि
प्रधानमपि कल्प्यमानं ह्युत्पत्तिविरोधेनाव्याकृतादिशब्दवाच्यं भूतसूक्ष्मं परि-
कल्प्येत परिकल्प्यताम् । तस्माद्भेदव्यपदेशात्परमेश्वरो भूतयोनिरित्येत-
दिह प्रतिपाद्यते ॥ २२ ॥

कुतश्च परमेश्वरो भूतयोनिः—

रूपोपन्यासाच्च ॥ २३ ॥

अपिच ‘अक्षरात्परतः परः’ इत्यस्यानन्तरम् ‘एतस्माज्जायते प्राणः’
इति प्राणप्रभृतीनां पृथिवीपर्यन्तानां सत्त्वानां सर्गमुक्त्वा तस्यैव भूतयोनिः
सर्वविकारात्मकं रूपमुपन्यस्यमानं पश्यामः—‘अग्निर्मूर्धा चतुर्षी चन्द्र-
सूर्यो दिशः श्रोत्रे वाग्विष्टवाश्च वेदाः । वायुः प्राणो हृदयं विश्वमस्य
पद्भ्यां पृथिवी होष सर्वभूतान्तरात्मा’ (मुण्ड० २।१।४ । इति) एष
परमेश्वरस्यैवोचितं, सर्वविकारकारणत्वात् । न शरीरस्य तेनुमहिम्नः ।
नापि प्रधानस्यायं रूपोपन्यासः संभवति, सर्वभूतान्तरात्मत्वासंभवात् ।
तस्मात्परमेश्वर एव भूतयोनिर्नेतराविति गम्यते । कथं पुनर्भूतयोनेरयं
रूपोपन्यास इति गम्यते, प्रकरणात्, ‘एषः’ इति च प्रकृतानुवर्णणान् ।
भूतयोनिं हि प्रकृत्य ‘एतस्माज्जायते प्राणः’, ‘एष सर्वभूतान्तरात्मा’ इति
वचनं भूतयोनिविषयमेव भवति । ययोपाध्यायं प्रकृत्यैतस्मादधीत्येष
वेदवेदाङ्गभारता इति वचनमुपाध्यायविषयं भवति उक्तम् । कथं पुनर-
दृश्यत्वादिगुणकस्य भूतयोनेर्षिमह्यद्रूपं संभवति । सर्वात्मत्वविवक्षये-
दमुच्यते नतु विप्रहयत्त्वविवक्षयेत्यादौषः । ‘अहमग्रमहमग्रादः’ (तै०

१ अग्नीं स्यादिति सविचारमतमित्युक्तम् । अहमग्रमहमग्रादः । अहमग्रमहमग्रादः ।
नीभारतास्य शक्तिरूपम् । २ अग्निर्मुनेरु, मित्रा वेदा वायु, पद्भ्यां पदौ । ३ तनु-
महिम्नोऽप्युच्यते ।

३।१०।६) इत्यादिवत् । अन्ये पुनर्मन्यन्ते—तायं भूतयोने रूपोप-
न्यासः, जायमानत्वेनोपन्यासात् । 'एतस्माज्जायते प्राणो मनः सर्वेन्द्रि-
याणि च । सं वायुर्योतिरापः पृथिवी विश्वस्य धारिणी' इति हि पूर्वत्र
प्राणादिपृथिव्यन्तं तत्त्वजातं जायमानत्वेन निरदिक्षत् । उत्तरत्रापि च
'तस्मादग्निः समिधो यश्च सूर्यः' इत्येवमादि, 'अतश्च सर्वा ओषधयो
रसाश्च' इत्येवमन्तं जायमानत्वेनैव निर्देक्ष्यति । इहैव कथमकस्माद-
न्तराले भूतयोने रूपमुपन्यसेत् । सर्वात्मत्वमपि सृष्टिं परिसमाप्योपदे-
क्ष्यति—'पुरुष एवेदं विश्वं कर्म' (मुण्ड० २।१।१०) इत्यादिना । द्युति-
स्मृत्योश्च त्रैलोक्यशरीरस्य प्रजापतेर्जन्मादि निर्दिश्यमानमुपलभामहे—
'हिरण्यगर्भः समवर्ततामे भूतस्य जातः पतिरेक आसीत् । स दाधार
पृथिवीं चामुतेमां कैलौ देवाय हविषा विधेम' (ऋ० सं० १०।१२।११)
इति । समवर्ततेत्यजायतेत्यर्थः । तथा 'स वै शरीरी प्रथमः स वै पुरुष'
उच्यते । आविकर्ता स भूतानां ब्रह्माग्ने समवर्तत' इति च । विकार-
पुरुषस्यापि सर्वभूतान्तरात्मत्वं संभवति, प्राणात्मना सर्वभूतानामध्या-
त्मनवस्थानात् । अस्मिन्पक्षे 'पुरुष एवेदं विश्वं कर्म' इत्यादिसर्वरूपो-
पन्यासः परमेश्वरप्रतिपत्तिहेतुरिति व्याख्येयम् ॥ २३ ॥ २०.१

२०.१

७ वैश्वानराधिकरणम् । सू० २४-३२

वैश्वानरः साधारणशब्दविशेषात् ॥ २४ ॥

'कौ नः आत्मा किं ब्रह्म' इति, 'आत्मानमेवेमं वैश्वानरं संप्रत्यक्ष्येपि
तमेव नो ब्रूहि' (छा० ५।११।१, ६) इति चोपक्रम्य द्युसूर्यवाय्वा-
काशवारिपृथिवीनां सुतेजस्त्वादिगुणयोगमेकैकोपासननिन्दया च वैश्वा-
नरं प्रत्येषां मूर्धादिभावमुपदिश्यान्नायते—'यस्त्वेतमेवं प्रादेशमात्रममि-

१ यद्य सूर्यो द्युलोकः समिध इव मासकः । २ हिरण्यगर्भः अग्ने समवर्तत । जातः
सन् भूतग्रामस्थः पतिर्वभूवेति शेषः । कैलौ प्रजापतये । विधेम परिचरेम । ३ कौ
न इति । प्राचीनशालसत्ययज्ञेन्द्रद्युमन्नजनकबुडिलाः समेत्येत्यं भीमांसां चक्रुः केकय-
राजं गत्वा । अध्येपि स्मरति । ४ अमि आमिमुस्येनापरोक्षतया विश्वं निमीते
जानातीत्यभिनिमानस्त्वम् ।

विमानमात्मानं वैश्वानरमुपास्ते स सर्वेषु लोकेषु सर्वेषु भूतेषु सर्वेषा-
 त्मस्वन्नमचि तस्य ह वा एवस्यात्मनो वैश्वानरस्य मूर्ध्व सुतेजाश्चक्षुर्वि-
 श्वरूपः प्राणः पृथग्वर्त्मात्मा सदेहो बहुलो वस्तिरेव रयिः पृथिव्येव
 पादावुर एव वेदिर्लोमानि बहिर्हृदय गार्हपत्यो मनोऽन्वाहार्यपचन आ-
 स्यमाहवनीयः' (छा० ५।१८।२) इत्यादि । तत्र सशयः—किं वैश्वा-
 नरशब्देन जाठरोऽग्निरुपदिश्यत उत भूताग्निरथ तदभिमानिनी देवता
 अथवा शारीर आहोस्तिपरमेश्वर इति । किं पुनरत्र सशयकारणम् ।
 वैश्वानर इति जाठरभूताग्निदेवताना साधारणशब्दप्रयोगादात्मेति च
 शारीरपरमेश्वरयोः । तत्र कस्योपादानं न्याय्यं कस्य वा हानमिति भ्रजति
 सशयः । किं तावत्प्राप्तम्, जाठरोऽग्निरिति । कुतः । तत्र हि विशेषेण
 कचित्प्रयोगो दृश्यते—'अयमग्निर्वैश्वानरो योऽयमन्तः पुरुषे येनेदमग्रं
 पच्यते यदिदमद्यते' (बृह० ५।९) इत्यादौ । अग्निमात्र वा स्यात्,
 सामान्येनापि प्रयोगदर्शनात् 'विश्वेसा अग्निं भुवनाय देवा वैश्वानर
 केतुमहामकृष्वम्' (ऋ० स० १०।८८।१२) इत्यादौ । अग्निशरीरा
 वा देवता स्यात्, तस्यामपि प्रयोगदर्शनात् 'वैश्वानरस्य सुमती स्याम
 राजा हि क भुवनानामग्निश्रीः' (ऋ० स० १।९८।१) इत्येवमाद्यायाः
 श्रुतेर्देवतायानैश्वर्याद्युपेताया सभवात् । अथात्मशब्दसामानाधिकरण्या-
 दुपक्रमे च 'को न आत्मा किं ब्रह्म' इति केवलात्मशब्दप्रयोगादात्मश-
 ब्दवशेन च वैश्वानरशब्दः परिणेतव्य इत्युच्यते, तथापि शारीर आत्मा
 स्यात्, तस्य भोक्तृत्वेन वैश्वानरसन्निकर्षात् । प्रादेशमात्रमिति च विशे-
 षणस्य तस्मिन्नुपाधिपरिच्छिन्ने सभवात् । तस्मान्नेश्वरो वैश्वानर इत्येव प्राप्ते
 तत्र इदमुच्यते—वैश्वानरः परमात्मा भावितुमर्हतीति । कुतः, साधारणशब्द-
 विशेषात् । साधारणशब्दयोर्विशेषः साधारणशब्दविशेषः । यद्यप्येतावु-
 भावप्यात्मवैश्वानरशब्दौ साधारणशब्दौ, वैश्वानरशब्दस्तु त्रयस्य सा-

१ सदेहो देहस्य मध्यभागः । २ विश्वस्यै भुवनाय वैश्वानरमग्निमहो केतु-
 चिह्नं सूर्यमकृष्वन्देवा । तदुदये दिनव्यवहारात् । ३ वैश्वानरस्य देवस्य सुमती शोभन-
 बुद्धौ वयं स्याम भवेम । तस्यासद्विषया शुमतिर्भवत्वित्यर्थः ।

धारणः, आत्मशब्दश्च द्वयस्य तथापि विशेषो दृश्यते, येन परमेश्वरपरत्वं तयोरभ्युपगम्यते, 'तस्य ह वा एतस्यात्मनो वैश्वानरस्य मूर्ध्वं सुतेजाः' इत्यादि । अत्र हि परमेश्वर एव द्युमूर्धत्वादिविशिष्टोऽवस्थान्तरगतः प्रत्यगात्मत्वेनोपन्यस्त आध्यानायेति गम्यते, कारणत्वात् । कारणस्य हि सर्वाभिः कार्यगतामिरवस्थामिरवस्थावत्त्वाद्भ्युलोकाद्यवयवत्वमुपपद्यते । 'स सर्वेषु लोकेषु सर्वेषु भूतेषु सर्वेष्व्वात्मस्वन्नमत्ति' इति च सर्वलोकाद्याश्रयं फलं श्रूयमाणं परमकारणपरिमहे संभवति । 'एवं ह्यस्य सर्वे पाप्मानः प्रदूयन्ते' (छा० ५।२४।३) इति च तद्विदः सर्वपाप्मप्रदाहश्रवणम् । 'को न आत्मा किं ब्रह्म' इति चात्मब्रह्मशब्दाभ्यामुपक्रम इत्येवमेतानि लिङ्गानि परमेश्वरमेवावगमयन्ति । तस्मात्परमेश्वर एव वैश्वानरः ॥२४॥

सूर्यमाणमनुमानं स्यादिति ॥ २५ ॥

इतश्च परमेश्वर एव वैश्वानरः, यस्मात्परमेश्वरस्यैवाग्निरासं द्यौर्मूर्धेतीदृशं त्रैलोक्यात्मकं रूपं सूर्यते—'यस्याग्निरासं द्यौर्मूर्धा खं नाभिश्चरणौ क्षितिः । सूर्यश्चक्षुर्दिशः श्रोत्रं तस्मै लोकात्मने नमः ॥' इति । एतत्सूर्यमाणं रूपं मूलभूतां श्रुतिमनुमापयदस्य वैश्वानरशब्दस्य परमेश्वरपरत्वेऽनुमानं लिङ्गं गमकं स्यादित्यर्थः । इतिशब्दो हेत्वर्थः । यस्यादिवं गमकं तस्मादपि वैश्वानरः परमात्मैवेत्यर्थः । यद्यपि स्तुतिरियं 'तस्मै लोकात्मने नमः' इति । स्तुतित्वमपि नासति मूलभूते वेदवाक्ये सम्यगीदृशेन रूपेण संभवति । 'द्यां मूर्धानं यस्य विप्रा वदन्ति खं वै नाभिं चन्द्रसूर्यौ च नेत्रे । दिशः श्रोत्रे विद्धि पादौ क्षितिं च सोऽचिन्त्यात्मा सर्वभूतप्रणेता ॥' इत्येवंजातीयका च स्मृतिरिहोदाहर्तव्या ॥ २५ ॥ २५

**शब्दादिभ्योऽन्तःप्रतिष्ठानाच्च नेति चेन्न तथादृष्ट्युप-
देशादसंभवात्पुरुषमपि चैनमधीयते ॥ २६ ॥**

अत्राह—न परमेश्वरो वैश्वानरो भवितुमर्हति । कुतः, शब्दादिभ्योऽन्तःप्रतिष्ठानाच्च । शब्दस्तावद्वैश्वानरशब्दो न परमेश्वरे संभवति,

१ अवस्थान्तरमप्यात्ममधिदैवमित्येवमप्युक्तम् । २ यथामौ निक्षिप्तमिषीकातूल दद्यात् एव हास्य विदुषः ।

अर्थान्तरे रूढत्वात् । तथाप्रिशब्दः 'स एषोऽग्निर्वैश्वानरः' इति ।
आदिशब्दात् 'हृदयं गार्हपत्यः' (छा० ५।१८।२) इत्याद्यग्निरेताप्र-
कल्पनम् । 'तैद्यङ्गं प्रथममागच्छेत्तद्धोमीयम्' (छा० ५।१०।१)
इत्यादिना च प्राणाहुत्यधिकरणतासंकीर्तनम् । एतेभ्यो हेतुभ्यो जाठरो
वैश्वानरः प्रत्येतव्यः । तथान्तःप्रतिष्ठानमपि श्रूयते—'पुरुषेऽन्तःप्रति-
ष्ठितं वेद' इति । तच्च जाठरे संभवति । यदप्युक्तं—मूर्ध्वं सुतेजा
इत्यादेर्विशेषात्कारणात्परमात्मा वैश्वानर इति । अत्र ब्रूमः—कुतो ह्येव
निर्णयः, यदुभयथापि विशेषप्रतिष्ठाने सति परमेश्वरविषय एव विशेष
अश्रयणीयो न जाठरविषय इति । अथवा भूताग्नेरन्तर्बहिश्चावतिष्ठ-
मानस्यैव निर्देशो भविष्यति । तस्यापि हि शुलोकाविसंघन्धो मन्त्रवर्णा-
दवगम्यते—'यो भानुना पृथिवीं द्यागुतेमामाततान रोदसी अन्त-
रिक्षम्' (ऋ० सं० १०।८८।३) इत्यादौ । अथवा तच्छरीराया
देवताया ऐश्वर्ययोगाद्बुलोकाद्यवयवत्वं भविष्यति । तस्मान्न परमेश्वरो
वैश्वानर इति । अत्रोच्यते—न तथादृष्ट्युपदेशादिति । न शब्दादिभ्यः
कारणेभ्यः परमेश्वरस्य प्रत्याख्यानं युक्तम् । कुतः, तथा जाठरापरि-
त्यागेन दृष्ट्युपदेशात् । परमेश्वरदृष्टिर्हि जाठरे वैश्वानर इहोपदिश्यते,
'मनो ब्रह्मेत्युपासीत' (छा० ३।१८।१) इत्यादिवत् । अथवा जाठ-
रवैश्वानरोपाधिः परमेश्वर इह द्रष्टव्यत्वेनोपदिश्यते, 'मनोमयः प्राण-
शरीरो भारूपः' (छा० ३।१४।२) इत्यादिवत् । यदि चेह परमेश्वरो
न विवक्ष्येत केवल एव जाठरोऽग्निर्विवक्ष्येत ततो मूर्ध्वं सुतेजा इत्या-
देर्विशेषस्यासंभव एव स्यात् । यथा तु देवताभूताग्निव्यपश्रयेणाप्ययं
विशेष उपपादयितुं न शक्यते तथोत्तरसूत्रे वक्ष्यामः । यदि च केवल
एव जाठरो विवक्ष्येत, पुरुषेऽन्तःप्रतिष्ठितत्वं केवलं तस्य स्यान्न तु
पुरुषत्वम् । पुरुषमपि चैनमधीयते वाजसनेयिनः—'स एषोऽग्नि-

१ भक्तमन्त्र होमीय होमसाधनं तेन प्राणाग्निहोत्रं कार्यमित्यर्थः । २ इमां पृथिवीमुत
द्यामपि द्यावापृथिव्यावेव रोदसी यो भानुरूपेणाततान व्याप्तवान् । अन्तरिक्षं च तयोर्म-
ध्यमाततान स देवो शुलोकावयवो ध्येय इत्यर्थः ।

वैश्वानरो यत्पुरुषः, स यो हैतमेवमग्निं वैश्वानरं पुरुषविधं पुरुषेऽन्तःप्र-
तिष्ठितं वेद' (श० ब्रा० १०।६।१।११) इति । परमेश्वरस्य तु
सर्वात्मत्वात्पुरुषत्वं पुरुषेऽन्तःप्रतिष्ठितत्वं चोभयमुपपद्यते । ये तु
'पुरुषविधमपि चैनमधीयते' इति सूत्रावयवं पठन्ति, तेषामेपोऽर्थः—
केवलजाठरपरिग्रहे पुरुषेऽन्तःप्रतिष्ठितत्वं केवलं स्यान्न पुरुषविधत्वम् ।
पुरुषविधमपि चैनमधीयते वाजसनेयिनः—'पुरुषविधं पुरुषेऽन्तः-
प्रतिष्ठितं वेद' इति । पुरुषविधत्वं च प्रकरणाद्यदधिदैवतं शुमूर्धत्वादि
पृथिवीप्रतिष्ठितत्वान्त, यच्चाध्यात्मं प्रसिद्धं मूर्धत्वादि चुयुक्प्रतिष्ठितत्वान्त
तत्परिगृह्यते ॥ २६ ॥

अतएव न देवता भूतं च ॥ २७ ॥

यत्पुनरुक्तं भूताग्रेरपि मन्त्रवर्णे शुलोकादिसबन्धदर्शनान्मूर्धव सुते-
जा इत्याद्यवयवकल्पनं तस्यैव भविष्यतीति, यच्छारीरया देवताया
वैश्वर्ययोगादिति, तत्परिहर्तव्यम् । अत्रोच्यते—अतएवोक्तेभ्यो हेतुभ्यो
न देवता वैश्वानरः । तथाभूताग्निरपि न वैश्वानरः । नहि भूताग्नौ-
प्यप्रकाशमात्रात्मकस्य शुमूर्धत्वादिकल्पनोपपद्यते, विकारस्य विका-
रान्तरात्मत्वासम्भवात् । तथा देवतायाः सत्यप्यैश्वर्ययोगे न शुमूर्धत्वा-
दिकल्पना संभवति । अकारणत्वात्परमेश्वराधीनैश्वर्यत्वाच्च । आत्मश-
ब्दासम्भवश्च सर्वेष्वेव पक्षेषु स्थित एव ॥ २७ ॥

साक्षादप्यविरोधं जैमिनिः ॥ २८ ॥

पूर्वं जाठराग्निप्रतीको जाठराभ्युपाधिको वा परमेश्वर उपास्य इत्यु-
क्तमन्तःप्रतिष्ठितत्वाद्यनुरोधेन । इदानीं तु विनैव प्रतीकोपाधिकल्प-
नाभ्यां साक्षादपि परमेश्वरोपासनपरिग्रहे न कश्चिद्विरोध इति जैमि-
निराचार्यो मन्यते । ननु जाठराभ्यपरिग्रहेऽन्तःप्रतिष्ठितत्ववचनं
शाब्दादीनि च कारणानि विरुध्येरन्निति । अत्रोच्यते—अन्तःप्रतिष्ठि-
तत्ववचनं तावन्न विरुध्यते । नहीह 'पुरुषविधं पुरुषेऽन्तःप्रतिष्ठितं

वेद इति' जाठरादयमिप्रायेणैदमुच्यते । तस्याप्रकृतत्वादसंशब्दितत्वाच्च । कथं तर्हि यत्प्रकृतं मूर्धादिचुबुकान्तेषु पुरुषावयवेषु पुरुषविधत्तं कल्पितं तदमिप्रायेणैदमुच्यते—'पुरुषविधं पुरुषेऽन्तः प्रतिष्ठितं वेद' इति । यथा वृक्षे शाखां प्रतिष्ठितां पश्यतीति तद्वत् । अथवा यः प्रकृतः परमात्मा-ध्यात्ममधिदैवतं च पुरुषविधत्वोपाविस्तस्य यत्केवलं साक्षिरूपं तदमिप्रायेणैदमुच्यते—'पुरुषेऽन्तःप्रतिष्ठितं वेद' इति । निश्चिते च पूर्वा-परालोचनप्रशेन परमात्मपरिग्रहे तद्विषय एव वैश्वानरशब्दः केनचि-द्योगेन वर्तिष्यते । विश्वश्चायं नरश्चेति, विश्वेषां चायं नरः, विश्वे वा नरा अस्मेति विद्वानरः परमात्मा, सर्वात्मत्वात् । विश्वानर एव वैश्वानरः । तद्वित्तोऽनन्वयार्थः, राक्षसवायसादिवत् । अग्निशब्दोऽप्यग्र-णीत्वादियोगाश्रयणेन परमात्मविषय एव भविष्यति । गार्हपत्यादिक-ल्पनं प्राणाहुत्यधिकरणत्वं च परमात्मनोऽपि सर्वात्मत्वादुपपद्यते ॥ २८ ॥

कथं पुनः परमेश्वरपरिग्रहे प्रादेशमात्रश्रुतिरुपपद्यत इति तां व्याख्या-नुसारमते— २२७

२३७ अभिव्यक्तेरित्याश्मरथ्यः ॥ २९ ॥ ✓

अतिमात्रस्यापि परमेश्वरस्य प्रादेशमात्रत्वमभिव्यक्तिनिमित्तं स्यात् । अभिव्यज्यते किल प्रादेशमात्रपरिमाणः परमेश्वर उपासकानां कृते । प्रदेशेषु वा हृदयादिपुण्ड्रस्थानेषु विशेषेणाभिव्यज्यते । अतः परमेश्वरेऽपि प्रादेशमात्रश्रुतिरभिव्यक्तेरुपपद्यत इत्याश्मरथ्य आचार्यो मन्यते ॥ २९ ॥

अनुस्मृतेर्वादरिः ॥ ३० ॥

प्रादेशमात्रहृदयप्रतिष्ठेन चायं मनसानुस्मर्यते तेन प्रादेशमात्र इत्यु-च्यते । यथा प्रस्थमिता यवाः प्रस्था इत्युच्यन्ते तद्वत् । यद्यपि च यवेषु

१ अन्तं प्रतिष्ठितत्वं माध्यस्थ्य साक्षित्वमित्यर्थः । २ अत्र 'नरे संज्ञाया' मिति पूर्व-पदस्य दीर्घत्वम् । ३ अनन्वयार्थत्वं प्रहृलर्थातिरिक्तार्थग्रन्थत्वम् । ४ अतिक्रान्ता मात्रा परिमाणं यस्य तस्येति यावत् । ५ प्रदेशेषु वा नीयत इति प्रादेशमात्र । ६ प्रादेशेन मनसा नीयत इति वा ।

स्वगतमेव परिमाणं प्रत्यसंबन्धाद्व्यज्यते । नचेह परमेश्वरगतं किञ्चित्प-
रिमाणमस्ति यद्धृदयसंबन्धाद्व्यज्यते । तथापि त्रयुक्तायाः प्रादेशमात्र-
श्रुतेः संभवति यथाकथंचिदनुस्मरणमालम्बनमित्युच्यते । प्रादेशमात्रत्वेन
वायमप्रादेशमात्रोऽप्यनुस्मरणीयः प्रादेशमात्रश्रुत्यर्थवत्तायै । एवमनुस्मृ-
तिनिमित्ता परमेश्वरे प्रादेशमात्रश्रुतिरिति वादरिराचार्यो मन्यते ॥ ३० ॥

संपत्तेरिति जैमिनिस्तथाहि दर्शयति ॥ ३१ ॥

संपत्तिनिमित्ता वा स्यात्प्रादेशमात्रश्रुतिः । कुतः । तथाहि—समा-
नप्रकरणं वाजसनेयिब्राह्मणं शुभ्रभृतीन्पृथिवीपर्यन्तांल्लोक्यात्मनो वैश्वा-
नरस्यावयवानध्यात्ममूर्धप्रभृतिषु चुबुकपर्यन्तेषु देहावयवेषु संपादयत्प्रा-
देशमात्रसंपत्तिं परमेश्वरस्य दर्शयति—‘प्रादेशमात्रमिव ह वै देवाः सुवि-
दिता अभिसंपन्नास्तथा नु व एतान्वक्ष्यामि यथा प्रादेशमात्रमेवाभिसं-
पादयिष्यामीति । स होवाच मूर्धानमुपदिशन्नुवाचैष वा अतिष्ठा वैश्वा-
नर इति । चक्षुषी उपदिशन्नुवाचैष वै सुतेजा वैश्वानर इति । नासिके
उपदिशन्नुवाचैष वै पृथग्गर्भात्मा वैश्वानर इति । मुख्यमाकाशमुपदि-
शन्नुवाचैष वै बहुलो वैश्वानर इति । मुख्या अप उपदिशन्नुवाचैष वै
रयिवैश्वानर इति । चुबुकमुपदिशन्नुवाचैष वै प्रतिष्ठा वैश्वानर इति’ ।
चुबुकमित्यधरं मुख्यफलमुच्यते । यद्यपि वाजसनेयके द्यौरतिष्ठात्वगुणा
समाम्नायत आदित्यश्च सुतेजस्त्वगुणः । छान्दोग्ये पुनर्द्यौः सुतेजस्त्व-
गुणा समाम्नायत आदित्यश्च विश्वरूपत्वगुणः । तथापि नैतावता विशेष-
णेन किञ्चिद्धीयते, प्रादेशमात्रश्रुतेरविशेषात् । सर्वशाखाप्रत्ययत्वाच्च ।
संपत्तिनिमित्तां प्रादेशमात्रश्रुतिं युक्ततरां जैमिनिराचार्यो मन्यते ॥ ३१ ॥

आमनन्ति चैनमस्मिन् ॥ ३२ ॥

आमनन्ति चैनं परमेश्वरमस्मिन्मूर्धचुबुकान्तराले जावालाः—‘य
एषोऽनन्तोऽव्यक्त आत्मा सोऽविमुक्ते प्रतिष्ठित इति । सोऽविमुक्तः
कस्मिन्प्रतिष्ठित इति । वरणायां नास्यां च मध्ये प्रतिष्ठित इति । का

१ त्रयुक्तायास्तदर्थे वर्तमानायाः । २ अविमुक्ते अविद्योपाधिकल्पितावच्छेदे जीवात्मनि
भेदकल्पनया प्रतिष्ठित उपासः ।

वै वरणा का च नासीति' । तत्र चेमामेव नासिकां वरणा नासीति निरुच्य या सर्वाणीन्द्रियकृतानि पापानि वारयतीति सा वरणा, सर्वाणीन्द्रियकृतानि पापानि नाशयतीति सा नासीति । पुनरामनन्ति—'क-
तमच्चास्य स्थानं भवतीति । भ्रुवोर्घ्राणस्य च यः संधिः स एष द्युलोकस्य परस्य च संधिर्भवतीति' (जात्रा० १) । तस्मादुपपन्ना परमेश्वरे प्रादेशमात्रश्रुतिः । अभिविमानश्रुतिः प्रत्यगात्मत्वाभिप्राया । प्रत्यगात्म-
तया सर्वैः प्राणिभिरभिविभीयत इत्यभिविमानः । अभिगतो वायं प्रत्य-
गात्मत्वाद्विमानश्च । मानवियोगादित्यभिविमानः । अभिविमिमीते वा सर्वे जगत्कारणत्वादित्यभिविमानः । तस्मात्परमेश्वरो ब्रह्मानर इति सिद्धम् ॥ ३२ ॥ इति श्रीमच्छंकरभगवत्पादकृतौ शारीरकमीमांसाभाष्ये प्रथमाध्यायस्य द्वितीयः पादः ॥ २ ॥ २३.१

२५.१

प्रथमाध्याये तृतीयः पादः ।

[अत्रास्पष्टमहलिङ्गानां प्रायो श्रेयमद्विषयाणां विचारः । एवं पादत्रयेणापि वाक्यविचारः]

१ धुभ्याद्यधिकरणम् । सू० १-७

धुभ्याद्यायतनं स्वशब्दात् ॥ १ ॥

इदं श्रूयते—'यस्मिन्द्यौः पृथिवी चान्तरिक्षमोतं मनः सह प्राणैश्च सर्वैः । तमेवैकं जानथ आत्मानमन्या वाचो विमुञ्चयामृतस्यैव सेतुः' (मुण्ड० २।२।५) इति । अत्र यदेतद्व्युत्पत्तिनामोतत्ववचनादायतनं किञ्चिद्वगम्यते, तर्हि परं ब्रह्म स्यादाहोस्विदर्थान्तरमिति संदिश्यते । तत्रार्थान्तरं किमप्यायतनं स्यादिति प्राप्तम् । कस्यात्, 'अमृतस्यैव सेतुः' इति श्रवणात् । पारवान्धि लोके सेतुः प्रख्यातः । नच परस्य ब्रह्मणः पारवत्त्वं शक्यमभ्युपगन्तुं, 'अनन्तमपारम्' (वृह० २।४।१२) इति श्रवणात् । अर्थान्तरे चायतने परिगृह्यमाणे स्मृतिप्रसिद्धं प्रधानं

१ वरणा घ्रः । २ निर्मायते ज्ञायते । ३ अभिविमिनोते निर्मिनीते । ४ अमृतस्येति श्रवणात् सेतुरिति श्रवणादिति योजना । ५ सेतुरिति श्रवणादिति व्यावर्ते-पारवत्त्वेति ।

परिग्रहीतव्यं, तस्य कारणत्वादायतनत्वोपपत्तेः । श्रुतिप्रसिद्धो वा वायुः
 स्यात्, 'वायुर्वै गौतम तत्सूत्रं वायुना वै गौतम सूत्रेणायं च लोकः
 परश्च लोकः सर्वाणि च भूतानि संदृब्धानि भवन्ति' (बृह० ३।७।२)
 इति वायोरपि विधारणत्वश्रवणात् । शारीरो वा स्यात् । तस्यापि
 भोक्तृत्वाद्भोग्यं प्रपञ्चं प्रत्यायतनत्वोपपत्तेरित्येवं प्राप्त इदमाह—शुभ्ना-
 दायतनमिति । यौश्च भूश्च शुभुवौ शुभुवावादी यस्य तदिदं शुभ्वादि ।
 यदेतदस्मिन्वाक्ये द्यौः पृथिव्यन्तरिक्षं मनः प्राणा इत्येवमात्मकं जगदो-
 तत्वेन निर्दिष्टं तस्यायतनं परं ब्रह्म भवितुमर्हति । कुतः, स्वशब्दात्,
 आत्मशब्दादित्यर्थः । आत्मशब्दो हीह भवति—'तमेवैकं जानथ
 आत्मानम्' इति । आत्मशब्दश्च परमात्मपरिग्रहे सम्यगवकल्पते ना-
 र्थान्तरपरिग्रहे । क्वचिच्च स्वशब्देनैव ब्रह्मण आयतनत्वं श्रूयते—
 'सन्मूलाः सोम्येमाः सर्वाः प्रजाः सदायतनाः सत्प्रतिष्ठाः' (छा०
 ६।८।४) इति । स्वशब्देनैव चेह पुरस्तादुपरिष्ठाच्च ब्रह्म संकीर्त्यते—
 'पुरुष एवेदं विश्वं कर्म तपो ब्रह्म परामृतम्' इति । 'ब्रह्मैवेदममृतं
 पुरस्ताद्ब्रह्म पश्चाद्ब्रह्म दक्षिणतश्चोत्तरेण' (मुण्ड० २।२।११) इति च ।
 तत्र त्वायतनायतनबद्धावश्रवणात् । सर्वं ब्रह्मेति च सामानाधिकर-
 ण्यात् । यथानेकात्मको वृक्षः शाखा स्कन्धो मूलं चेत्येवं नानारसो
 विचित्र आत्मेत्याशङ्का संभवति, तां निवर्तयितुं सावधारणमाह—
 'तमेवैकं जानथ आत्मानम्' इति । एतदुक्तं भवति—न कार्यप्रपञ्चवि-
 शिष्टो विचित्र आत्मा विज्ञेयः । कितर्ह्यविद्याकृतं कार्यप्रपञ्चं विद्यया
 प्रविलापयन्तस्तमेवैकमायतनभूतमात्मानं जानथैकरसमिति । यथा
 यस्मिन्नास्ते देवदत्तस्तदानयेत्युक्तं आसनमेवानयति न देवदत्तम् । तद्व-
 दायतनभूतस्यैवैकरसस्यात्मनो विज्ञेयत्वमुपदिश्यते । विकारानृताभिस-
 न्धस्य चापवादः श्रूयते—'मृत्योः स मृत्युमाप्नोति य इह नानेव पश्यति'
 (का०-२।४।११) इति । सर्वं ब्रह्मेति तु सामानाधिकरण्यं प्रपञ्चप्र-

विलापनार्थं नानेकरसताप्रतिपादनार्थम् । 'स यथा सैन्धवघनोऽनन्त-
रोऽबाह्यः कृत्स्नो रसघन एवैवं वा अरेऽयमात्मानन्तरोऽनाह्यः कृत्स्नः
प्रज्ञानघन एव' (बृह० ४।५।१३) इत्येकरसताश्रवणात् । तस्माद्बुध्वा-
द्यायतनं परं ब्रह्म । यत्तुक्तं, सेतुश्रुतेः सेतोश्च पारवत्त्वोपपत्तेर्ब्रह्मणो-
ऽर्थान्तरेण बुध्वाद्यायतनेन भवितव्यमिति । अत्रोच्यते—विधारणत्वमा-
त्रमत्र सेतुश्रुत्या विवक्ष्यते न पारवत्त्वादि । नहि मृदारुमयो लोके सेतु-
र्दृष्ट इत्यत्रापि मृदारुमय एव सेतुरभ्युपगम्यते । सेतुशब्दार्थोऽपि वि-
धारणत्वमात्रमेव न पारवत्त्वादि, पिबो बन्धनकर्मणः सेतुंशब्दव्युत्पत्तेः ।
अपर आह—'तमेवैकं जानथ आत्मानम्' इति यदेतत्संकीर्तितमात्म-
ज्ञानं, यच्चैतत् 'अन्या वाचो विमुञ्चथ' इति वाग्विमोचनं, तदत्रामृत-
त्वसाधनत्वात् 'अमृतस्यैव सेतुः' इति सेतुश्रुत्या संकीर्त्यते न तु बुध्वा-
द्यायतनम् । तत्र यदुक्तं सेतुश्रुतेर्ब्रह्मणोऽर्थान्तरेण बुध्वाद्यायतनेन भाव्य-
मित्येतदयुक्तम् ॥ १ ॥

मुक्तोपसृप्यव्यपदेशात् ॥ २ ॥

इतश्च परमेव ब्रह्म बुध्वाद्यायतनम् । यस्मान्मुक्तोपसृप्यतास्य व्यप-
दिश्यमाना दृश्यते । मुक्तैरुपसृप्यं मुक्तोपसृप्यम् । देहादिष्वनात्मस्वरू-
मस्मीत्यात्मयुद्धिरविद्या, ततस्तत्पूजनादौ रागस्तत्परिभवादौ द्वेषस्तदु-
च्छेदवर्शनाद्वयं मोहश्चेत्येवमयमनन्तभेदोऽनर्थप्रातः संततः सर्वेषां नः
प्रत्यक्षः । तद्विपर्ययेणाविद्यारागद्वेषादिदोषमुक्तैरुपसृप्यं गम्यमेतदिति
बुध्वाद्यायतनं प्रकृत्य व्यपदेशो भवति । कथम्, 'मिथ्यते हृदयमन्यि-
दिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे'
(मुण्ड० २।२।८) इत्युक्त्वा प्रवीति—'तथा विद्वान्नामरूपाद्विमुक्तः परा-
त्परं पुरुषमुपैति दिव्यम्' (मुण्ड० ३।२।८) इति । ब्रह्मणश्च मुक्तोपसृ-
प्यत्वं प्रसिद्धं शास्त्रे—'यदा सर्वे प्रमुच्यन्ते कामा येऽस्य इति श्रिताः ।
अथ मर्त्योऽमृतो भवत्यत्र ब्रह्म समभ्रुते' (बृह० ४।४।७) इत्येवमादौ ।
प्रधानादीनां तु न कचिन्मुक्तोपसृप्यत्वमस्ति प्रसिद्धम् । अपिच 'तमे-

वैकं जानथ आत्मानमन्या वाचो विमुञ्चथामृतस्यैष सेतुः' इति वावि-
मोक्तपूर्वकं विज्ञेयत्वमिह शुभ्वाद्यायतनस्योच्यते । तत्र श्रुत्यन्तरे ब्रह्मणो
दृष्टम्—'तमेव धीरो विज्ञाय प्रज्ञां कुर्वीत ब्राह्मणः । नानुध्यायाद्ब्रह्म-
न्दान्वाचो विग्लापनं हि तत्' । (बृह० ४।४।२१) इति । तस्मादपि
शुभ्वाद्यायतनं परं ब्रह्म ॥ २ ॥ ^{२५ १}

२७.५ नानुमानमतच्छब्दात् ॥ ३ ॥

यथा ब्रह्मणः प्रतिपादको वैशेषिको हेतुरुक्तो नैवमर्थान्तरस्य वैशे-
षिको हेतुः प्रतिपादकोऽस्तीत्याह । नानुमानिकं सांख्यस्मृतिपरिफल्पितं
प्रधानमिह शुभ्वाद्यायतनत्वेन प्रतिपत्तव्यम् । कस्मात्, अतच्छब्दात् ।
तस्याचेतनस्य प्रधानस्य प्रतिपादकः शब्दस्तच्छब्दः, न तच्छब्दोऽतच्छ-
ब्दः । न ह्यप्राचेतनस्य प्रधानस्य प्रतिपादकः कश्चिच्छब्दोऽस्ति, येनाचेतनं
प्रधानं कारणत्वेनायतनत्वेन वावगम्येत । तद्विपरीतस्य चेतनस्य प्रति-
पादकशब्दोऽत्रास्ति—'यः सर्वज्ञः सर्ववित्' (मुण्ड० १।१।९) इत्यादिः ।
अतएव न वायुरपीह शुभ्वाद्यायतनत्वेनाश्रीयते ॥ ३ ॥

प्राणभृच्च ॥ ४ ॥

यदपि प्राणभृतो विज्ञानात्मन आत्मत्वं चेतनत्वं च संभवति तथा-
प्युपाधिपरिच्छिन्नज्ञानस्य सर्वज्ञत्वाद्यसंभवे सत्यस्माद्देवातच्छब्दात्प्रा-
णभृदपि न शुभ्वाद्यायतनत्वेनाश्रयितव्यः । नचोपाधिपरिच्छिन्नस्या-
विमोः प्राणभृतो शुभ्वाद्यायतनत्वमपि सम्यक्संभवति । पृथग्योगकर-
णमुत्तरार्थम् ॥ ४ ॥

कुतश्च न प्राणभृद्युभ्वाद्यायतनत्वेनाश्रयितव्यः—

भेदव्यपदेशात् ॥ ५ ॥

भेदव्यपदेशश्चेह भवति—'तमेवैकं जानथ आत्मानम्' इति ज्ञेयज्ञा-
तृभावेन । तत्र प्राणभृत्तावन्मुमुक्षुत्वाज्ज्ञाता, परिशेषादात्मशब्दवाच्यं
ब्रह्म ज्ञेयं शुभ्वाद्यायतनमिति गम्यते, न प्राणभृत् ॥ ५ ॥

कुतश्च न प्राणभृद्बुद्ध्याधायतनत्वेनाश्रयितव्यः—

प्रकरणात् ॥ ६ ॥

प्रकरणं चेदं परमात्मनः । 'कस्मिन्नु भगवो विज्ञाते सर्वमिदं विज्ञातं भवति' (सु० १।१।३) इत्येकविज्ञानेन सर्वविज्ञानापेक्षणात् । परमात्मनि हि सर्वात्मके विज्ञाते सर्वमिदं विज्ञातं स्यान्न केवले प्राणभृति ॥ ६ ॥

कुतश्च न प्राणभृद्बुद्ध्याधायतनत्वेनाश्रयितव्यः—

स्थित्यदनाभ्यां च ॥ ७ ॥

बुद्ध्याधायतनं च प्रकृत्य 'द्वा सुपर्णा सयुजा सखाया' (सु० १।१।१) इत्यत्र स्थित्यदने निर्विशेषेते । 'तयोरन्यः पिप्पलं स्वाद्वत्ति' इति कर्मफलाशनं, 'अनभ्रन्न्योऽमिषाकशीति' इत्यौदासीन्येनावस्थानं च । ताभ्यां च स्थित्यदनाभ्यामीश्वरक्षेत्रज्ञौ तत्र गृह्येते । यदि चेश्वरो बुद्ध्याधायतनत्वेन वियक्षितस्ततस्तस्य प्रकृतस्येश्वरस्य क्षेत्रज्ञात्पृथग्वचनमवकल्पते । अन्यथा एप्रकृतवचनमाकस्मिकमसंयद्वं स्यात् । ननु तथापि क्षेत्रज्ञस्येश्वरात्पृथग्वचनमाकस्मिकमेव प्रसज्येत । न । तस्यावियक्षितत्वात् । क्षेत्रज्ञो हि कर्तृत्वेन भोक्तृत्वेन च प्रतिशरीरं बुद्ध्याद्युपाधिसंबद्धो लोकत एव प्रसिद्धो नासौ श्रुत्या तात्पर्येण विवक्ष्यते । ईश्वरस्तु लोकतोऽप्रसिद्धत्वाच्छ्रुत्या तात्पर्येण विवक्ष्यते इति न तस्याकस्मिकं वचनं युक्तम् । 'शुद्धां प्रविष्टावात्मानौ हि' इत्याप्येतदर्शितं 'द्वा सुपर्णा' इत्यस्यामृचीश्वरक्षेत्रज्ञाबुध्यते इति । यदापि पैङ्गुपनिपत्कृतेन व्याख्यानेनास्यामृचि सत्त्वक्षेत्रज्ञाबुध्यते तदापि न विरोधः कश्चित् । कथम् । प्राणभृद्बुद्धिर्घटादिच्छिद्रवत्सत्त्वाद्युपाध्यभिमानित्वेन प्रतिशरीरं गृह्यमाणो बुद्ध्याधायतनं न भवतीति निपिध्यते । यस्तु सर्वशरीरेषूपधाधिमिर्विनोपलक्ष्यते परमात्मैव स भवति । यथा घटादिच्छिद्राणि घटादिभिरुपाधिमिर्विनोपलक्ष्यमाणानि महाकाश एव भवन्ति, तद्वत्प्राणभृतः परस्मादन्यत्वानुपपत्तेः प्रतिपेधो

नोपपद्यते । तस्मात्सत्त्वाद्युपाध्यभिमानिन एव शुभ्वाद्यायतनत्वप्रति-
पेधः । तस्मात्परमेव ब्रह्म शुभ्वाद्यायतनम् । तदेतत् 'अदृश्यत्वादि-
गुणको धर्मोक्तिः' इत्यनेनैव सिद्धम् । तस्यैव हि भूतयोनिवाक्यस्य
मध्य इदं पठितम् 'यस्मिन्द्यौः पृथिवी चान्तरिक्षम्' इति । प्रपञ्चार्थं
तु पुनरुपन्यस्तम् ॥ ७ ॥ २७-५

२६-५

२ भूमाधिकरणम् । सू० ८-९

भूमा संप्रसादादध्युपदेशात् ॥ ८ ॥

इदं समामनन्ति—'भूमा त्वेव विजिज्ञासितव्य इति भूमानं भ-
गवो विजिज्ञास इति । यत्र नान्यत्पश्यति नान्यच्छृणोति नान्यद्वि-
जानाति स भूमाऽथ यत्रान्यत्पश्यत्यन्यच्छृणोत्यन्यद्विजानाति तदल्पम्'
(छा० ७।२३, २४) इत्यादि । तत्र संशयः—किं प्राणो भूमा
स्यादाहोऽस्ति परमात्मेति । कुतः संशयः । भूमेति तावद्बहुत्वमभिधी-
यते, 'बहोर्लोपो भू च बहोः' (पा० ६।४।१५८) इति भूमशब्दस्य
भावप्रत्ययान्ततास्तरणात् । किमात्मकं पुनस्तद्बहुत्वमिति विशेषाका-
ङ्क्षायां 'प्राणो वा आज्ञाया भूयान्' (छा० ७।१५।१) इति संनिधा-
नात्प्राणो भूमेति प्रतिभाति । तथा 'श्रुतं ह्येव मे भगवद्दृशेभ्यस्तारति
शोकमात्मविदिति सोऽहं भगवः शोचामि तं मा भगवाब्दशोकस्य पारं
तारयतु' (छा० ७।१।३) इति प्रकरणोत्थानात्परमात्मा भूमेत्यपि
प्रतिभाति । तत्र कस्योपादानं न्याय्यं कस्य वा हानमिति भवति
संशयः । किं तावत्प्राप्तम् । प्राणो भूमेति । कस्मात् । भूयःप्रभप्रति-
वचनपरम्परादर्शनात् । यथा हि 'अस्ति भगवो नाम्नो भूयः' इति,
'वाग्वाव नाम्नो भूयसी' इति । तथा 'अस्ति भगवो वाचो भूयः' इति,
'मनो वाव वाचो भूयः' इति च नामादिभ्यो ह्य प्राणाद्भूयःप्रभप्रति-
वचनप्रवाहः प्रवृत्तः । नैवं प्राणात्परं भूयःप्रभप्रतिवचनं दृश्यते—ऽस्ति
भगवः प्राणाद्भूय इत्यदो वाव प्राणाद्भूय इति । प्राणमेव तु नामादिभ्य

आशान्तेभ्यो भूयांसं 'प्राणो वा आशाया भूयान्' इत्यादिना सप्रपञ्चमुक्त्वा, प्राणदर्शिनश्चातिवादित्वम्—'अतिवायसीत्यतिवाद्यस्मीति भूयान्नापहुवीत', इत्यभ्यनुज्ञाय 'एष तु वा अतिवदति यः सत्येनातिवदति' इति प्राणव्रतमतिवादित्वमनुकुर्यापरित्यज्यैव प्राणं सत्यादिपरम्परया भूमानमवतारयन्प्राणमेव भूमानं मन्यत इति गम्यते । कथं पुनः प्राणे भूमनि व्याख्यायमाने 'यत्र नान्यत्पश्यति' इत्येतद्भूम्नो लक्षणपरं वचनं व्याख्यायेतेति । उच्यते—सुपुत्यवस्थायां प्राणप्रक्षेपकरणेषु दर्शनादिव्यवहारनिवृत्तिदर्शनात्संभवति प्राणस्यापि 'यत्र नान्यत्पश्यति' इत्येतल्लक्षणम् । तथाच श्रुतिः 'न शृणोति न पश्यति' इत्यादिना सर्वकरणव्यापारप्रत्यस्तमयरूपां सुपुत्यवस्थामुक्त्वा 'प्राणामय एवैतस्मिन्पुरे जाग्रति' (प्र० ४।२।३) इति तस्यामेवावस्थायां पञ्चवृत्तेः प्राणस्य जागरणं ब्रुवती प्राणप्रधानां सुपुत्यवस्थां वर्शयति । यच्चैतद्भूम्नः सुखत्वं श्रुतम्—'यो वै भूमा तत्सुखम्' (छा० ७।२।३) इति, तदप्यविरुद्धम् । 'अत्रैव देवः स्वप्नात् पश्यत्यथ यदेतस्मिन्शरीरे सुखं भवति' (प्र० ४।६) इति सुपुत्यवस्थायामेव सुखश्रवणात् । यच्च 'यो वै भूमा तदमृतम्' (छा० ७।२।४।१) इति, तदपि प्राणस्याविरुद्धं, 'प्राणो वा अमृतम्' (कौ० ३।२) इति श्रुतेः । कथं पुनः प्राणं भूमानं मन्यमानस्य 'तरति शोकमात्मवित्' इत्यात्मविविदिपया प्रकरणस्योत्थानमुपपद्यते । प्राण एवेहात्मा विवक्षित इति भूमः । तथाहि—'प्राणो ह पिता प्राणो माता प्राणो भ्राता प्राणः स्वसा प्राण आचार्यः प्राणो आक्षणः' (छा० ७।१।५।१) इति प्राणमेव सर्वात्मानं करोति । 'यथा वा अरा गाभौ समर्पिता एवमस्मिन्प्राणे सर्वं समर्पितम्' इति च सर्वात्मत्वारनाभिनिदर्शनाभ्यां च संभवति वैपुल्यात्मिका भूमरूपता प्राणस्य । तस्मात्प्राणो भूमेत्येवं प्राप्तम् । तत्र इदमुच्यते—परमात्मैवेह भूमा भवितुमर्हति न प्राणः । कस्यात् । संप्रसादादध्युपदेशात् ।

संप्रसाद इति सुपुत्रं स्थानमुच्यते, सम्यक्प्रसीदत्यस्मिन्निति निर्वचनात् ।
 घृहदारण्यके च स्वप्नजागरितस्थानाभ्यां सह पाठात् तस्यां च संप्रसा-
 दावस्थायां प्राणो जागर्तीति प्राणोऽत्र संप्रसादोऽभिप्रेयते । प्राणादूर्ध्वं
 भूमौ उपदिश्यमानत्वादित्यर्थः । प्राण एव चेद्भूमा स्यात्स एव तस्मादूर्ध्व-
 मुपदिश्येतेत्यश्लिष्टमेवेतत्स्यात् । नहि नामैव नाम्नो भूय इति नाम्न
 ऊर्ध्वमुपदिष्टम् । किं तर्हि नाम्नोऽन्यदर्थान्तरमुपदिष्टं वागाख्यम्—
 'वाग्वाव नाम्नो भूयसी' इति । तथा वागादिभ्योऽप्या प्राणादर्थान्तर-
 मेव तत्र तत्रोर्ध्वमुपदिष्टम् । तद्वत्प्राणादूर्ध्वमुपदिश्यमानो भूमा प्राणा-
 दर्थान्तरभूतो भवितुमर्हति । नन्विह नास्ति प्रभोऽस्ति भगवः प्राणा-
 न्नूय इति, नापि प्रतिवचनमस्ति प्राणाद्वाव भूयोऽस्तीति, कथं प्राणा-
 दधि भूमोपदिश्यत इत्युच्यते । प्राणविषयमेव चातिवादित्वमुत्तरत्रा-
 नुक्त्यमाणं पश्यामः—'एष तु वा अतिवदति यः सत्येनातिवदति'
 इति । तस्मान्नास्ति प्राणादध्युपदेश इति । अत्रोच्यते—न चावत्प्राण-
 विषयस्यैवातिवादित्वस्यैतदनुकर्षणमिति शक्यं वक्तुं, विशेषवादात् 'यः
 सत्येनातिवदति' इति । ननु विशेषवादोऽप्ययं प्राणविषय एव भविष्यति ।
 कथम् । यथैषोऽग्निहोत्री यः सत्यं वदतीत्युक्ते न सत्यवदनेनाग्निहोत्रित्वं,
 केन तर्हि, अग्निहोत्रेणैव । सत्यवदनं त्वग्निहोत्रिणो विशेष उच्यते ।
 तथा 'एष तु वा अतिवदति यः सत्येनातिवदति' इत्युक्ते न सत्यवद-
 नेनातिवादित्वम्, केन तर्हि, प्रकृतेन प्राणविज्ञानेनैव । सत्यवदनं तु
 प्राणविदो विशेषो विवक्ष्यत इति । नेति भूमः । श्रुत्यर्थपरित्यागप्रसङ्गात् ।
 श्रुत्या ह्यत्र सत्यवदनेनातिवादित्वं प्रतीयते—'यः सत्येनातिवदति
 सोऽतिवदति' इति । नात्र प्राणविज्ञानस्य संकीर्तनमस्ति । प्रकर-
 णाच्च प्राणविज्ञानं संबध्येत । तत्र प्रकरणानुरोधेन श्रुतिः
 परित्यक्ता स्यात् । प्रकृतव्यावृत्त्यर्थश्च तुशब्दो न संगच्छते 'एष
 तु वा अतिवदति' इति । 'सत्यं त्वेव विजिज्ञासितव्यम्' (छा०

७।१६) इति च प्रयत्नान्तरकरणमर्यान्तरविवक्षां सूचयति । तस्माद्यथै-
कवेदप्रशंसायां प्रकृतायामेव तु महान्नाहणो यद्यतुरो वेदानधीत
इत्येकवेदेभ्योऽर्थान्तरभूतश्चतुर्वेदः प्रशस्यते तादृगेतद्दृष्टव्यम् । नच
प्रभप्रतिवचनरूपयैवार्थान्तरविवक्षया भवितव्यमिति नियमोऽस्ति ।
प्रकृतसंबन्धासंभवकारितत्वादर्थान्तरविवक्षायाः । तत्र प्राणान्तमनु-
शासनं श्रुत्वा तूर्णीभूतं नारदं स्वयमेव सनत्कुमारो व्युत्पादयति ।
यत्प्राणविज्ञानेन विकारानृतविषयेणातिवादित्वमनतिवादित्वमेव तत् 'एष
तु वा अतिवदति यः सत्येनातिवदति' इति । तत्र सत्यमिति परं
ब्रह्मोच्यते, परमार्थरूपत्वात् । 'सत्यं ज्ञानमनन्तं ब्रह्म' (तै० २।१)
इति च ध्रुवन्तरात् । तथा व्युत्पादिताय नारदाय 'सोऽहं भगवः
सत्येनातिवदानि' इत्येवं प्रवृत्ताय विज्ञानादिसाधनपरम्परया भूमान-
मुपदिशति । तत्र यत्प्राणादधि सत्यं वक्तव्यं प्रतिज्ञातं तदेवेह भूमे-
त्युच्यते इति गम्यते । तस्मादस्ति प्राणादधि भूम्न उपदेश इत्यतः
प्राणादन्यः परमात्मा भूमा भवितुमर्हति । एवं चेहात्मविविदिषया प्रक-
रणस्योत्थानमुपपन्नं भविष्यति । प्राण एवेहात्मा विवक्षित इत्येतदपि
नोपपद्यते । नहि प्राणस्य मुख्यत्वा दृष्ट्यात्मत्वमस्ति । (नचान्यत्र
परमात्मज्ञानाच्छोकविनिवृत्तिरस्ति, 'नान्यः पन्था विद्यतेऽयनाय'
(श्वे० ६।१५) इति ध्रुवन्तरात्) । 'तं मा भगवान्शोकस्य पारं
तारयतु' (छा० ७।१।२) इति चोपक्रम्योपसंहरति—'तस्मै मृदित-
कपायाय तमसः पारं दर्शयति भगवान्सनत्कुमारः' (छा० ७।२६।२)
इति । तम् इति शोकादिकारणमविवक्ष्यते । प्राणान्ते चानुशासने
न प्राणस्यान्यायसत्त्वोच्येत । 'आत्मतः प्राणः' (छा० ७।२६।१)
इति च ब्राह्मणम् । प्रकरणान्ते परमात्मविवक्षा भविष्यति, भूमा
तु प्राण एवेति चेत्, न । 'स भगवः कस्मिन्प्रतिष्ठित इति स्वे महिम्नि'
(छा० ७।२४।१) इत्यादिना भूम्न एवा प्रकरणसमाप्तेरनुकर्षणात् । वैपु-
ल्यात्मिका च भूमरूपता सर्वकारणत्वात्परमात्मनः सुतरामुपपद्यते ॥ ८ ॥

धर्मोपपत्तेश्च ॥ ९ ॥

(अपिच ये भूम्नि श्रूयन्ते धर्मास्तो परमात्मन्युपपद्यन्ते । 'यत्र नान्यत्पश्यति नान्यच्छृणोति नान्यद्विजानाति स भूमा' इति दर्शनादिव्यवहाराभावं भूमन्यवगमयति । परमात्मनि चायं दर्शनादिव्यवहाराभावोऽवगतः । 'यत्र त्वस्य सर्वमात्मैवाभूत्तत्केन क पश्येत्' (बृ० ४।५।१५) इत्यादिश्रुत्यन्तरात् ॥ योऽप्यसौ सुपुत्रावस्थाय दर्शनादिव्यवहाराभावात् उक्तः सोऽप्यात्मन एवासङ्गत्वविवक्षयोक्तो न प्राणस्यभावविश्रयः, परमात्मप्रकरणात् । यदपि तस्यामवस्थाय सुखमुक्तं, तदप्यात्मन एव सुखरूपत्वविवक्षयोक्तम् । यत आह— 'एषोऽस्य परम आनन्द एतस्यैवानन्दस्यान्यानि भूतानि मात्रानुपजीवन्ति' (बृ० ४।३।३२) इति । इहापि 'यो वै भूमा तत्सुखं नात्मे सुखमस्ति भूमैव सुखम्' इति सामयसुखनिराकरणेन ब्रह्मैव सुखं भूमानं दर्शयति । 'यो वै भूमा तदमृतम्' इत्यमृतत्वमपीह श्रूयमाणं परमकारणं गमयति । विकाराणाममृतत्वस्यापेक्षिकत्वात्, 'अतोऽन्य-वैर्तम्' (बृ० ३।४।२) इति च श्रुत्यन्तरात् । तथाच सत्यत्व स्वमहिम-प्रतिष्ठितत्वं सर्वगतत्वं सर्वात्मत्वमिति चैते धर्माः श्रूयमाणाः परमात्मन्येवोपपद्यन्ते नान्यत्र । तस्माद्भूमा परमात्मेति सिद्धम् ॥ ९ ॥ १९ १

३ अक्षराधिकरणम् । सू० १०-१२

अक्षरमन्वरान्तघृतेः ॥ १० ॥

'कस्मिन्नु सत्त्वाकाश ओतश्च प्रोतश्चेति । स होवाचैतद्वै तदक्षर गार्गि ब्राह्मणा अभिवदन्त्यखूलमनणु' (बृ० ३।८।७,८) इत्यादि श्रूयते । तत्र सशयः—किमक्षरशब्देन वर्ण उच्यते किंवा परमेश्वर इति । तत्राक्षरसमाश्रय इत्यादावक्षरशब्दस्य वर्णं प्रसिद्धत्वात् प्रसिद्धातिरुमस्य चायुक्तत्वात्, 'ॐकार एवेदं सर्वम्' (छा० २।२३।३)

१ उक्तो न शृणोतीत्यादिना । २ आगयेन ॥ खेन सहित सामयम् । ३ आर्त नश्वरम् । ४ 'रुद्धिर्योगमपहरति' इति न्यायेनाह प्रसिद्धीति । ५

इत्यादौ च शुचन्तरे वर्णस्याप्युपासत्त्वेन 'सर्वात्मकत्वावधारणात्, वर्ण एवाक्षरशब्द इति, एवं प्राप्ते उच्यते—पर एवात्माऽक्षरशब्द-
वाच्यः । कस्मान् । अम्वरान्तधृतेः—पृथिव्यादेराकाशान्तस्य विकार-
जातस्य धारणात् । तत्र हि पृथिव्यादेः समस्तविकारजातस्य कालत्र-
यविभक्तस्य 'आकाश एव तदोतं च प्रोतं च' इत्याकाशे प्रतिष्ठित-
त्वमुक्त्वा 'कस्मिन्नु सत्त्वाकाश ओतश्च प्रोतश्च' इत्यनेन प्रश्नेनेदम-
क्षरमवधारितम् । तथाचोपसंहृतम्—'एतस्मिन्नु सत्त्वक्षरे गार्ग्यो-
काश ओतश्च प्रोतश्च' इति । नचेयमम्वरान्तधृतिर्ब्रह्मणोऽन्यत्र संभ-
वति । यदपि 'अक्षर एवेदं सर्वम्' इति तदपि ब्रह्मप्रतिपत्तिसाधन-
त्वात्तुल्यं द्रष्टव्यम् । तस्मान्न क्षरत्वमुते चेति नित्यत्वव्यापित्वाभ्या-
मक्षरं परमेव ब्रह्म ॥ १० ॥

'स्वादेतन् कार्यस्य चेत्कारणाधीनत्वमम्वरान्तधृतिरभ्युपगम्यते,
प्रधानकारणवादिनोऽपीयमुपपद्यते । कथमम्वरान्तधृतेर्ब्रह्मत्वप्रतिपत्तिः ।
अत उत्तरं पठति—

सा च प्रशासनात् ॥ ११ ॥

सा चाम्वरान्तधृतिः परमेश्वरस्यैव कर्म । कस्मात् । प्रशासनात् ।
प्रशासनं हीदृ श्रूयते—'एतस्य वा अक्षरस्य प्रशासने गार्गी सूर्या-
चन्द्रमसौ विधृतौ तिष्ठतः' (बृ० ३।८।९) इत्यादि । प्रशासनं च
परमेश्वर कर्म । नाचेतनस्य प्रधानस्य प्रशासनं भवति । न ह्यचेत-
नानां घटादिकारणानां सृष्टादीनां घटादिविपर्यं प्रशासनमस्ति ॥ ११ ॥

अन्यभावव्यावृत्तेश्च ॥ १२ ॥

अन्यभावव्यावृत्तेश्च कारणाद्ब्रह्मैवाक्षरशब्दवाच्यम् । तस्यैवाम्व-
रान्तधृतिः कर्म नान्यस्य कस्य चित् । किमिदमन्यभावव्यावृत्तिरिति ।
अन्यस्य भावोऽन्यभावस्तस्माद्व्यावृत्तिरन्यभावव्यावृत्तिरिति । एतदुक्तं
भवति—यदन्यद्ब्रह्मणोऽक्षरशब्दवाच्यमिहाशङ्क्यते तद्भावादिदमम्वरा-
न्तविधारणमक्षरं व्यावर्तयति धृतिः—'तद्वा एतदक्षरं गार्ग्यदृष्टं द्रष्टु-

श्रुतं श्रोत्रमतं मच्चविज्ञातं विज्ञातृ' (बृ० ३।८।११) इति । तत्रादृष्ट-
त्वादिव्यपदेशः प्रधानस्यापि संभवति । द्रष्टृत्वादिव्यपदेशस्तु न संभ-
वत्यचेतनत्वात् । तथा 'नान्यदतोऽस्ति द्रष्टृ नान्यदतोऽस्ति श्रोतृ नान्ये-
दतोऽस्ति मन्त्र नान्यदतोऽस्ति विज्ञातृ' इत्यात्मभेदप्रतिषेधात् न शारी-
रस्याप्युपाधिमतोऽक्षरशब्दवाच्यत्वम् । 'अचक्षुष्कमश्रोत्रमवागमनः'
(बृ० ३।८।८) इति चोपाधिमत्ताप्रतिषेधात् । नहि निरुपाधिकः
शारीरो नाम भवति । तस्मात्परमेव प्रज्ञाक्षरमिति निश्चयः ॥ १२ ॥

४ ईक्षतिकर्मव्यपदेशाधिकरणम् । सू० १३

ईक्षतिकर्मव्यपदेशात्सः ॥ १३ ॥

'एतद्वै सत्यकाम परं चापरं च ब्रह्म यदोकारस्तस्माद्विद्वानेतेनैवाय-
तनेनैकतरमन्वेति' इति प्रकृत्य श्रूयते—'यः पुनरेतं त्रिमात्रेणोमित्ये-
तेनैवाक्षरेण परं पुरुषमभिध्यायीत' (प्र० ५।२, ५) इति । किम-
स्मिन्वाक्ये परं ब्रह्मभिध्यातव्यमुपदिश्यते आहोस्विदपरमिति । एते-
नैवायतनेन परमपरं चैकतरमन्वेतीति प्रकृतत्वासंशयः । तत्रापरमिदं
ब्रह्मेति प्राप्तम् । कस्मात् । 'स तेजसि सूर्ये संपन्नः' 'स सामभिरुच्ची-
यते ब्रह्मलोकम्' इति च तद्विदो देशपरिच्छिन्नस्य फलस्योच्यमानत्वात् ।
नहि परब्रह्मविदेशपरिच्छिन्नं फलमभुवीतेति युक्तम्, सर्वगतत्वात्परस्य
ब्रह्मणः । नन्वपरब्रह्मपरिग्रहे परं पुरुषमिति विशेषणं नोपपद्यते । नैप
द्वोपः । पिण्डापेक्षया प्राणस्य परत्वोपपत्तेः । इत्येवं प्राप्तेऽभिधीयते—
(१०) परमेव ब्रह्महाभिध्यातव्यमुपदिश्यते । कस्मात् । ईक्षतिकर्मव्यपदेशात् ।
ईक्षतिर्दर्शनम् । दर्शनेन व्याप्यमीक्षतिकर्म । ईक्षतिकर्मत्वेनास्याभि-
ध्यातव्यस्य पुरुषस्य वाक्यशेषे व्यपदेशो भवति—'स एतस्माज्जीव-
घनात्परात्परं पुरिशयं पुरुषमीक्षते' इति । तत्राभिध्यायतेरतथाभूतमपि
वस्तु कर्म भवति । मनोरथकल्पितस्याप्यभिध्यायतिकर्मत्वात् ।

१ परं निर्विशेषम्, अपरं कार्यम्, आयतनेन प्राप्तिसाधनेन, अन्वेति प्राप्नोति ।

२ अपरं ब्रह्म हिरण्यगर्भः । ३ पिण्डः स्थूलो विराट् तदपेक्षया सूक्ष्मस्य परत्वमिति
समाध्ययः । ४ व्याप्यं विषयः ।

ईक्षतेस्तु तथाभूतमेव वस्तु लोके कर्म दृष्टमित्यतः परमात्मैवायं सम्य-
 ःदर्शनविषयभूत ईक्षतिकर्मत्वेन व्यपदिष्ट इति गम्यते । स एव चेह
 परपुरुषशब्दाभ्यामभिध्यातव्यः प्रत्यभिज्ञायते । नन्वभिध्याने परः
 पुरुष उक्तः, ईक्षणे तु परात्परः, कथमितर इतरत्र प्रत्यभिज्ञायते इति ।
 अत्रोच्यते—परपुरुषशब्दौ तावदुभयत्र साधारणौ । नचात्र जीवघन-
 शब्देन प्रकृतोऽभिध्यातव्यः परः पुरुषः परामृश्यते, येन तस्मात्परा-
 परोऽयमीक्षितव्यः पुरुषोऽन्यः स्यात् । कस्मैर्हि जीवघन इति ।
 उच्यते—घनो भूतिः । जीवलक्षणो घनो जीवघनः । सैन्धवखिल्यवयः
 परमात्मनो जीवरूपः खिल्यभाव उपाधिकृतः परश्च विषयेन्द्रियेभ्यः
 सोऽन जीवघन इति । अपर आह—‘स सामभिरुन्नीयते ब्रह्मलोकम्’
 इत्यतीतानन्तरवाक्यनिर्दिष्टो यो ब्रह्मलोकः परश्च लोकान्तरेभ्यः सोऽन
 जीवघन इत्युच्यते । जीवानां हि सर्वेषां करणपरिवृत्तानां सर्वकरणा-
 त्मनि हिरण्यगर्भे ब्रह्मलोकनिवासिनि संघातोपपत्तेर्भवति ब्रह्मलोको
 जीवघनः । तस्मात्परो यः परमात्मेक्षणकर्मभूतः स एवाभिध्यानेऽपि
 कर्मभूत इति गम्यते । परं पुरुषमिति च विशेषणं परमात्मपरिग्रह
 एवावकल्पते । परो हि पुरुषः परमात्मैव भवति यस्मात्परं किञ्चिदन्य-
 नास्ति, ‘पुरुषान्न परं किञ्चित्सा काष्ठा सा परा गतिः’ इति च श्रुत्य-
 न्तरात् । ‘परं चापरं च ब्रह्म यदोकारः’ इति च विभक्त्यानन्तरमो-
 कारेण परं पुरुषमभिध्यातव्यं ब्रुवन्परमेव ब्रह्म परं पुरुषं गमयति ।
 ‘यथा पैदोदरस्तत्रा विनिर्मुच्यते एवं ह वै स पाप्मना विनिर्मुच्यते’
 इति पाप्मविनिर्मोकफलवचनं परमात्मानसिद्धामभिध्यातव्यं सूचयति ।
 अथ यदुक्तं परमात्माभिध्यायिनो न देशपरिच्छिन्नफलं युज्यते इति ।
 अत्रोच्यते—त्रिमात्रेणोकारेणालम्बनेन परमात्मानमभिध्यायतः फलं
 ब्रह्मलोकप्राप्तिः क्रमेण च सम्यग्दर्शनोत्पत्तिरिति क्रममुत्पत्तिभिर्नोपमे-
 तद्भविष्यतीत्यदोषः ॥ १३ ॥

८॥६ ५ दहराधिकरणम् । सू० १४-२१

दहर उत्तरेभ्यः ॥ १४ ॥

‘अथ यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तरा-
काशस्तस्मिन्यदन्तस्तदन्वेष्टव्यं तद्वाव विजिज्ञासितव्यम्’ (छा० ८।१।१)
इत्यादिवाक्यं समान्नायते । तत्र योऽयं दहरे हृदयपुण्डरीके दहर
आकाशः^१ श्रुतः स किं भूताकाशोऽथवा विज्ञानात्माऽऽथवा परमात्मेति
संशय्यते । कुतः संशयः । आकाशब्रह्मपुरशब्दाभ्याम् । आकाश-
शब्दो ह्ययं भूताकाशे परस्मिन् प्रयुज्यमानो दृश्यते । तत्र किं भूता-
काश एव दहरः स्यात्किंवा पर इति संशयः । यथा ब्रह्मपुरमिति किं
जीवोऽत्र ब्रह्मनामा तस्येदं पुरं शरीरं ब्रह्मपुरम्, अथवा परस्यैव ब्रह्मणः
पुरं ब्रह्मपुरमिति । तत्र जीवस्य परस्य वान्यतरस्य पुरस्वामिनो दह-
राकाशत्वे संशयः । तत्राकाशशब्दस्य भूताकाशे रूढत्वाद्भूताकाश
एव दहरशब्द इति प्राप्तम् । तस्य च दहरायतनापेक्षया दहरत्वम् ।
‘द्यावान्वा अयमाकाशस्तावानेपोऽन्तर्हृदये आकाशः’ इति च बाह्या-
भ्यन्तरभावकृतभेदस्योपमानोपमेयभावः, द्यावापृथिव्यादि च तस्मि-
न्नन्तः समाहितं, अवकाशात्मनाकाशस्यैकत्वात्, अथवा जीवो दहर
इति प्राप्तम्, ब्रह्मपुरशब्दात् । जीवस्य हीदं पुरं सच्छरीरं ब्रह्मपुरमि-
त्युच्यते । तस्य स्वकर्मणोपार्जितत्वात् । भूतया च तस्य ब्रह्मशब्दा-
च्यत्वम् । नहि परस्य ब्रह्मणः शरीरेण स्वस्वामिभावः संबन्धोऽस्ति ।
तत्र पुरस्वामिनः पुरैकदेशेऽवस्थानं दृष्टं यथा राज्ञः । मनउपाधिकश्च
जीवः, मनश्च प्रायेण हृदये प्रतिष्ठितमित्यतो जीवस्यैवेदं हृदयेऽन्तरव-
स्थानं स्यात् । दहरत्वमपि तस्यैव आरामोपमितत्वादवकल्पते । आका-
शोपमितत्वादि च ब्रह्माभेदविवक्षया भविष्यति । नचात्र दहरस्याका-
शस्यान्वेष्टव्यत्वं विजिज्ञासितव्यत्वं च श्रूयते । ‘तस्मिन्यदन्तः’ इति पर-

१ ब्रह्मपुरं शरीरं, दहरं वृक्षं, पुण्डरीकं तदाकारत्वात्प्रकृतं हृदयमेव । तत्र परस्य
सनिधेर्वैश्वानरः । २ भूतया चैतन्यगुणयोगेन ।

विशेषणत्वेनोपादानादिति । अत उत्तरं ब्रूमः—परमेश्वर एवात्र दहरा-
काशो भवितुमर्हति न भूताकाशो जीवो वा । कस्मात् । 'उत्तरेभ्यो
वाक्यशेषगतेभ्यो हेतुभ्यः । तथाहि—अन्वेष्टव्यतया विहितस्य दहरस्या-
काशस्य 'तं चेद्द्रव्युः' इत्युपक्रम्य 'किं तदत्र विद्यते यदन्वेष्टव्यं यद्वाव
विजिज्ञासितव्यम्' इत्येवमाक्षेपपूर्वकं प्रतिसमाधानवचनं भवति । 'स
ब्रूयाद्यावान्वा अयमाकाशस्तावानेपोऽन्तर्हृदये आकाश उभे अस्मिन्धा-
वापृथिवी अन्तरेव समाहिते' (छा० ८।१।३) इत्यादि । तत्र पुण्ड-
रीकदहरत्वेन प्राप्तदहरत्वस्याकाशस्य प्रसिद्धाकाशोपम्येन दहरत्वं निव-
र्तयन्भूताकाशत्वं दहरस्याकाशस्य निवर्तयतीति गम्यते । यद्यप्याकाश-
शब्दो भूताकाशे रूढस्तथापि तेनैव तस्योपमा नोपपद्यत इति भूताकाश-
शब्दो निवर्तिता भवति । नन्वेकस्याप्याकाशस्य बाह्याभ्यन्तरत्वकल्पि-
तेन भेदेनोपमानोपमेयभावः संभवतीत्युक्तम् । नैवं संभवति । अग-
तिष्ठा हीयं गतिः, यत्कारूपनिकभेदाश्रयणम् । अपिच कल्पयित्वापि
भेदमुपमानोपमेयभावं वर्णयतः परिच्छिन्नस्यादभ्यन्तराकाशस्य न बा-
ह्याकाशपरिमाणत्वमुपपद्येत । ननु परमेश्वरस्यापि 'ज्यायानाकाशात्'
(शत० ब्रा० १०।६।३।२) इति श्रुत्यन्तराश्रयाकाशपरिमाणत्वमुपपद्यते ।
नेय दोषः । पुण्डरीकवेष्टनप्राप्तदहरत्वनिवृत्तिपरत्वाद्वाक्यस्य न तावत्त्व-
प्रतिपादनपरत्वम् । उभयप्रतिपादने हि वाक्यं भिद्येत । नच कल्पित-
भेदे पुण्डरीकवेष्टित आकाशैकदेशे द्यावापृथिव्यादीनामन्तःसमाधान-
मुपपद्यते । 'एष आत्मापहतपाप्मा विजरो विमृत्युर्विशोको विर्जिघ-
त्सोऽपिपासः सत्यनामः सत्यसंकल्पः' इति चात्मत्वापहतपाप्मत्वा-
दयश्च गुणा न भूताकाशे संभवन्ति । यद्यप्यात्मशब्दो जीवे संभवति
तथापीतरेभ्यः कारणेभ्यो जीवाशब्दापि निवर्तिता भवति । नह्युपाधिपरि-
च्छिन्नस्याराप्रोपमितस्य जीवस्य पुण्डरीकवेष्टनकृतं दहरत्वं शक्यं निवर्तयि-
तुम् । ब्रह्माभेदविवक्षया जीवस्य सर्वगतत्वादि विवक्ष्येतेति चेत् । यदात्म-

तया जीवस्य सर्वगतत्वादि विवक्ष्येत तस्यैव ब्रह्मणः साक्षात्सर्वगतत्वादि विवक्ष्यतामिति युक्तम् । यदप्युक्तं ब्रह्मपुरमिति जीवेन परस्योपलक्षितत्वाद्वाह इव जीवस्यैवेदं पुरस्वामिनः पुरैकदेशवर्तित्वमस्त्विति । अत्र ब्रूमः—परस्यैवेदं ब्रह्मणः पुरं सच्छरीरं ब्रह्मपुरमित्युच्यते, ब्रह्मशब्दस्य तस्मिन्मुह्यत्वात् । तस्याप्यस्ति पुरेणानेन संबन्धः, उपलब्ध्यधिष्ठानत्वात् । ‘स एतस्माज्जीवघनात्परात्परं पुरिशयं पुरुषमीक्षते’ (प्र० ५।५) ‘स वा अयं पुरुषः सर्वासु पूर्वं पुरिशयः’ (वृ० २।५।१८) इत्यादिश्रुतिभ्यः । अथवा जीवपुरे एवास्मिन्ब्रह्म संनिहितमुपलक्ष्यते । यथा शालग्रामे विष्णुः संनिहित इति तद्वत् । ‘तद्यथेह कर्मचितो लोकः क्षीयत एवमेवायुत्र पुण्यचितो लोकः क्षीयते’ (छा० ८।१।६) इति च कर्मणामन्तर्गतकलत्वमुक्त्वा ‘अथ य इहात्मानमनुविद्य प्रजन्त्येतांश्च सत्यान्कामांस्तेषां सर्वेषु लोकेषु कामचारो भवति’ इति प्रकृतदहुराकाशविज्ञानस्यानन्तफलत्वं यदन्परमात्मत्वमस्य सूचयति । यदप्येतदुक्तं, न दहुरस्याकाशस्यान्वेष्टव्यत्वं विजिज्ञासितव्यत्वं च श्रुतं, परविशेषणत्वेनोपादानादिति, अत्र ब्रूमः—यद्याकाशो नान्वेष्टव्यत्वेनोक्तः स्यात् ‘यावान्वा अयमाकाशस्तावानेपोऽन्तर्हृदय आकाशः’ इत्याद्याकाशस्वरूपप्रदर्शनं नोपयुज्यते^१ । नन्वेतदप्यन्तर्धर्तित्वस्तु सद्भावप्रदर्शनायैव प्रदर्श्यते । ‘तं चेद्भूयुर्यदिदमस्मिन्ब्रह्मपुरे दहर पुण्डरीकं वेश्म दहरोऽस्मिन्नन्तराकाशः किं तदत्र विद्यते यदन्वेष्टव्यं यद्वाव विजिज्ञासितव्यम्’ इत्याक्षिप्य परिहारान्तर आकाशौपम्योपक्रमेण द्यावापृथिव्यादीनामन्तःसमाहितत्वदर्शनात् । नैतदेवम् । एवं हि सति यदन्तःसमाहितं द्यावापृथिव्यादि तदन्वेष्टव्यं विजिज्ञासितव्यं चोक्तं स्यात् । तत्र वाक्यशेषो नोपपद्येत । ‘अस्मिन्वामाः समाहिताः’ ‘एष आत्माऽपहृतपाप्मा’ इति हि प्रकृतं द्यावापृथिव्यादिसमाधानाधारमाकाशमाकृत्य^२ ‘अथ य इहात्मानमनुविद्य प्रजन्त्येतांश्च सत्यान्कामान्’ इति समुच्चयार्थेन यदन्वेदनात्मानं कामा-

१ पूर्वं शरीरेषु, पुरि हृदये वा शेषे इति पुरुष । २ अनुविद्य ध्यानेनानुभूय ।

३ समाहिताः प्रतिष्ठिताः ।

धारमाश्रितांश्च कामान्विश्लेषान्वाक्यशेषो दर्शयति । तस्माद्वाक्योपक्रमेऽपि दहर एवाकाशो हृदयपुण्डरीकाधिष्ठानः सहान्तःस्थैः समाहितैः पृथिव्यादिभिः सलैश्च कामैर्विश्लेष उक्त इति गम्यते । स चोक्तेभ्यो हेतुभ्यः परमेश्वर इति ॥ १४ ॥

गतिशब्दाभ्यां तथाहि दृष्टं लिङ्गं च ॥ १५ ॥

दहरः परमेश्वर उत्तरेभ्यो हेतुभ्य इत्युक्तम् । त एवोत्तरे हेतव इक्षानीं प्रपञ्चयन्ते । इतश्च परमेश्वर एव दहरः, यस्माद्दहरवाक्यशेषे परमेश्वरस्यैव प्रतिपादको गतिशब्दो भवतः—‘इमाः सर्गाः प्रजा अहरहर्गच्छन्त्य एतं ब्रह्मलोकं न विन्दन्ति’ (छा० ८।१।२) इति । तत्र प्रकृतं दहरं ब्रह्मलोकशब्देनाभिधाय तद्विषया गतिः प्रजाशब्दवाच्यानां जीवानामभिधीयमाना दहरस्य ब्रह्मतां गमयति । तथा अहरहर्जीवानां सुपुत्रावस्थार्यां ब्रह्मविषयं गमनं दृष्टं श्रुत्यन्तरे—‘सता सौम्य तदा संपन्नो भवति’ (छा० ६।८।१) इत्येवमादौ । लोकेऽपि किल गाढं सुपुत्रमाचक्षते ब्रह्मीभूतो ब्रह्मतां गत इति । तथा ब्रह्मलोकशब्दोऽपि प्रकृते दहरे प्रयुज्यमानो जीवभूताकाशशङ्कां निवर्तयन्ब्रह्मतामस्य गमयति । ननु कमलासनलोकमपि ब्रह्मलोकशब्दो गमयेत् । गमयेद्यदि ब्रह्मणो लोक इति पट्टीसमासवृत्त्या व्युत्पाद्येत । सामानाधिकरण्यवृत्त्या तु व्युत्पाद्यमानो ब्रह्मैव लोको ब्रह्मलोक इति परमेव ब्रह्म गमयिष्यति । एतदेव चाहरहर्ब्रह्मलोकगमनं दृष्टं ब्रह्मलोकशब्दस्य सामानाधिकरण्य-पृथिपरिग्रहे लिङ्गम् । नह्यहरहरिमाः प्रजाः कार्यब्रह्मलोकं सत्यलोकाख्यं गच्छन्तीति शक्यं कल्पयितुम् ॥ १५ ॥

धृतेश्च महिम्नोऽस्यास्मिन्नपलब्धेः ॥ १६ ॥

धृतेश्च हेतोः परमेश्वर एवायं दहरः । कथम् । ‘दहरोऽस्मिन्नन्तराकाशः’ इति हि प्रकृत्याकाशौपम्यपूर्वकं तस्मिन्सर्वसमाधानमुक्त्वा तस्मिन्नेव चात्मशब्दं प्रयुज्यापहतपाप्मत्वादिगुणयोगं चोपदिश्य तमेवानतिवृत्तप्रकरणं निर्दिशति—‘अथ य आत्मा स सेतुर्निधृतिरेव

लोकानामसभेदाय' (छा० ८।१।१) इति । तत्र विधृतिरित्यात्मशब्द-
सामानाधिकरण्याद्विधारयितोच्यते, किञ्चः कर्तरि स्मरणात् । यथोदक-
सतानस्य विधारयिता लोके सेतुः क्षेत्रसपदामसभेदाय, एवमयमात्मै-
पामध्यात्मादिभेदभिन्नानां लोकानां वर्णाश्रमादीनां च विधारयिता
सेतुरसभेदायासकरायेति । एवमिह प्रकृते दहरे विधारणलक्षण महि-
मानं दर्शयति । अयं च महिमा परमेश्वरे एव श्रुत्यन्तरादुपलभ्यते
'एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः'
इत्यादेः । तथान्यत्रापि निश्चिते परमेश्वरवाक्ये श्रूयते—'एष सर्वेश्वर
एष भूताधिपतिरेष भूतपाल एष सेतुर्विधारण एषा लोकानामसभेदाय'
इति । एव धृतेश्च हेतोः परमेश्वर एवायं दहरः ॥ १६ ॥ ^{१ १०}

प्रसिद्धेश्च ॥ १७ ॥

इतश्च परमेश्वर एव 'दहरोऽस्मिन्नन्तराकाशः' इत्युच्यते । यत्कारण-
माकाशशब्दः परमेश्वरे प्रसिद्धः । 'आकाशो वै नाम नामरूपयोर्निर्व-
हिता' (छा० ८।१।४), 'सर्वाणि ह वा इमानि भूतान्याकाशादेव
समुत्पद्यन्ते' (छा० १।९।१) इत्यादिप्रयोगदर्शनात् । जीवे तु न
कचिदाकाशशब्दः प्रयुज्यमानो दृश्यते । भूताकाशस्तु सत्यामप्याका-
शशब्दप्रसिद्धावुपमानोपमेयभावाद्यसम्भवान् प्रहीतव्य इत्युक्तम् ॥ १७ ॥

इतरपरामर्शात्स इति चेन्नासंभवात् ॥ १८ ॥

यदि वाक्यशेषेणलेन दहर इति परमेश्वरः परिगृह्येतास्तीतरस्यापि
जीवस्य 'वाक्यशेषे परामर्शः'—'अथ य एष संप्रसादोऽस्माच्छरीरात्स-
मुत्थाय पर ज्योतिरुपसपद्य स्वेन रूपेणाभिनिष्पद्यते एष आत्मेति
होवाच' (छा० ८।३।४) इति । अत्र हि संप्रसादशब्दः श्रुत्यन्तरे
मुपुत्तावस्थाया दृष्टत्वात्तदवस्थावन्त जीव शक्तौत्युपस्थापयितुं नार्थान्त-

१ आसमन्तात्काशते दीप्यत इत्याकाश स्वयज्योतिरीश्वर । २ सम्यक्प्रसी-
दत्यस्मिन्वीचो विपयेन्द्रियसंयोगजनित कालुष्य जहातीति शुषुप्ति, संप्रसादो जीवस्याव-
स्थामेद । ३ 'संप्रसादे रत्ना चरित्वा' इति बृहदारण्यकस्थ श्रुत्यन्तरम् ।

‘लोकानामसंभेदाय’ (छा० ८।४।१) इति । तत्र विधृतिरित्यात्मेशब्द-
सामानाधिकरण्याद्विधारयितोच्यते, किञ्चः कर्तरि स्मरणात् । यद्येवंक-
संतानस्य विधारयिता लोके सेतुः क्षेत्रसंपदामसंभेदाय, एवमयमात्मै-
षामध्यात्मादिभेदभिन्नानां लोकानां वर्णाश्रमादीनां च विधारयिता
सेतुरसंभेदायासंकरायेति । एवमिह प्रकृते दहरे विधारणलक्षणं महि-
मानं दर्शयति । अयं च महिमा परमेश्वर एव श्रुत्यन्तरादुपलभ्यते
‘एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः’
इत्यादेः । तथान्यत्रापि निश्चिते परमेश्वरवाक्ये श्रूयते—‘एष सर्वेश्वर
एष भूताधिपतिरेष भूतपाल एष सेतुर्विधारण एषां लोकानामसंभेदाय’
इति । एवं धृतेश्च हेतोः परमेश्वर एवायं दहरः ॥ १६ ॥ ’ १०

प्रसिद्धेश्च ॥ १७ ॥

इतश्च परमेश्वर एव ‘दहरोऽस्मिन्नन्तराकाशः’ इत्युच्यते । यत्कारण-
माकाशशब्दः परमेश्वरे प्रसिद्धः । ‘आकाशो वै नाम नामरूपयोर्निर्व-
हिता’ (छा० ८।१।४), ‘सर्वाणि ह वा इमानि भूतान्याकाशादेव
समुत्पद्यन्ते’ (छा० १।९।१) इत्यादिप्रयोगदर्शनात् । जीवे तु न
कचिदाकाशशब्दः प्रयुज्यमानो दृश्यते । भूताकाशस्तु सत्यामप्याका-
शशब्दप्रसिद्धाबुपमानोपमेयभावाद्यसंभवात् अहीतव्य इत्युक्तम् ॥ १७ ॥

इतरपरामर्शात्स इति चेन्नासंभवात् ॥ १८ ॥

यदि वाक्यशेषपलेन दहर इति परमेश्वरः परिगृहेतास्तीतरस्यापि
जीवस्य वाक्यशेषे परामर्शः—‘अथ य एष संप्रसादोऽस्माच्छरीरात्स-
मुत्थाय परं ज्योतिरुपसंपद्य स्वेन रूपेणामिनिष्पद्येते एष आत्मेति
होवाच’ (छा० ८।३।४) इति । अत्र हि संप्रसादशब्दः श्रुत्यन्तरे
सुपुत्रावस्थायां दृष्टत्वात्तदवस्थावन्तं जीवं शक्नोत्युपस्थापयितुं नार्थान्त-

१ आसमन्तात्काशते दीप्यत इत्याकाशः स्वयंज्योतिरीश्वरः । २ सम्यक्संप्रसी-
दत्यस्मिन्जीवो विषयेन्द्रियसंयोगजनित काष्ठव्यं जहातीति शुभ्रं, संप्रसादो जीवस्त्वाव-
स्थानेद । ३ ‘संप्रसादे रत्ना चरित्वा’ इति धृददाण्यकथं श्रुत्यन्तरम् ।

रम् । तथा शरीरव्यपाश्रयस्यैव जीवस्य शरीरात्समुत्थानं संभवति । यथाकाशव्यपाश्रयाणां वाय्वादीनामाकाशात्समुत्थानं तद्वत् । यथा चादृष्टोऽपि लोके परमेश्वरविषय आकाशशब्दः परमेश्वरधर्मसमभिव्याहारात् 'आकाशो वै नाम नामरूपयोर्निर्वहिता' इत्येवमादौ परमेश्वरविषयोऽभ्युपगत एवं जीवविषयोऽपि भविष्यति । तस्मादितरपरामर्शात् 'बहरोऽस्मिन्नन्तराकाश' इत्यत्र स एव जीव इच्छत इति चेत् । नैतदेवं स्यात् । कस्मात् । असंभवात् । नहि जीवो बुद्ध्याद्युपाधिपरिच्छेदामिनी सन्नाकाशेनोपमीयेत । नचोपाधिधर्मानभिमन्यमानस्यापहतपाप्मत्वादयो धर्माः संभवन्ति । प्रपञ्चितं चैतत्प्रथमसूत्रे । अतिरेकाशङ्कापरिहारायात्र तु पुनरुपन्यस्तम् । पठिष्यति चोपरिष्ठात् 'अन्यार्थश्च परामर्शः' (प्र० १।३।२०) इति ॥ १८ ॥

उत्तराच्चेदाविर्भूतस्वरूपस्तु ॥ १९ ॥

इतरपरामर्शाद्या जीवाशङ्का जाता साऽसंभवान्निराकृता । अथेदानीं मृतस्येवामृतसेकात्पुनः समुत्थानं जीवाशङ्कायाः क्रियते उत्तरस्मात्प्राजापत्याद्वाक्यात् । तन्नहि 'य आत्मापहतपाप्मा' इत्यपहतपाप्मत्वादिगुणकमात्मानमन्वेष्टव्यं विजिज्ञासितव्यं च प्रतिज्ञाय 'य एषोऽक्षिणि पुरुषो दृश्यत एष आत्मा' (छा० ८।७।४) इति श्रुवन्नक्षिणं द्रष्टारं जीवमात्मानं निर्दिशति । 'एतं त्वेव ते भूयोऽनुव्याख्यास्यामि' (छा० ८।९।३) इति च तमेव पुनः पुनः परामृश्य 'य एष स्वप्ने महीयमानश्चरत्येव आत्मा' (छा० ८।१०।१) इति 'तद्यत्रेतत्सुप्तः समस्तः संप्रसन्नः स्वप्नं न विजानात्येव आत्मा' इति च जीवमेवावस्थान्तरगतं व्याचष्टे । तस्यैव चापहतपाप्मत्वादि दर्शयति—'एतदमृतमभयमेतद्ब्रह्म' इति । नार्हं स्वत्वयमेवं संप्रत्यात्मानं जानात्यमहमस्मीति नो एवेमानि

१+३।६

१ उपाधिधर्माः पाप्मादयः । २ उत्तराच्चेत्यधिकाशङ्कानिरासार्थम् । ३ महीयमानो वासनामयैविषयैः पूज्यमान इति स्वप्नपर्याये, तद्यत्रेति सुषुप्तिपर्याये च जीवमेव प्रजापतिर्व्याचष्ट इत्यन्वयः । ४ अहेति निपातः खेदे ।

भूतानि' (छा० ८।१।१, २) इति च सुपुष्पावस्थायां दोषमुपलभ्य
 'एतं त्वेव ते भूयोऽनुव्याख्यास्यामि नो एगान्यत्रैतस्मात्' इति चोप-
 क्रम्य शरीरसंबन्धनिन्दापूर्वकं 'एष संप्रसादोऽस्माच्छरीरात्समुत्थाय परं
 ज्योतिरुपसंपद्य स्वेन रूपेणाभिनिष्पद्यते स उत्तमः पुरुषः' इति जीवमेव
 शरीरात्समुत्थितमुत्तमपुरुषं दर्शयति । तस्मादस्ति संभवो जीवे पारमे-
 श्वराणां धर्माणाम् । अतः 'दहरोऽस्मिन्नन्तराकाशः' इति जीव एवोक्त
 इति चेत्कश्चिद्भूयात्, तं प्रति भूयात्—'आविर्भूतस्वरूपस्तु' इति ।
 तुशब्दः पूर्वपक्षव्यावृत्त्यर्थः । नोत्तरस्मादपि वाक्यादिह जीवस्याशङ्का
 संभवतीत्यर्थः । कस्मात् । यतस्तत्राप्याविर्भूतस्वरूपो जीवो विवक्ष्यते ।
 आविर्भूतं स्वरूपमस्येत्याविर्भूतस्वरूपः । भूतपूर्वगत्या जीववचनम् ।
 एतदुक्तं भवति—'य एषोऽक्षिणि' इत्यक्षिलक्षितं द्रष्टारं निर्दिश्योर्वेश-
 रावब्राह्मणेनैनं शरीरात्मताया व्युत्थाप्य 'एतं त्वेव ते' इति पुनःपुनस्त-
 मेव व्याख्येयत्वेनाकृष्य स्वप्नसुप्तोपन्यासक्रमेण 'परं ज्योतिरुपसंपद्य
 स्वेन रूपेणाभिनिष्पद्यते' इति यदस्य पारमार्थिकं स्वरूपं परं ब्रह्म तद्र-
 पतयैनं जीवं व्याचष्टे न जैवेन रूपेण । यत्परं ज्योतिरुपसंपत्तव्यं श्रुतं
 तत्परं ब्रह्म । तद्यापहतपाप्मत्वादिधर्मकं, तदेव च जीवस्य पारमार्थिकं
 स्वरूपं 'तत्त्वमसि' इत्यादिशास्त्रेभ्यः, नेतरदुपाधिकल्पितम् ।^{१०} 'यावदेव
 हि स्थाणाविव पुरुषबुद्धिं द्वैतलक्षणाभिविद्यां निवर्तयन्कूटस्थनित्यदृक्स्व-
 रूपमात्मानमहं ब्रह्मासीति न प्रतिपद्यते तावज्जीवस्य जीवत्वम् । यदा
 तु देहेन्द्रियमनोबुद्धिसंघाताद्व्युत्थाप्य श्रुत्या प्रतिबोध्यते, नासि त्वं
 देहेन्द्रियमनोबुद्धिसंघातः, नासि ससारी, किं तर्हि तद्यत्सत्यं स आत्मा
 चैतन्यमात्रस्वरूपस्तत्त्वमसीति, तदा कूटस्थनित्यदृक्स्वरूपमात्मानं प्रति-
 बुध्यास्माच्छरीराद्यभिमानात्समुत्तिष्ठन्स एव कूटस्थनित्यदृक्स्वरूप आत्मा
 भवति । 'स यो ह वैतत्परमं ब्रह्म वेद ब्रह्मैव भवति' (मुण्ड = ३।२।९)

१ एतस्मात्प्रकृतादात्मनोऽन्यत्र अन्यम् । २ उदशरावेति उदकपूर्णं शरावे प्रतिबि-
 म्ब्यात्मानं देहं दृष्ट्वा स्वस्याज्ञातं यत्तन्मह्यं वाच्यमित्युक्तं श्रुत्यर्थः । ३ व्युत्थाप्य विचार्य ।
 ४ अभिनिष्पद्यत इत्यत्र एतदुक्तं भवतीति संबन्धः ।

इत्यादिश्रुतिभ्यः । तदेव चास्य पारमार्थिकं स्वरूपं येन शरीरात्समु-
त्थाय स्वेन रूपेणाभिनिष्पद्यते । कथं पुनः स्वं च रूपं स्वेनैव च निष्प-
द्यते इति सभवति कूटस्थनित्यस्य । सुवर्णादीनां तु द्रव्यान्तरसंपर्कादभि-
भूतस्वरूपाणामनभिव्यक्तासाधारणविशेषाणां क्षोरप्रक्षेपादिभिः शोध्य-
मानानां स्वरूपेणाभिनिष्पत्तिः स्यात् । तथा नक्षत्रादीनामह्न्यभिभूत-
प्रकाशानामभिभावकवियोगे रात्रौ स्वरूपेणाभिनिष्पत्तिः स्यात् । नतु
तथात्मचैतन्यज्योतिषो नित्यस्य केनचिदभिभवः संभवत्यसंसर्गित्वाद्योम्न
इव, दृष्टविरोधाच्च । दृष्टिश्रुतिमतिविज्ञातयो हि जीवस्य स्वरूपम् ।
तच्च शरीरादसमुत्थितस्यापि जीवस्य सदा निष्पन्नमेव दृश्यते । सर्वो
हि जीवः पश्यन्शृण्वन्मन्यानो विजानन्व्यवहरत्यन्यथा व्यवहारानु-
पपत्तेः । तच्चेच्छरीरात्समुत्थितस्य निष्पद्येत प्राक्समुत्थानाद्दृष्टो व्यव-
हारो विरुध्येत । अतः किमात्मकमिदं शरीरात्समुत्थानं, किमात्मिका
वा स्वरूपेणाभिनिष्पत्तिरिति । अत्रोच्यते—प्राग्विवेकविज्ञानोत्पत्तेः श-
रीरेन्द्रियमनोबुद्धिविषयवेदनोपाधिभिरविविक्तमिव जीवस्य दृष्ट्यादिज्यो-
तिःस्वरूपं भवति । यथा शुद्धस्य स्फटिकस्य स्वाच्छयं शौक्यं च स्वरूपं
प्राग्विवेकप्रहणादुक्तनीलाद्युपाधिभिरविविक्तमिव भवति । प्रमाणजनितवि-
वेकप्रहणाशु पराचीनः स्फटिकः स्वाच्छयेन शौक्येन च स्वेन रूपेणाभि-
निष्पद्यत इत्युच्यते प्रागपि तथैव सन् । तथा देहाद्युपाध्यविविक्तस्यैव सतो
जीवस्य श्रुतिश्रुतं विवेकविज्ञानं शरीरात्समुत्थानं विवेकविज्ञानफलं
स्वरूपेणाभिनिष्पत्तिः केषलात्मस्वरूपावगतिः । तथा विवेकाविवेकमात्रे-
णैवात्मनोऽशरीरत्वं सशरीरत्वं च, मन्त्रवर्णात् 'अशरीर शरीरेषु' (का०
१।२।२२) इति, 'शरीरस्योऽपि कौन्तेय न करोति न लिप्यते' (गी०
१३।३१) इति च सशरीरत्वाशरीरत्वविशेषाभावस्मरणात् । तस्माद्विवेकवि-
ज्ञानाभावाद्नाविर्भूतस्वरूपः सन्विवेकविज्ञानादाविर्भूतस्वरूप इत्युच्यते ।

नत्वन्यादृशावाविर्भावानाविर्भावो स्वरूपस्य संभवतः स्वरूपत्वादेव ।
 एवं मिथ्याज्ञानकृत एव जीवपरमेश्वरयोर्भेदो न वस्तुकृतः, व्योमवद-
 सैद्धत्वाविशेषात् । कुतश्चैतदेवं प्रतिपत्तव्यम् । चतो 'य एपोऽक्षिणि
 पुरुषो दृश्यते' इत्युपदिश्य 'एतदमृतमभयमेतद्ब्रह्म' इत्युपदिशति ।
 योऽक्षिणि प्रसिद्धो द्रष्टा द्रष्टृत्वेन विभाव्यते सोऽमृताभयलक्षणाद्ब्रह्मणो-
 ऽन्यश्चेत्स्यात्ततोऽमृताभयब्रह्मसामानाधिकरण्यं न स्यात् । नापि प्रतिच्छा-
 यात्मायमक्षिलक्षितो निर्दिश्यते, प्रजापतेर्मृपानादित्वप्रसङ्गात् । तथा
 द्वितीयेऽपि पर्याये 'य एषः स्वप्ने महीयमानश्चरति' इति न प्रथमपर्याय-
 निर्दिष्टावक्षिपुरुषाद्द्रष्टुरन्यो निर्दिष्टः, 'एतं त्वेव ते भूयोऽनुव्याख्या-
 स्यामि' इत्युपक्रमात् । किंचाहमद्य स्वप्ने हस्तिनमद्राक्षं नेदानीं तं
 पश्यामीति दृष्टमेव प्रतिबुद्धः प्रत्याचष्टे । द्रष्टारं तु तमेव प्रत्यभिजानाति
 य एवाहं स्वप्नमद्राक्षं स एवाहं जागरितं पश्यामीति । तथा तृतीयेऽपि
 पर्याये 'नहि सत्ययमेवं संप्रत्यात्मानं जानात्ययमहमस्मीति नो एवे-
 मानि भूतानि' इति सुषुप्तावस्थायां विशेषविज्ञानाभावमेव दर्शयति न
 विज्ञातारं प्रतिपेक्षति । यत्तु तत्र 'विनाशमेवापीतो भवति' इति तदपि
 विशेषविज्ञानविनाशमिप्रायमेव न विज्ञातृविनाशमिप्रायम् । 'नहि
 विज्ञातुर्विज्ञातेर्विपरिलोपो विद्यतेऽविनाशित्वात्' (बृ० ४।३।३०) इति
 धृत्यन्तरात् । तथा चतुर्थेऽपि पर्याये 'एतं त्वेव ते भूयोऽनुव्याख्या-
 स्यामि नो एवान्यत्रैतस्मात्' इत्युपक्रम्य 'मघवन्मर्त्यं वा इदं शरीरम्'
 इत्यादिना प्रपञ्चेन शरीराद्युपाधिसंयन्धप्रत्याख्यानानेन संप्रसादशब्दोदितं
 जीवं 'स्वेन रूपेणामिनिष्पद्यते' इति ब्रह्मस्वरूपापन्नं दर्शयन्न परस्माद्ब्र-
 ह्मणोऽमृताभयस्वरूपादन्यं जीवं दर्शयति । केचित्तु परमात्मविचक्षायां
 'एतं त्वेव ते' इति जीवाकर्षणमन्याप्यं मन्यमाना एतमेव वाक्योप-
 क्रमसूचितमपहतपाप्मत्वादिगुणकमात्मानं ते भूयोऽनुव्याख्यास्यामीति

१ अन्यादृशौ सत्यौ । २ अज्ञादिशून्यत्वमसङ्गतम् । ३ अयं सुषुप्त, सप्रति सुषुप्तौ,
 अहं आत्मानं अहंकारास्पदमात्मानं न जानाति । ४ नहीति आत्मन स्वभावभूतविज्ञ-
 सेर्नान्यथाभावो योग्यत्वादित्यर्थः ।

कल्पयन्ति । तेषामेतमिति संनिहितावलम्बिनी सर्वनामश्रुतिर्विप्रकृष्येत ।
 भूयःश्रुतिश्चोपरुष्येत, पर्यायान्तरमिहितस्य पर्यायान्तरेऽनभिधीयमान-
 त्वात् । 'एतं त्वेव ते' इति च प्रतिज्ञाय प्राक्तुर्थात्पर्यायादन्यमेन्यं
 व्याचक्षाणस्य प्रजापतेः प्रतारकत्वं प्रसज्येत । तस्माद्यदविद्याप्रत्युपस्था-
 पितमपारमार्थिकं जैवं रूपं कर्तृभोक्तृरागद्वेषादिदोषकलुषितमनेकानर्थ-
 योगि तद्विलयनेन तद्विपरीतमपहंतपाप्मत्वादिगुणकं पारमेश्वरं स्वस्व-
 विद्यया प्रतिपाद्यते, सर्पादिविलयनेनेव रज्ज्वादीन् । अपरे तु वादिनः
 पारमार्थिकमेव जैवं रूपमिति मन्यन्तेऽस्मदीयांश्च केचित् । तेषां सर्व-
 पामात्मैकत्वसम्यग्दर्शनप्रतिपक्षभूतानां प्रतिषेधायेवं शरीरकनारब्धम् ।
 एक एव परमेश्वरः कूटस्थनित्यो विज्ञानधातुरविद्यया मायया मायावि-
 बद्नेफया विभाव्यते नान्यो विज्ञानधातुरस्तीति । यत्स्वित्त्वं परमेश्वर-
 वाक्ये जीवमाशङ्क्य प्रतिषेधति सूत्रकारः—'नासंभवात्' (ब्र० १।३।
 १८) इत्यादिना । तत्रायममिप्रायः—नित्यशुद्धबुद्धमुक्तस्वभावे कूटस्थ-
 नित्ये एकस्मिन्नसङ्गे परमात्मनि तद्विपरीतं जैवं रूपं व्योम्नीव तलम-
 लादि परिकल्पितम् । तदात्मैकत्वप्रतिपादनपरैर्वैक्यैर्न्यायोपेतैर्द्वैतवाद-
 प्रतिषेधैश्चापनेष्यामीति परमात्मनो जीवादन्यत्वं द्रढयति । जीवस्य तु
 न परस्मादन्यत्वं प्रतिपिपादयिषति किं त्वनुवदत्वेवाविद्याकल्पितं लोक-
 प्रसिद्धं जीवभेदम् । एवं हि स्वाभाविककर्तृत्वभोक्तृत्वानुवादेन प्रवृत्ताः
 कर्मविधयो न विरुध्यन्त इति मन्यते । प्रतिपाद्यं तु शास्त्रार्थमात्मै-
 कत्वमेव दर्शयति—'शास्त्रदृष्ट्या तूपदेशो वामदेववत्' (ब्र० १।१।३०)
 इत्यादिना । वर्णितश्चास्मागिर्विद्वद्विद्वद्भेदेन कर्मविधिविरोधपरिहारः॥१९॥

अन्यार्थश्च परामर्शः ॥ २० ॥

अथ यो दहरवाक्यशेषे जीवपरामर्शो दर्शितः—'अथ य एष
 संप्रसादः' (छा० ८।३।४) इत्यादिः, स दहरे परमेश्वरे व्याख्याय-

१ विलयनेन शोधनेन । २ विद्यया महावाक्येन । ३ वाक्यानि तत्त्वमस्यादीनि
 जीवप्रज्ञाणोद्देशतन्याविशेषात्तदाकारेणाकारान्तरेण वा । मेदायोगो न्यायः । नेहनानेत्यादयो
 द्वैतवादप्रतिषेधाः ।

माने न जीवोपासनोपदेशो न प्रकृतविशेषोपदेश इत्यनर्थकत्वं प्राप्नोतीति । अत आह—अन्यार्थोऽयं जीवपरामर्शो न जीवस्वरूपपर्यवसायी किं तर्हि परमेश्वरस्वरूपपर्यवसायी । कथम् । संप्रसादशब्दोदितो जीवो जागरितव्यवहारे देहेन्द्रियपञ्चराग्यक्षो भूत्वा तद्वासनानिर्मितांश्च स्वप्नाज्ञादीचरोऽनुभूय श्रान्तः शरणं प्रेप्सुरुभयरूपादिपरीराभिमानात्समुत्थाय सुषुप्तावस्थायां परं ज्योतिराकाशशब्दितं परं ब्रह्मोपसंपद्य विशेषविज्ञानवत्त्वं च परित्यज्य स्वेन रूपेणामिनिष्पद्यते । यदस्योपसंपत्तव्यं परं ज्योतिर्येन स्वेन रूपेणायममिनिष्पद्यते स एव आत्माऽपहतपाप्मत्वादिगुण उपास्य इत्येवमर्थोऽयं जीवपरामर्शः परमेश्वरवादिनोऽप्युपपद्यते ॥ २० ॥

अल्पश्रुतेरिति चेत्तदुक्तम् ॥ २१ ॥

यदप्युक्तम्, 'बृहरोऽस्मिन्नन्तराकाशः' इत्याकाशस्याल्पत्वं श्रूयमाणं परमेश्वरे नोपपद्यते, जीवस्य त्वाराप्रोपमितस्याल्पत्वमवकल्पत इति तस्य परिहारो वक्तव्यः । उक्तो ह्यस्य परिहारः परमेश्वरस्यापेक्षिकमल्पत्वमवकल्पत इति 'अर्भकौकस्तात्तद्व्यपदेशाच्च नेति चेन्न निचाप्यत्वादेवं व्योमघट' (ब्र० १।२।७) इत्यत्र । स एवेह परिहारोऽनुसंधातव्य इति सूचयति । ध्रुवैव चेदमल्पत्वं प्रत्युक्तं प्रसिद्धेनाकाशेनोपमिमानया 'यावान्या अयमाकाशस्तावानेपोऽन्तर्हृदय आकाशः' इति ॥ २१ ॥

13.10

६ अनुकृत्यधिकरणम् । सू० २२-२३

12.10

अनुकृतेस्तस्य च ॥ २२ ॥

'न तेन सूर्यो भाति न चन्द्रवारकं नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति' (मु० २।२।१०) इति समामनन्ति । यत्र यं भान्तमनुभाति सर्वं यस्य च भासा सर्वमिदं विभाति स किं तेजोधातुः कश्चिदुत ग्राह आत्मेति विचिकित्सायां तेजोधातुरिति वायत्प्राप्तम् । कुतः, तेजोधातू-

नामेव सूर्यादीनां भानप्रतिषेधात् । तेजःस्वभावकं हि चन्द्रतारकादि
 तेजःस्वभावकं एव सूर्ये भासमानेऽहनि न भासत इति प्रसिद्धम् ।
 तथा सह सूर्येण सर्वमिदं चन्द्रतारकादि । यस्मिन्न भासते सोऽपि
 तेजःस्वभाव एव कश्चिदित्यवगम्यते । अनुभानमपि तेजःस्वभावक
 एवोपपद्यते, समानस्वभावकेष्वनुकारदर्शनात् । गच्छन्तमनुगच्छती-
 तिवत् । तस्मात्तेजोधातुः कश्चिदित्येवं प्राप्ते द्रुमः—प्राज्ञ एवात्मा
 भवितुमर्हति । कस्मात् । अनुकृतेः । अनुकरणमनुकृतिः । यदेतत् 'तमेव
 भान्तमनुभाति सर्वम्' इत्यनुभानं, - तत्प्राज्ञपरिग्रहेऽवकल्पते । 'भारूपः
 सत्यसकल्पः' (छा० ३।१।४।२) इति, हि प्राज्ञमात्मानमामनन्ति ।
 न तु तेजोधातुं कंचित्सूर्यादयोऽनुभान्तीति प्रसिद्धम् । समत्वाच्च तेजो-
 धातूनां सूर्यादीनां न तेजोधातुमन्यं प्रत्यपेक्षास्ति यं भान्तमनुभायुः ।
 नहि प्रदीपः प्रदीपान्तरमनुभाति । यदप्युक्तं समानस्वभावकेष्वनुकारो
 दृश्यत इति । नायमेकान्तो नियमः । मित्रस्वभावकेष्वपि ह्यनुकारो
 दृश्यते । यथा सुतप्तोऽयःमिण्डोऽय्यनुकृतिरग्निं दहन्तमनुदहति, भौमं वा
 रजो धातुं वहन्तमनुवहतीति । अनुकृतेरित्यनुभानमसूच्यते । तस्य
 चेति चतुर्थं पादमस्य श्लोकस्य सूचयति । 'तस्य भासा सर्व-
 मिदं विभाति' इति, तद्वेतुकं भानं सूर्यादेरुच्यमानं प्राज्ञमात्मानं
 गमयति । 'तदेवा ज्योतिषां ज्योतिरायुर्होपासतेऽमृतम्' (बृ० ४।४।१६)
 इति हि प्राज्ञमात्मानमामनन्ति । तेजोन्तरेण सूर्यादितेजो विभातीत्यप्र-
 सिद्धं विरुद्धं च, तेजोन्तरेण तेजोन्तरस्य प्रतिधावात् । अथवा न
 सूर्यादीनामेव श्लोकपरिपठितानामिदं तद्वेतुकं विभानमुच्यते । किं तर्हि
 'सर्वमिदम्' इत्यविशेषश्रुतेः सर्वस्यैवास्य नामरूपक्रियाकारकफलजातस्य
 यामिव्यक्तिः सा ब्रह्मज्योतिःसत्तानिमित्ता । यथा सूर्यादिज्योतिः-
 सत्तानिमित्ता सर्वस्य रूपजातस्यामिव्यक्तिस्तद्वत् । 'न तत्र सूर्यो भाति'
 इति च तत्रशब्दमाहरत्प्रकृतग्रहणं दर्शयति । प्रकृतं च ब्रह्म 'यस्मिन्यौः
 पृथिवी चान्तरिक्षमोतम्' (मु० २।२।५) इत्यादिना । अनन्तरं च

‘हिरण्यमे परे कोशे विरज नह्य निष्कलम् । तच्छुभ्रं ज्योतिषां ज्योति-
स्तद्यदात्मविदो विदुः’ इति । कथं तज्ज्योतिषां ज्योतिरित्यत इदमुक्त्यतम्—
‘न तत्र सूर्यो भाति’ इति । यदप्युक्तं सूर्यादीनां तेजसां भानप्रतिपे-
धस्तेजोधातावेवान्यस्मिन्नवकल्पते सूर्य इवेतरेषामिति । तत्र तु स एव
तेजोधातुरन्यो न संभवतीत्युपपादितम् । ब्रह्मण्यपि तेषां भानप्रतिपेधो-
ऽवकल्पते । यतो यदुपलभ्यते तत्सर्वं ब्रह्मणैव ज्योतिपोपलभ्यते, ब्रह्म
तु नान्येन ज्योतिपोपलभ्यते स्वयं ज्योतिःस्वरूपत्वात्, येन सूर्यादय-
स्तस्मिन्मायुः । ब्रह्म ह्यन्यद्व्यनक्ति नतु ब्रह्मान्येन व्यज्यते । ‘आत्मनैवायं
ज्योतिपास्ते’ (बृ० ४।३।६), ‘अगृह्यो नहि गृह्यते’ (बृ० ४।२।४)
इत्यादिश्रुतिभ्यः ॥ २२ ॥

अपिच स्मर्यते ॥ २३ ॥

अपिचेद्वद्रूपत्वं प्राज्ञसैवात्मनः स्मर्यते भगवद्गीतासु—‘न तद्भासयते
सूर्यो न शशाङ्को न पावकः । यद्रत्ना न निवर्तन्ते तद्धाम परम मम’
(गी० १५।६) इति, ‘यदादित्यगतं तेजो जगद्भासयतेऽखिलम् । यच्चन्द्र-
मसि यच्चाप्रौ तत्तेजो विद्धि मामकम्’ (गी० १५।१२) इति च ॥ २३ ॥

॥ १०

७ प्रमिताधिकरणम् । सू० २४-२५

शब्दादेव प्रमितः ॥ २४ ॥

‘अङ्गुष्ठमात्रः पुरुषो मध्ये आत्मनि तिष्ठति’ इति श्रूयते । तथा ‘अ-
ङ्गुष्ठमात्रः पुरुषो ज्योतिरिवाधूमकः । ईशानो भूतभव्यस्य स एवाद्य स
उ श्व एतद्वै तत्’ (का० २।४।१३) इति च । तत्र योऽयमङ्गुष्ठमात्रः
पुरुषः श्रूयते स किं विज्ञानात्मा किंवा परमात्मेति सशयः । तत्र
परिमाणोपदेशात्तावद्विज्ञानात्मेति प्राप्तम् । नह्यनन्तायामविस्तारस्य पर-
मात्मनोऽङ्गुष्ठपरिमाणमुपपद्यते । विज्ञानात्मनस्तूपाधिमतत्त्वात्समवति

१ विरज आगन्तुमलशून्यम् । शुभ्र नैसर्गिकमलशून्यम् । २ आत्मनि देहे मध्ये
हृदयसमनीत्यर्थः । ३ भूतभग्यग्रहणं भवतोऽपि प्रदर्शनार्थम् । ४ कालत्रयानियन्तेत्यर्थः ।

कयाचित्कल्पनयाहुष्टमात्रत्वम् । स्मृतेश्च—‘अथ सत्यवतः कायात्पाशमद्वं
वशं गतम् । अहुष्टमात्रं पुरुषं निश्चर्क्य यमो बलात् ॥’ (म० भा०
३।२९।७।१७) इति । नहि परमेश्वरो बलाद्यमेन निष्कर्तुं शक्यस्तेन
तत्र संसार्यहुष्टमात्रो निश्चितः स एवेहापीत्येवं प्राप्ते ब्रूमः^१—परमा-
त्मैवायमहुष्टमात्रपरिमितः पुरुषो भवितुमर्हति । कस्मात्, शब्दात्,
‘ईशानो भूतभक्ष्यस्य’ इति । नह्यन्यः परमेश्वराद्भूतभक्ष्यस्य निरङ्कुशमी-
शिता । ‘एतद्वै तत्’ इति च प्रकृतं पृष्टमिदानीुसंदधाति । एतद्वै तद्यत्पृष्टं
ब्रह्मेत्यर्थः । पृष्टं चेद् ब्रह्म ‘अन्यत्र धर्मादन्यत्राधर्मादन्यत्रास्मात्कृताकृतात् ।
अन्यत्र भूताश्च भव्याश्च यत्तत्पश्यसि तद्वद’ (का० १।२।१४) इति
शब्दादेवेत्यभिधानश्रुतेरेवेशान इति परमेश्वरोऽयं गम्यत इत्यर्थः ॥२४॥

कथं पुनः सर्वगतस्य परमात्मनः परिमाणोपदेश इत्यत्र ब्रूमः—

हृदयपेक्षया तु मनुष्याधिकारत्वात् ॥ २५ ॥

सर्वगतस्यापि परमात्मनो हृदयेऽवस्थानमपेक्ष्याहुष्टमात्रत्वमिवमु-
च्यते । आकाशस्येव वंशपर्वापेक्षमरेन्निमात्रत्वम् । नह्यसत्तातिमात्रस्य
परमात्मनोऽहुष्टमात्रत्वमुपपद्यते । न चान्यः परमात्मन इह ग्रहणम-
ईतीशानशब्दादिभ्य इत्युक्तम् । ननु प्रतिप्राणिभेदं हृदयानामनव-
स्थितत्वात्तदपेक्षमप्यहुष्टमात्रत्वं नोपपद्यत इत्यत उत्तरमुच्यते—मनु-
ष्याधिकारत्वादिति । शास्त्रं ह्यविशेषप्रवृत्तमपि मनुष्यानेवाधिकरोति,
शक्तत्वादर्थिर्देवादपर्युदस्तत्मादुपनयनादिशास्त्राच्चेति वर्णितमेतदधिकारल-
क्षणे (जै० ६।१) । मनुष्याणां च नियतपरिमाणः कायः । औचित्येन
नियतपरिमाणमेव चैयमहुष्टमात्रं हृदयम् । अतो मनुष्याधिकारत्वा-
च्छास्त्रस्य मनुष्यहृदयावस्थानापेक्षमहुष्टमात्रत्वमुपपन्नं परमात्मनः । यद-
प्युक्तं परिमाणोपदेशात्स्मृतेश्च संसार्येवायमहुष्टमात्रः प्रत्येतव्य इति,
तत्प्रत्युच्यते—‘स आत्मा तत्त्वमसि’ इत्यादिवत्संसारिण एव सतो-

१ कयाचिदिति हृदयकमलकोशस्य जीवोपलब्धिस्थानस्याहुष्टमात्रतयेत्यर्थः । २ सक-
निष्ठः करोऽरतिः । ३ अत्र मनुष्यशब्दस्यैववर्णिकपरः । ४ ‘शब्दो यत्तेऽनवहृत्स-’
इति पर्युदासात्, ‘उपनयीत, तमध्यापयीत’ इति शब्दाधिकारवारणम् ।

ऽङ्गुष्ठमात्रस्य ब्रह्मत्वमिदमुपदिश्यत इति । द्विरूपा हि वेदान्तवाक्यानां प्रवृत्तिः, कचित्परमात्मस्वरूपनिरूपणपरा कचिद्विज्ञानात्मनः परमात्मैकत्वोपदेशपरा । तदत्र विज्ञानात्मनः परमात्मनैकत्वमुपदिश्यते नाङ्गुष्ठमात्रत्वं कस्यचित् । एवमेवार्थं परेण स्फुटीकरिष्यति—‘अङ्गुष्ठमात्रः पुरुषोऽन्तरात्मा सदा जनानां हृदये संनिविष्टः । तं स्वाच्छरीरात्प्रवृत्तेन्मुखादिवेषिकां धैर्येण । तं विद्याच्छुक्रममृतम्’ (छा० २।६।१७) इति ॥ २५ ॥ १५-१०

१५-१० ८ देवताधिकरणम् । सू० २६-३३

तदुपर्यपि वादरायणः संभवात् ॥ २६ ॥

अङ्गुष्ठमात्रश्रुतिर्मनुष्यहृदयापेक्षया मनुष्याधिकारत्वाच्छास्त्रस्येत्युक्तं, तत्प्रसङ्गेनेदमुच्यते । वादं मनुष्यानधिकरोति शास्त्रम् । नतु मनुष्यानेवेतीह ब्रह्मज्ञाने नियमोऽस्ति । तेषां मनुष्याणामुपरिष्ठाद्ये देवादयस्तानप्यधिकरोति शास्त्रमिति वादरायण आचार्यो मन्यते । कस्मात् । संभवात् । संभवति हि तेषामप्यर्थित्वाद्यधिकारकारणम् । तत्रार्थित्वं तावन्मोक्षविषयं देवादीनामपि संभवति विकारविषयविभूत्यनित्यत्वालोचनादिनिमित्तम् । तथा सामर्थ्यमपि तेषां संभवति, मन्त्रार्थवादेतिहासपुराणलोकेभ्यो विग्रहयत्वाद्ययमात् । नच तेषां कश्चित्प्रतिषेधोऽस्ति । नचोपनयनशास्त्रेणैवामधिकारो निवर्त्येत, उपनयनस्य वेदाध्ययनार्थत्वात् । तेषां च स्वयंप्रतिभातवेदत्वात् । अपिचैषां विद्याग्रहणार्थं ब्रह्मचर्यादि दर्शयति—‘एकशतं ह वै वर्षाणि मघवान्प्रजापतौ ब्रह्मचर्यमुवास’ (छा० ८।११।३), ‘मृगुर्वै वारुणिः । वरुणं पितरमुपससार । अधीहि भगवो ब्रह्म’ (तै० ३।१) इत्यादि । यदपि कर्मस्वनधिकारकारणमुक्तम्—‘न देवानां देवतान्तराभावात्’ इति, ‘न ऋषीणामार्षेयान्तराभावात्’

१ शरीरात्स्थूलसूक्ष्माच्च तं जीवं प्रवृत्तेत्युच्यते । धैर्येण शमादिनेति यावत् ।

२ देवानां कर्मसु नाधिकारः, देवतान्तराणामुद्देश्यानामभावादिति प्रथमसूनार्थः । ऋषीणामपि न, ऋष्यन्तराभावादप्युक्ते कर्मण्यशक्तेरिति द्वितीयसूनार्थः ।

(जै० ६।१।६, ७) इति । न तद्विद्यास्त्वस्ति । नहीन्द्रादीनां विद्या-
स्त्वधिक्रियमाणानामिन्द्राद्युद्देशेन किञ्चित्कृत्यमस्ति । नच भृग्वादीनां
भृग्वादिसगोत्रतया । तस्माद्देवादीनामपि विद्यास्त्वधिकारः केन वार्यते ।
देवाद्यधिकारेऽप्यङ्गुष्ठमात्रश्रुतिः स्वाङ्गुष्ठापेक्षया न विरुध्यते ॥ २६ ॥

विरोधः कर्मणीति चेन्नानेकप्रतिपत्तेर्दर्शनात् ॥ २७ ॥

स्यादेतत्, यदि विग्रहवत्त्वाद्यभ्युपगमेन देवादीनां विद्यास्त्वधिकारो
वर्ण्येत । विग्रहवत्त्वाद्यत्विगादिवदिन्द्रादीनामपि स्वरूपसंनिधानेन कर्मा-
ङ्गभावोऽभ्युपगम्येत । तदा च विरोधः कर्मणि स्यात् । नहीन्द्रादीनां
स्वरूपसंनिधानेन यागेऽङ्गभावो दृश्यते । नच संभवति । बहुषु यागेषु
युगपदेकस्येन्द्रस्य स्वरूपसंनिधानतानुपपत्तेरिति चेत् । नान्यमस्ति विरोधः ।
कस्मात् । अनेकप्रतिपत्तेः । एकस्यापि देवतात्मनो युगपदनेकस्वरूप-
प्रतिपत्तिः संभवति । कथमेतदवगम्यते । दर्शनात् । तथाहि—
'कैति देवाः' इत्युपक्रम्य 'त्रयश्च श्री च शता त्रयश्च श्री च सहस्रा'
इति निरुध्य 'कतमे ते' इत्यस्यां पृच्छायाम् 'महिमान एवैषामेते त्रय-
स्त्रिंशत्वेव देवाः' (वृ० ३।९।१, २) इति निर्मुच्यती श्रुतिरेकैकस्य
देवतात्मनो युगपदनेकरूपतां दर्शयति । तथा त्रयस्त्रिंशतोऽपि पञ्चाद्य-
न्तर्भावक्रमेण 'कतम एको देव इति प्राणः' इति प्राणैकरूपतां देवानां
दर्शयन्ती तस्यैकैकस्य प्राणस्य युगपदनेकरूपतां दर्शयति । तथा स्मृतिरपि—
'आत्मनो वै शरीराणि बहूनि भरतर्षभ ॥ योगी कुर्याद्वृत्तं प्राप्य तैश्च
सर्वैर्महीं चरेत् ॥ प्राप्नुयाद्विषयान्कैश्चित्कैश्चिदुभं तपश्चरेत् ॥ संक्षिपेच्च
पुनस्तानि सूर्यो रश्मिमणानिव ॥' इत्येवंजातीयका प्राप्ताणिमाद्यैश्वर्याणां
योगिनामपि युगपदनेकशरीरयोगं दर्शयति । किमु वक्तव्यमार्जानसि-

१ तत् अतामर्त्यम् कारणम् । २ दर्शनात् श्रुतिप्रामाण्यात् । ३ यैश्चदेवरात्रस्य
हि निविदि कति देवा इत्युपक्रम्य श्लाकस्याय याज्ञवल्क्येन त्रयद्येत्युत्तरम् । निविधान
शस्यमानदेवतासंख्यावाचरानि भक्षपदानि । ४ वलं योगसिद्धिम् । ५ 'अग्निमा
महिमा चैव गरिमा प्राप्तिरीशिता । प्राकर्म्यं च वशित्वं च यश्च कानावगादिता ॥' इत्य-
ग्निमादा । ६ आजानसिद्धानां जन्मनैव प्राप्तानिशयानाम् ।

द्वानां देवानाम् । अनेकरूपप्रतिपत्तिसंभवाश्चैकैका देवता बहुमी रूप-
रात्मानं प्रविभज्य बहुषु यागेषु युगपदङ्गभावं गच्छतीति । परैश्च न
दृश्यतेऽन्तर्धानादिक्रियायोगादित्युपपद्यते । अनेकप्रतिपत्तेर्दर्शनादित्यस्या-
परा व्याख्या—विग्रहवतामपि कर्माङ्गभावचोदनास्वनेका प्रतिपत्तिर्दृ-
श्यते । कचिदेकोऽपि विग्रहवाननेकत्र युगपदङ्गभावं न गच्छति, यथा
बहुभिर्भोजयद्भिर्नैको ब्राह्मणो युगपद्भोज्यते । कचिश्चैकोऽपि विग्रहवा-
ननेकत्र युगपदङ्गभावं गच्छति, यथा बहुभिर्नमस्कुवाणैरेको ब्राह्मणो
युगपन्नमस्कृत्यते । तद्वदिहोद्देशपरित्यागात्मकस्याद्यागस्य विग्रहवतीम-
प्येकां देवतामुद्दिश्य बहवः स्वं स्वं द्रव्यं युगपत्परित्यज्यन्तीति विग्र-
हवत्त्वेऽपि देवतानां न किञ्चित्कर्मणि विरुध्यते ॥ २७ ॥ १५-१०

शब्द इति चेन्नातः प्रभवात्प्रत्यक्षानुमानाभ्याम् ॥ २८ ॥

मा नाम विग्रहवत्त्वे देवादीनामभ्युपगम्यमाने कर्मणि कश्चिद्विरोधः
प्रसजि । शब्दे तु विरोधः प्रसज्येत । कथम् । औत्पत्तिकं हि शब्द-
स्यार्थेन संबन्धमाश्रित्य 'अनपेक्षत्वात्' इति वेदस्य प्रामाण्यं स्थापि-
तम् । इदानीं तु विग्रहवती देवताभ्युपगम्यमाना यद्यप्यैश्वर्ययोगानुग-
पदनेककर्मसंबन्धीनि हवींषि भुञ्जीत तथापि विग्रहयोगादस्मदादिवज्ज-
नतमरणवती सेति नित्यस्य शब्दस्य नित्येनार्थेन नित्ये संबन्धे प्रतीय-
माने यद्वैदिके शब्दे प्रामाण्यं स्थितं तस्य विरोधः स्यादिति चेत् ।
नायमप्यस्ति विरोधः । कस्मात् । अतः प्रभवात् । अतएव हि वैदिका-
च्छब्दाद्देवादिकं जगत्प्रभवति । ननु 'जन्माद्यस्य यतः' (प्र० १।१।२)
इत्यत्र ब्रह्मप्रभवत्वं जगतोऽवधारितं, कथमिह शब्दप्रभवत्वमुच्यते ।
अपिच यदि नाम वैदिकाच्छब्दादस्य प्रभवोऽभ्युपगमः, कथमेतत्तत्र
विरोधः शब्दे परिहृतः, यावता वसवो रुद्रा आदित्या विश्वेदेवा मरुत
इत्येतेऽर्था अनित्या एवोत्पत्तिमत्त्वात् । तदनित्यत्वे च तद्वाचिनां

वैदिकानां वस्वादिशब्दानामनित्यत्वं केन निवार्यते । प्रसिद्धं हि लोके देवदत्तस्य पुत्रे उत्पन्ने यज्ञदत्त इति तस्य नाम क्रियते इति । तस्माद्विरोध एव शब्द इति चेत् । न । गवादिशब्दार्थसंबन्धनित्यत्वदर्शनात् । नहि गवादिव्यक्तीनामुत्पत्तिमत्त्वे तदाकृतीनामप्युत्पत्तिमत्त्वं स्यात् । द्रव्यगुणकर्मणां हि व्यक्तय एवोत्पद्यन्ते नाकृतयः । आकृतिभिश्च शब्दानां संबन्धो न व्यक्तिभिः । व्यक्तीनामानन्त्यात्संबन्धग्रहणानुपपत्तेः । व्यक्तिपूत्ययमानास्तप्याकृतीनां नित्यत्वान्न गवादिशब्देषु कश्चिद्विरोधो दृश्यते । तथा देवादिव्यक्तिप्रभवाभ्युपगमेऽप्याकृतिनित्यत्वान्न कश्चिद्वस्वादिशब्देषु विरोध इति द्रष्टव्यम् । आकृतिविशेषस्तु देवादीनां मन्त्रार्थवादादिभ्यो विप्रह्वत्त्वाद्यवगमादवगन्तव्यः । स्थानविशेषसंबन्धनिमित्ताश्चेन्द्रादिशब्दाः सेनापत्यादिशब्दवत् । ततश्च यो यस्तत्तत्स्थानमधिरोहति स स इन्द्रादिशब्दैरभिधीयत इति न दोषो भवति । नचेदं शब्दप्रभवत्वं ब्रह्मप्रभवत्ववदुपादानकारणाभिप्रायेणोच्यते । कथं तर्हि स्थिते वाचकात्मना नित्ये शब्दे नित्यार्थसंबन्धिनि शब्दव्यवहारयोग्यार्थव्यक्तिनिष्पत्तिः । अतः प्रभव इत्युच्यते, कथं पुनरवगम्यते शब्दात्प्रभवति जगदिति । प्रत्यक्षानुमानाभ्याम् । प्रत्यक्षं श्रुतिः, प्रामाण्यं प्रत्यनपेक्षत्वात् । अनुमानं स्मृतिः, प्रामाण्यं प्रति सापेक्षत्वात् । ते हि शब्दपूर्वा सृष्टिं दर्शयतः । 'एते इति वै प्रजापतिर्वेदानसृजतासृष्टमिति मनुष्यानिन्द्रय इति पितृस्तिरःपवित्रमिति ग्रहानाश्व इति स्रोत्रं विश्वानीति शस्त्रमभिसौभगेत्यन्याः प्रजाः' इति श्रुतिः । तथान्यत्रापि 'स मनसा वाचं मिथुनं समभवत्' (शृ० १।२।४) इत्यादिना तत्रतत्र

१ आकृतीनां जातीनाम् । २ 'एते असृष्टमिन्द्रयस्तिरःपवित्रमाश्वः । विश्वान्यभिसौभगा' इति । एतन्मन्त्रस्थैः पदैः स्मृत्या ब्रह्मा देवादीनसृजत । तत्र संनिहितवाचकैतच्छब्दो देवानां करणेष्वनुग्राहकत्वेन संनिहितानां सारकः । असृष्टं दधिरे तत्प्रधानदेहरमणान्मनुष्याणामसृष्टमश्वन्दसारकः । चन्द्रस्थाना पितृणामिन्द्रशब्दः सारकः । पवित्रं सोमं स्वान्तस्तिरस्तुवेतां ग्रहाणां तिरःपवित्रशब्दः सारकः । ऋचोऽधुनता स्रोत्राणामाश्वशब्दः स्रोत्रानन्तरं प्रयोगं विशता शस्त्राणां विश्वशब्दः ।

शब्दपूर्विका सृष्टिः श्रान्यते । स्मृतिरपि—‘अनादिनिधना नित्या वागु-
त्सृष्टां स्वयंभुवा । आदौ वेदमयी दिव्या यतः सर्वाः प्रवृत्तयः ॥’
इति । उत्सर्गोऽप्ययं वाचः संप्रदायप्रवर्तनात्मको द्रष्टव्यः, अनादिनि-
धनाया अन्यादृशस्योत्सर्गस्यासंभवात् । तथा ‘नाम रूपं च भूतानां
कर्मणां च प्रवर्तनम् । वेदशब्देभ्य एवादौ निर्ममे स महेश्वरः ॥’
(मनु० १।२१) इति । ‘सर्वेषां तु स नृमानि कर्माणि च पृथक्पृ-
थक् । वेदशब्देभ्य एवादौ पृथक्संस्थाश्च निर्ममे ॥’ इति च । अपिच
चिकीर्षितमर्थमनुतिष्ठंस्तस्य वाचकं शब्दं पूर्वं स्मृत्वा पश्चात्तमर्थमनुति-
ष्ठतीति सर्वेषां नः प्रत्यक्षमेतत् । तथा प्रजापतेरपि स्रष्टुः सृष्टेः पूर्वं
वैदिकाः शब्दा मनसि प्रादुर्बभूवुः, पश्चात्तदनुगतानर्थान्ससर्जति
गम्यते । तथाच धृतिः—‘स भूरिति व्याहरत्स भूमिमसृजत’
(तै० ब्रा० २।२।४।२) इत्येवमादिका भूरादिशब्देभ्य एव मनसि
प्रादुर्भूतेभ्यो भूरादिलोकान्सृष्टान्दर्शयति । किंमात्मकं पुनः शब्दम-
भिप्रेत्येदं शब्दप्रभवत्वमुच्यते । स्फोटमित्याह । वर्णपक्षे हि तेषामुत्पन्न-
प्रध्वंसित्वान्नित्येभ्यः शब्देभ्यो देवादिव्यक्तीनां प्रभव इत्यनुपपन्नं स्यात् ।
उत्पन्नध्वंसितश्च वर्णाः, प्रत्युच्चारणमन्यथा चान्यथा च प्रतीयमानत्वात् ।
तथाहि—अदृश्यमानोऽपि पुरुषविशेषोऽप्ययनप्यनिश्रवणादेव विशेषतो
निर्धार्यते देवदत्तोऽयमधीते यज्ञदत्तोऽयमधीते इति । नचायं वर्ण-
विषयोऽन्यथात्वप्रत्ययो मिथ्याज्ञानं, बाधकप्रत्ययाभावात् । नच वर्ण-
भ्योऽर्थावगतिर्युक्ता । न होकेको वर्णोऽर्थं प्रत्याययेत्, व्यभिचारात् ।
नच वर्णसमुदायप्रत्ययोऽस्ति, क्रमवत्त्वाद्धर्णानाम् । पूर्वपूर्ववर्णानुभवज-
नितसंस्कारसहितोऽन्त्योवर्णोऽर्थं प्रत्यावविष्यतीति यदुच्येत । तत्र । संब-
न्धप्रहणापेक्षो हि शब्दः स्वयं प्रतीयमानोऽर्थं प्रत्याययेद्भूमादिवत् । नच पूर्व-

१ संप्रदायो गुरुशिष्यपरम्पराध्ययनम् । २ संस्था अवस्थाः । ३ वर्णरूपं तदतिरि-
क्तस्फोटरूपं वेति किशब्दार्थः । ४ स्फुटते वर्णैर्व्यज्यत इति स्फोटो वर्णाभिप्रेत्यर्थोऽर्थस्तस्य
व्यञ्जको गवादिशब्दो नित्यस्तमभिप्रेत्येदमुच्यत इति पूर्वोक्तान्वयः । ५ व्यभिचारादेक-
स्माद्वर्णद्वयप्रतीत्यदर्शनात् वर्णान्तरवैयर्थ्यप्रतीत्यदर्शनाच्चेत्यर्थः ।

पूर्ववर्णानुभवजनितसंस्कारसहितस्यान्यवर्णस्य प्रतीतिरस्ति, अप्रत्यक्षत्वा-
त्संस्काराणाम् । कार्यप्रत्यायितैः संस्कारैः सहितोऽन्त्यो वर्णोऽर्थं प्रत्याय-
यिष्यतीति चेत् । न । संस्कारकार्यस्यापि स्मरणस्य क्रमवर्तित्वात् ।
तस्मात्स्फोट एव शब्दः । स चैकैकवर्णप्रत्यायाहितसंस्कारधीजेऽन्त्यवर्ण-
प्रत्ययजनितपरिपाके प्रत्ययिन्येकप्रत्ययविषयतया झटिति प्रत्यवभासते ।
नचायमेकप्रत्ययो वर्णविषया स्मृतिः । वर्णानामनेकत्वादेकप्रत्ययवि-
षयत्वानुपपत्तेः । तस्य च प्रत्युच्चारणं प्रत्यभिज्ञायमानत्वान्नित्यत्वम् ।
भेदप्रत्ययस्य वर्णविषयत्वात् । तस्मान्नित्याच्छब्दात्स्फोटरूपादभिधाय-
कारिकयाकारकफललक्षणं जगदभिधेयभूतं प्रभवतीति । 'वर्णो एव तु
न शब्दः' इति भगवानुपवर्षः । ननु त्वन्नप्रथ्यंसित्यं वर्णानामुक्तं, तन्न । त
एवेति प्रत्यभिज्ञानात् सादृश्यात्प्रत्यभिज्ञानं केनादिप्तिवेति चेत् । न ।
प्रत्यभिज्ञानस्य प्रमाणान्तरेण याधानुपपत्तेः । प्रत्यभिज्ञानमाकृतिनिमि-
त्तमिति चेत् । न । व्यक्तिप्रत्यभिज्ञानात् । यदि हि प्रत्युच्चारणं गवा-
दिव्यक्तिवदन्या अन्या वर्णव्यक्तयः प्रतीयेरन्तत आकृतिनिमित्तं प्रत्य-
भिज्ञानं स्यात् । नत्वेतदस्ति । वर्णव्यक्तय एव हि प्रत्युच्चारणं प्रत्यभि-
ज्ञायन्ते । द्विर्गोशब्द उच्चारित इति हि प्रतिपत्तिर्न तु द्वौ गोशब्दा-
विति । ननु वर्णो अप्युच्चारणभेदेन भिन्नाः प्रतीयन्ते देवदत्त-
चक्षुदत्तयोरभ्ययनध्वनिश्रवणादेव भेदप्रतीतेरित्युक्तम् । अत्राभिधी-
यते—सति वर्णविषये निश्चिते प्रत्यभिज्ञाने सैयोगविभागाभि-
व्यङ्ग्यत्वाद्गणानामभिव्यञ्जकवैचित्र्यनिमित्तोऽयं वर्णविषयो विचित्रः
प्रत्ययो न स्वरूपनिमित्तः । अपिच वर्णव्यक्तिभेदादिनापि प्रत्यभिज्ञान-
सिद्धये वर्णाकृतयः कल्पयितव्याः । तासु च परोपाधिको भेदप्रत्यय

१ एवं चेति यथा रघुतत्त्वं बहुभियाश्रुप्रत्ययैः स्फुटं भागने तथा गत्रादिपदस्फोटो
गकारादेर्वैकवर्णकृतप्रत्ययैः स्फोटविषयैराहिता संस्कारा बीजं यस्मिन् चित्ते
तस्मिन् अन्त्यवर्णकृतप्रत्ययेन जनित. परिपाकोऽन्त्यः संस्कारो यस्मिन् तस्मिन् प्रत्ययिनि
चित्ते एकं गौरिति पदमिति प्रत्ययः प्रत्यक्षस्वद्विषयतया स्पष्टमवभासत इत्यर्थः ।
२ वपनानन्तरं त एवेमे वेशा इति पीत्रांतिरिति युक्तम्, नेदधीविरोधान् । ३ ताल्वादिदेशैः
कोष्ठस्थवायुसंयोगविभागाभ्यां विचित्राभ्यां व्यङ्ग्यत्वाद्गणेषु वैचित्र्यपीरित्यर्थः ।

इत्यभ्युपगन्तव्यम् । तद्वरं वर्णव्यक्तिष्वेव परोपाधिको भेदप्रत्ययः
स्वरूपनिमित्तं च प्रत्यभिज्ञानमिति कल्पनालायकम् । एष एव च
वर्णविषयस्य भेदप्रत्ययस्य बाधकः प्रत्ययो यत्प्रत्यभिज्ञानम् । कथं ह्येक-
स्मिन्काले बहूनामुच्चारयतामेक एव सङ्गकारो युगपदनेकरूपः स्यात्-
उदात्तश्चानुदात्तश्च स्वरितश्च सानुनासिकश्च निरनुनासिकश्चेति । अथवा
ध्वनिकृतोऽयं प्रत्ययभेदो न वर्णकृत इत्यदोषः । कः पुनरयं ध्वनिर्नाम ।
यो दूरादाकर्णयतो वर्णविवेकमप्रतिपद्यमानस्य कर्णपथमवतरति ।
प्रत्यासीदतश्च पटुमृदुत्वादिभेदं वर्णेष्वासञ्जयति । तन्निबन्धनाच्चोदा-
त्तादयो विशेषा न वर्णस्वरूपनिबन्धनाः, वर्णानां प्रत्युच्चारणं प्रत्यभि-
ज्ञायमानत्वात् । एवं च सति सालम्बना उदात्तादिप्रत्यया भविष्यन्ति ।
इतरथा हि वर्णानां प्रत्यभिज्ञायमानानां निर्भेदत्वात्संयोगविभागकृता
उदात्तादिविशेषाः कल्पेरन् । संयोगविभागानां चाप्रत्यक्षत्वात् तदाश्रया
विशेषा वर्णेष्वध्यवसितुं शक्यन्त इत्यतो निरालम्बना एवैत उदात्ता-
दिप्रत्ययाः स्युः । अपिच नैवैतदभिनिवेष्टव्यमुदात्तादिभेदेन वर्णानां प्रत्य-
भिज्ञायमानानां भेदो भवेदिति । नह्यन्यस्य भेदेनान्यस्याभिज्ञमानस्य
भेदो भवितुमर्हति । नहि व्यक्तिभेदेन जातिं भिन्नां मन्यन्ते । वर्णे-
भ्यश्चार्थप्रतीतेः संभवात्स्फोटकल्पनानर्थिका । न कल्पयाम्यहं स्फोटं
प्रत्यक्षमेव त्वेनमवगच्छामि, एकैकवर्णग्रहणाहितसंस्कारायां बुद्धौ
झटिति प्रत्यवभासनादिति चेत् । न । अस्या अपि बुद्धेर्धर्मविषयत्वात् ।
एकैकवर्णग्रहणोत्तरकाला हीयमेका बुद्धिर्गौरिति समस्तवर्णविषया
नार्थान्तरविषया । कथमेतदवगम्यते । यतोऽस्यामपि बुद्धौ गकारादयो
वर्णा अनुवर्तन्ते नतु दकारादयः । यदि ह्यस्या बुद्धेर्गकारादिभ्योऽर्थान्तरं
स्फोटो विषयः स्यात्ततो दकारादय इव गकारादयोऽप्यस्या बुद्धेर्व्याव-

१ योऽवतरति स ध्वनिरिति शेषः । वर्णातिरिक्तं शब्दो ध्वनिरित्यर्थः । २ प्रत्युच्चा-
रणं वर्णा अनुवर्तन्ते ध्वनिर्व्यावर्तत इति भेदः । ३ अप्रत्यक्षत्वं अप्रावणत्वम् । ४ यथा
खण्डमुण्डादिविह्वलानेकव्यक्तिष्वभिन्नं गोत्वं तथा ध्वनिषु वर्णा अभिन्ना एवेत्यर्थः ।
५ उदात्तादिध्वनिस्त्रेदेन हेतुना वर्णानामपीति योजना ।

तेन । नतु तथास्ति । तस्मादियमेकबुद्धिर्वर्णविषयैव स्मृतिः । नन्वने-
 कत्वावर्णानां नैकबुद्धिविषयतोपपद्यत इत्युक्तं, तत्प्रतिब्रूमः—संभवत्य-
 नेकस्याप्येकबुद्धिविषयत्वं, पङ्क्तिर्वनं सेना दश शतं सहस्रमित्यादिदर्श-
 नात् । या तु गौरित्येकोऽयं शब्द इति बुद्धिः, सा बहुष्वेव 'वर्णेष्वेका-
 र्थावच्छेदनिबन्धनौपचारिकी वनसेनादिवुद्धिवदेव । अत्राह—यदि
 वर्णा एव सामस्त्येनैकबुद्धिविषयतामापद्यमानाः पर्दं स्युस्ततो जारा
 राजा कपिः पिक इत्यादिषु पदविशेषप्रतिपत्तिर्न स्यात् । त एव हि
 वर्णा इतरत्र चैतरत्र च प्रत्यवभासन्त इति । अत्र वदामः—सत्यपि
 समस्तवर्णप्रत्यवमर्शे यथा क्रमानुरोधिन्व एव पिपीलिकाः पङ्क्तिबुद्धि-
 मारोहन्ति; एवं क्रमानुरोधिन् एव वर्णाः पदबुद्धिमारोक्ष्यन्ति । तत्र
 वर्णानामविशेषेऽपि क्रमविशेषरूपा पदविशेषप्रतिपत्तिर्न विरुध्यते ।
 ईद्वयवहारे चेमे वर्णाः क्रमाद्यनुगृहीता गृहीतार्थविशेषसंबन्धाः सन्तः
 स्वव्यवहारोऽप्येकैकवर्णग्रहणानन्तरं समस्तप्रत्यवमर्शिन्यां बुद्धौ तादृशा
 एव प्रत्यवभासमानास्तं तमर्थमव्यभिचारेण प्रत्याययिष्यन्तीति वर्णवा-
 दिनो लघीयसी कल्पना । स्फोटवादिनस्तु दृष्टहानिरदृष्टकल्पना च ।
 वर्णाश्चेमे क्रमेण गृह्यमाणाः स्फोटं व्यञ्जयन्ति स स्फोटोऽर्थं व्यनक्तीति
 गरीयसी कल्पना स्यात्, अथापि नाम प्रत्युच्चारणमन्येऽन्ये वर्णाः स्युः,
 तथापि प्रत्यभिहालग्नभावेन वर्णसामान्यानामवश्याभ्युपगन्तव्य-
 त्वाद्या वर्णेष्वर्थप्रतिपादनप्रक्रिया रचिता सा सामान्येषु संचारयि-
 तव्या । ततश्च नित्येभ्यः शब्देभ्यो देवादिब्यक्तीनां प्रभव इत्यवि-
 रुद्धम् ॥ २८ ॥

अतएव च नित्यत्वम् ॥ २९ ॥

स्वतन्त्रस्य कर्तुरस्मरणादिभिः स्थिते वेदस्य नित्यत्वे देवादिब्यक्ति-
 प्रभवाभ्युपगमेन तस्य विरोधमाशङ्क्य 'अतः प्रभवात्' इति परिहृ-

१ अर्थावच्छेदोऽर्थनिश्चयः । २ प्रत्यवमर्शः स्मृतिः । ३ व्युत्पत्तिदशा वृद्धव्यवहारः ।
 ४ क्रमादित्वादिशब्देन चक्षुष्या गृह्यते । स्वस्वव्यवहारो मध्यमवृद्धस्य प्रवृत्त्यवस्था ।
 तादृशत्वं व्युत्पत्तिदशादृष्टक्रमाद्यनुगृहीतत्वम् । ५ दृष्टं वर्णानामर्थबोधकत्वं, अदृष्टः स्फोटः ।

लेदानीं तदेव वेदनित्यत्वं स्थितं द्रढयति—अतएव च नित्यत्वमिति । अतएव नियताकृतेर्देवादेर्जगतो वेदशब्दप्रभवत्वाद्देदशब्दे नित्यत्वमपि प्रत्येतन्न्यम् । तथाच मन्त्रार्णः—‘यज्ञेन वाचः पदवीयमायन्तामन्वविन्दन्पिपु प्रविष्टाम्’ (ऋ० सं० १०।७।१३) इति स्थितामेव वाचमनुविन्नां दर्शयति । वेदव्यासश्चैवमेव स्मरति—‘युगान्तेऽन्तर्हितान्वेदान्सेतिहासान्महर्षयः । लेभिरे तपसा पूर्वमनुज्ञाताः स्वयंभुवा’ इति ॥ २९ ॥

समाननामरूपत्वाद्यावृत्तावप्यविरोधो दर्शनात्स्मृतेश्च ३०

अथापि स्यात् । यदि पश्चादिव्यक्तिवहेवादिव्यक्तयोऽपि संतत्यैयोत्पद्येरन्निरुध्येरंश्च ततोऽभिधानाभिधेयाभिधायकव्यवहाराविच्छेदात्सबन्धनित्यत्वेन विरोधः शब्दे परिह्रियेत । यदा तु खलु सफल त्रैलोक्यं परित्यक्तनामरूपं निर्लेप प्रलीयते प्रभवति चाभिनवमिति श्रुतिस्मृतिवादा वदन्ति तदा कथमविरोध इति । तत्रेदमभिधीयते—समाननामरूपत्वादिति तैदापि संसारस्यानादित्वं तावदभ्युपगन्तव्यम् । प्रतिपादयिष्यति चाचार्यः संसारस्यानादित्वम्—‘उपपद्यते चाप्युपलभ्यते च’ (ब्र० २।१।३६) इति । अनादौ च संसारे यथा स्वापप्रबोधयोः प्रलयप्रभवश्रवणेऽपि पूर्वप्रबोधवदुक्तप्रबोधेऽपि व्यवहारान्न कश्चिद्विरोधः, एवं कल्पान्तरप्रभवप्रलययोरपीति द्रष्टव्यम् । स्वापप्रबोधयोश्च प्रलयप्रभवौ श्रूयेते—‘यदा सुप्तः स्वप्नं न कंचन पश्यत्यथास्मिन्प्राणा एवैकधा भवन्ति तदैवं वाक्सर्वेर्नामभिः सहाप्येति चक्षुः सर्वे रूपैः सहाप्येति श्रोत्र सर्वैः शब्दैः सहाप्येति मनः सर्वैर्ध्यानेः सहाप्येति ॥ यदा प्रतिबुध्यते

१ यज्ञेन पूतश्रुत्वेन कर्मणा वाचो वेदस्य पदवीय मार्गयोग्यता ग्रहणयोग्यता आयन्नाप्तवन्तः, ततस्तथा वाचमृषिषु प्रविष्टा विद्यमाना अन्वविन्दन्मनुलब्धवन्तो याज्ञिका इति यावत् । २ अनुविन्नामुपलब्ध्याम् । ३ पूर्वमवान्तरकल्पादौ । ४ अभिप्रायशब्देनाध्यापकाध्येतारानुचौ । ५ तदापि महाप्रलयमहासर्गाङ्गीकारेऽपीति यावत् । ६ यदेत्युपकमादयशब्द तदेत्यर्थः । प्राण परमात्मा तत्र जीव एकीभवति एन प्राण एव जीव तदैतीति शेषः ।

यथाऽग्नेर्ज्वलतः सर्वा दिशो विस्फुलिङ्गा विप्रतिष्ठेरजेवमेवैतस्यादात्मनः सर्वे प्राणा यथायतनं विप्रतिष्ठन्ते प्राणेभ्यो देवा देवेभ्यो लोकः' (कौ० ३।३) इति । स्यादेतत् । स्वापे पुरुषान्तरव्यवहारविच्छेदात्स्वयं च सुप्तप्रबुद्धस्य पूर्वप्रयोज्यव्यवहारानुसंधानसंभवादविरुद्धम् । महाप्रलये तु सर्वव्यवहारोच्छेदाज्जन्मान्तरव्यवहारवच्च कल्पान्तरव्यवहारस्यानुसंधानमशक्यत्वाद्धेयमिति । नैष दोषः । सत्यपि सर्वव्यवहारोच्छेदिनि महाप्रलये परमेश्वरानुग्रहादीश्वराणां हिरण्यगर्भादीनां कल्पान्तरव्यवहारानुसंधानोपपत्तेः । यद्यपि प्राकृताः प्राणिनो न जन्मान्तरव्यवहारमनुसंधाना दृश्यन्त इति, तथापि न प्राकृतवर्गीश्वराणां भवितव्यम् । तथाहि प्राणित्वाविशेषेऽपि मनुष्यादिस्त्वपर्यन्तेषु ज्ञानैश्वर्यादिप्रतिबन्धः परेण परेण भूयान्भवन्ट्श्यते, तथा मनुष्यादिष्वेव हिरण्यगर्भपर्यन्तेषु ज्ञानैश्वर्यादिभिव्यक्तिरपि परेण परेण भूयसी भवतीत्येतच्छ्रुतिस्मृतिवादेष्वसंकुदनुभूयमाणं न शक्यं नास्तीति वदितुम् । ततश्चातीतकल्पानुष्ठितप्रकृष्टज्ञानकर्मणामीश्वराणां हिरण्यगर्भादीनां वर्तमानकल्पादौ प्रादुर्भवतां परमेश्वरानुगृहीतानां सुप्तप्रतियुद्धवत्कल्पान्तरव्यवहारानुसंधानोपपत्तिः । तथाच श्रुतिः—'यो ब्रह्माणं विदधाति पूर्वं यो वै वेदांश्च प्रहिणोति तस्मै । तं ह देवमात्मयुद्धिप्रकाशं मुमुक्षुर्वै शरणमहं प्रपद्ये' (श्वे० ६।१८) इति । स्मरन्ति च शौनकादयः 'मधुच्छन्दःप्रभृतिभिर्भक्षिभिर्दोक्षितप्यो दृष्टाः' इति । प्रतिवेदं वैवमेव काण्डर्यादयः स्मरन्ते । श्रुतिरप्यपिज्ञानपूर्वकमेव मन्त्रेणानुष्ठानं दर्शयति—'यो ह वा अविदिताप्येयच्छन्दोदैवतब्राह्मणेन मन्त्रेण याजयति वाध्यापयति वा स्थाणुं

- १ तस्मात् प्राणात्मनः, आयतनं गोलकम् । २ इतिशब्दो यद्यपीत्यनेन संरम्यते । ३ 'हिरण्यगर्भः समस्तत्वे'त्यादयः श्रुतिवादाः, 'ज्ञानमप्रतिमं यस्य'त्यादयः स्मृतिवादाः । ४ प्रहिणोति गमयति तस्य बुद्धौ वेदान्ताविर्भाववति । ५ श्रुतवेदो दक्षमण्डलात्मकः मण्डलानां दक्षतन्मन्त्रास्तीति तत्र भवा ऋचो दासतप्यः । ६ अर्पेय ऋषियोगः, छन्दो गायत्र्यादि, दैवतमग्न्यादि, ब्राह्मणं विनियोगः एतान्मन्त्रिदितानि यस्मिन्मन्त्रे, स्थाणुं स्थावरे, गर्तं नरकम् ।

वर्च्छति गर्तं वा प्रतिपद्यते' (सर्वानु० परि०) इत्युपक्रम्य 'तस्मादेतानि मन्त्रे मन्त्रे विद्यात्' इति । प्राणिनां च सुखप्राप्तये धर्मो विधीयते । दुःखपरिहाराय चाधर्मः प्रतिषिध्यते । दृष्टानुश्रविकसुखदुःखविषयौ च रागद्वेषौ भवतो न विलक्षणविषयावित्यतो धर्माधर्मफलभू-
तोत्तरा सृष्टिर्निष्पद्यमाना पूर्वसृष्टिसदृश्येव निष्पद्यते । स्मृतिश्च भवति-
तेषां ये यानि कर्माणि प्राक्सृष्ट्यां प्रतिपेदिरे । तान्येव ते प्रपद्यन्ते
सृज्यमानाः पुनः पुनः ॥ हिंसाहिंसे मृदुक्रूरे धर्माधर्मावृत्तानृते । तद्भा-
विताः प्रपद्यन्ते तस्मात्तत्तस्य रोचते ॥' इति । प्रलीयमानमपि चेदं
जगच्छक्त्यवशेषमेव प्रलीयते । शक्तिमूलमेव च प्रभवति । इतरथाक-
स्मिकत्वप्रसङ्गात् । नचानेकाकाराः शक्तयः शक्त्याः कल्पयितुम् । ततश्च
विच्छिद्य विच्छिद्याप्युद्भवतां भूरादिलोकप्रवाहाणां, देवतिर्यङ्गानुज्यल-
क्षणानां च प्राणिनिकायप्रवाहाणां, वर्णाश्रमधर्मफलव्यवस्थानां चानादौ
संसारे नियतत्वमिन्द्रियविषयसंबन्धनियतत्ववत्प्रत्येतव्यम् । नहीन्द्रि-
यविषयसंबन्धादेर्व्यवहारस्य प्रतिसर्गमन्यथात्वं पृष्ठेन्द्रियविषयकल्पं
शक्यमुत्प्रेक्षितुम् । अतश्च सर्वकल्पानां तुल्यव्यवहारत्वात्कल्पान्तर-
व्यवहारानुसंधानक्षमत्वाच्चेश्वराणां समाननामरूपा एव प्रतिसर्गं
विशेषाः प्रादुर्भवन्ति । समाननामरूपत्वाद्यावृत्तावपि महासर्ग-
महाप्रलयलक्षणायां जगतोऽभ्युपगम्यमानायां न कश्चिच्छब्दप्रामा-
ण्यादिविरोधः समाननामरूपता च श्रुतिस्मृती दर्शयतः—'सूर्या-
चन्द्रमसौ धाता यथापूर्वमकल्पयत् । दिवं च पृथिवी चान्तरि-
क्षमथो स्वः' (ऋ० सं० १०।१९०।३) इति । यथा पूर्वस्मिन्कल्पे
सूर्याचन्द्रमःप्रभृति जगत्कृतं तथास्मिन्नपि कल्पे परमेश्वरोऽकल्पयदि-
त्यर्थः । तथा 'अग्निर्वा अकामयत अन्नादो देवानां स्यामिति । स
एतमग्रये कृत्तिकाभ्यः पुरोडाशमष्टाकपालं निरवपत्' (तै० ब्रा०

१ तेषां प्राणिनामध्ये । तान्येव तज्जातीयान्येव । २ पृष्ठेन्द्रिय मन 'मन पञ्चानीन्द्रि-
याणी'ति स्मृते । ३ नक्षत्रबहुत्वाद्वहुवचनम् कृत्तिकादेवायामग्रे, अष्टसु कपालेषु पच-
नीयं हविर्निस्तवान् ।

३।१।४।१) इति नक्षत्रेष्टिविधौ योऽग्निर्निरवपद्यसौ चाग्नेये निरवप-
त्तयोः समाननामरूपतां दर्शयतीत्येवंजातीयका श्रुतिरिहोदाहर्तव्या ।
स्मृतिरपि—‘ऋषीणां नामधेयानि याश्च वेदेषु दृष्टयः । शर्वर्यन्ते
प्रसूतानां तान्येवैभ्यो ददात्यजः ॥ यथर्तुष्वृतुलिङ्गानि नानारूपाणि
पर्यये । दृश्यन्ते तानि तान्येव तथा भावा युगादिषु ॥ यथाभिमानि-
नोऽतीतास्तुर्यास्ते सांप्रतेरिह । देवा देवैरतीतेहि रूपैर्नामभिरेव च ॥’
इत्येवंजातीयका द्रष्टव्या ॥ ३० ॥

मध्वादिष्वसंभवादनधिकारं जैमिनिः ॥ ३१ ॥

इह देवादीनामपि ब्रह्मविद्यायामस्यधिकार इति यस्प्रतिज्ञातं तत्प-
र्यावर्त्यते । देवादीनामनधिकारं जैमिनिराचार्यो मन्यते । कस्मात् ।
मध्वादिष्वसंभवात् । ब्रह्मविद्यायामधिकाराभ्युपगमे हि विद्यात्वाविशे-
षान्मध्वादिविद्यास्त्वप्यधिकारोऽभ्युपगम्येत । नचैवं संभवति । कथम् ।
‘असौ वा आदित्यो देवमधु’ (छा० ३।१।१) इत्यत्र मनुष्या आदित्यं
मध्वध्यासेनोपासीरन् । देवादिषु ह्युपासकेष्वभ्युपगम्यमानेष्वेवादित्यः
कमन्यमादित्यमुपासीत । पुनश्चादित्यव्यपाश्रयाणि पैथ्य रोहितादीन्य-
मृतान्युपक्रम्य वसधो रुद्रा आदित्या मरुतः साध्याश्च पथ्य देवगणाः
क्रमेण तत्तदमृतमुपजीवन्तीत्युपदिश्य ‘स य एतदेवममृतं वेद वसूना-
मेवैको भूत्वाग्निनेव मुखेनैतदेवामृतं दृष्ट्वा तृप्यति’ इत्यादिना वस्याद्यु-
पजीव्यान्यमृतानि विजानतां वस्यादिमहिमप्राप्तिं दर्शयति । वस्याद-
यस्तु कानन्यान्वस्यादीनमृतोपजीविनो विजानीयुः । कं वान्यं वस्यादि-

१ देवेष्विति विषयसप्तमी । शर्वर्यन्ते प्रलयान्ते । ऋतुलिङ्गानि नवपतङ्गादीनि । पर्यये
घटीयश्चवदारुता । २ भावाः पदार्थाः । ३ पथेति चतुर्वेदोक्तकर्माणि प्रणववेति पथ
हुमुमानि तेभ्यः सोमाज्यादिद्रव्याणि हुतानि रोहितादीनि लोहितं, शुक्रं दृष्टं, परं
दृष्टं, मध्ये क्षोभत इव, इत्युक्तानि पथ्य रोहितादीन्यमृतानि तत्तन्मन्त्रभागैः प्रागाद्युष्वा-
न्तरश्च दिगवस्थिताभिरादित्यरश्मिनादीभिर्मेघपूषम्वितन्दिद्रुपाभिरादित्यमण्डतमानी-
तानि यदास्तेजइन्द्रियवीर्यान्नात्मना परिगतानि पथ दिक्षु स्थितैर्न्यादिभिरुपजीव्यामीति
ध्यायन्तो धन्यादिप्राप्तिरुक्तेत्यर्थः ।

महिमानं प्रेप्सेयुः । तथा अग्निः पादो वायुः पाद आदित्यः पादो दिशः
पादः' (छा० ३।१८।२), 'वायुर्वा य संवर्गः' (छा० ४।३।१) 'आदित्यो
ब्रह्मेत्यादेशः' (छा० ३।११।१) इत्यादिषु देवतात्मोपासनेषु न तेषां
मेव देवतात्मनामधिकारः संभवति । तथा 'इमावेव गोतमभरद्वाजौ
वयमेव गोतमोऽयं भरद्वाजः' (वृ० २।२।४) इत्यादिष्वप्युपसंवन्धे-
पूपासनेषु न तेषामेवर्षाणामधिकारः संभवति ॥ ३१ ॥

कुतश्च देवादीनामनधिकारः—

ज्योतिषि भावाच्च ॥ ३२ ॥

यदिदं ज्योतिर्मण्डलं द्युस्थानमहोरात्राभ्यां बन्ध्रमज्जगदवभा-
सयति तस्मिन्नादित्यादयो देवतावचनाः शब्दाः प्रयुज्यन्ते । लोकप्रसि-
द्धैर्वाक्यशेषप्रसिद्धेश्च । नच ज्योतिर्मण्डलस्य हृदयादिना विग्रहेण चेत-
नत्वार्थित्वादिना वा योगोऽवगन्तुं शक्यते मृतादिवदचेतनत्वावगमात् ।
एतेनाद्यादयो व्याख्याताः । स्यादेतत् । मन्त्रार्थवादेतिहासपुराणलोकेभ्यो
देवादीनां विग्रहवत्त्वाद्यवगमादयमदोष इति । नेत्युच्यते । नहि ताव-
ल्लोको नाम किञ्चित्स्यतश्च प्रमाणमस्ति । प्रत्यक्षादिभ्य एव ह्यविचारि-
तविशेषेभ्यः प्रमाणेभ्यः प्रसिद्धन्नर्थो लोकात्प्रसिध्यतीत्युच्यते ।
नचात्र प्रत्यक्षादीनामन्यतमं प्रमाणमस्ति । इतिहासपुराणमपि पौरुषे-
यत्वात्प्रमाणान्तरमूलमाकाङ्क्षति । अर्थवादा अपि विधिनैकवाक्यत्वा-
त्स्तुल्यार्थाः सन्तो न पार्यगर्थ्येन देवादीनां विग्रहादिसद्भावे कारणभावं
प्रतिपद्यन्ते । मन्त्रा अपि श्रुत्यादिविनियुक्ताः प्रयोगसमवायिनोऽभिधानार्था
न फल्यचिदर्थस्य प्रमाणमित्याचक्षते । तस्मादभासो देवादीनामधिका-
रस्य ॥ ३२ ॥

१ 'वज्रहस्त-पुरंदर-' इत्यादयो मन्त्राः, 'सोऽरोदीत्' इत्यादयोऽर्थवादाः, 'इष्टान्मो-
गान्हि वो देवा' इत्यादीतिहासपुराणानि, लोकेऽपि यमं दण्डहस्तं, इन्द्रं वज्रहस्तं
लिखन्तीति विग्रहादिपञ्चकसद्भावादनधिभारदोषो नास्तीत्यर्थः । 'विग्रहो हविषा भोग
ऐश्वर्यं च प्रसन्नता । फलप्रदानमित्येतत्पञ्चकं विग्रहादिकम् ॥' इति ।

भावं तु वादरायणोऽस्ति हि ॥ ३३ ॥

शब्दः पूर्वपक्षं व्यावर्तयति । वादरायणस्त्वाचार्यो भावमधिकारस्य देवादीनामपि मन्यते । यद्यपि मध्वादिविद्यासु देवतादिव्यामिश्रास्त्वसंभवोऽधिकारस्य तथाप्यस्ति हि शुद्धायां ब्रह्मविद्यायां संभवः । अर्थित्वसामर्थ्याप्रतिषेधाद्यपेक्षत्वादधिकारस्य । नच कचिदसंभव इत्येतावता यत्र संभवस्तत्राप्यधिकारोऽपोद्येत । मनुष्याणामपि न सर्वेषां ब्राह्मणादीनां सर्वेषु राजसूयादिष्वधिकारः संभवति । तत्र यो न्यायः सोऽत्रापि भविष्यति । ब्रह्मविद्यां च प्रकृत्य भवति दर्शनं श्रौतं देवाद्यधिकारस्य सूचकम्—‘तेद्यो यो देवानां प्रत्यबुध्यत स एव तदभ्यस्तथर्षीणां तथा मनुष्याणाम्’ (बृ० १।४।१०) इति । ‘ते होषुर्हन्त तमात्मानमन्विच्छामो यमात्मानमन्विष्य सर्वाश्च लोकानाप्नोति सर्वाश्च कामान्’ इति । ‘इन्द्रो ह वै देवानामभिप्रवव्राज विरोचनोऽसुराणाम्’ (छा० ८।७।२) इत्यादि च । स्मार्तमपि गन्धर्वयाज्ञन्त्यसंवादादि । यदप्युक्तं ज्योतिषि भावाच्चेति । अत्र ब्रूमः—ज्योतिरादिविषया अपि आवित्यादयो देवतावचनाः शब्दाश्चेतनावन्तमैश्वर्याद्युपेतं तं तं देवतात्मानं समर्पयन्ति, मन्त्रार्थवादादिषु तथा व्यवहारात् । अस्ति हैश्वर्ययोगादेवतानां ज्योतिराद्यात्ममिश्रावस्थातुं, यथेष्टं च तं तं विग्रहं प्रहीतुं सामर्थ्यम् । तथाहि श्रूयते सुब्रह्मण्यार्थवादे—‘मेधातिथेर्मेपेति । ‘मेधातिथिं ह काण्वायनमिन्द्रो मेपो भूत्वा जहार’ (पट्टिश० ब्रा० १।१) इति । स्मर्यते च—‘आदित्यः पुरुषो भूत्वा कुन्तीमुपजगाम ह’ इति । मृदादिष्वपि चेतना अधिष्ठातारोऽभ्युपगम्यन्ते—‘मृदप्रवीदापोऽनुवृत्ति’त्यादिदर्शनात् । ज्योतिरादेस्तु मूतधातोरदित्यादिष्वचेतनत्वमभ्युपगम्यते । चेतनास्त्वधिष्ठातारो देवतात्मानो मन्त्रार्थवादादिव्यवहारादित्युक्तम् । यदप्युक्तं मन्त्रार्थवादयोरन्यायार्थत्वात् देवताविग्रहादिप्रकाशनसामर्थ्यमिति । अत्र ब्रूमः—प्रत्ययाप्रत्ययौ हि सद्भावासद्भावयोः कारणं,

१ यतः सर्वेषां सर्वत्राधिकारो न सम्भवति ततो न चापोचेतेत्यन्वयः । २ तद्वत् सो देवानां मध्ये प्रत्यक्त्वेनावुध्यत । ३ आदिग्रहणेनेतिहासपुराणवर्गशास्त्राणि गृह्यन्ते ।

नान्यार्थत्वमनन्यार्थत्वं वा । तथाह्यन्यार्थमपि प्रस्थितः पथि पतितं
 नृणपर्णाद्यस्तीत्येव प्रतिपद्यते । अत्राह—विषम उपन्यासः । तत्र हि
 नृणपर्णादिविषयं प्रत्यक्षं प्रवृत्तमस्ति येन तदस्तित्वं प्रतिपद्यते । अत्र पुनर्वि-
 ध्युद्देशैकवाक्यभावेन स्तुत्यर्थेऽर्थवादेन पार्थगर्थ्येन वृत्तान्तविषया प्रवृत्तिः
 शक्याऽध्यवसातुम् । नहि महावाक्येऽर्थप्रत्यायकेऽवान्तरवाक्यस्य पृथक्प्र-
 त्यायकत्वमस्ति । यथा 'न सुरां पिबेत्' इति नञ्बन्धि वाक्ये पदत्रयसं-
 घन्धात्सुरापानप्रतिषेध एवैकोऽर्थोऽवगम्यते । न पुनः सुरां पिबेदिति
 पदद्वयसंघन्धात्सुरापानविधिरपीति । अत्रोच्यते—विषम उपन्यासः ।
 शुक्तं यत्सुरापानप्रतिषेधे पदान्वयस्यैकत्वादवान्तरवाक्यार्थस्याग्रहणम् ।
 विध्युद्देशार्थवादयोस्त्वर्यवादस्थानि पदानि पृथगन्वयवृत्तान्तविषयं प्रति-
 पद्यान्तरं कैमर्थ्यवशेन कामं विधेः स्थावकत्वं प्रतिपद्यन्ते । यथाहि—
 'वायव्यं श्वेतमालभेत भूतिकामः' इत्यत्र विध्युद्देशवर्तिनां वायव्यादिप-
 दानां विधिना संवन्धः, नैवं 'वायुर्वै क्षेपिष्ठा देवता वायुमेव स्वेन भाग-
 येयेनोपधावति स एवैनं भूतिं गमयति' इत्येषामर्थवादगतानां पदानाम् ।
 नहि भवति वायुर्वा आलभेतेति क्षेपिष्ठा देवता वा आलभेतेत्यादि ।
 वायुस्वभावसंकीर्तनेन त्ववान्तरमन्वयं प्रतिपद्यैवंविशिष्टदैवत्वमिदं कर्मेति
 विधिं स्तुवन्ति । तद्यत्र सोऽवान्तरवाक्यार्थः प्रमाणान्तरगोचरो भवति
 तत्र तदनुवादेनार्थवादः प्रयतते । यत्र प्रमाणान्तरविरुद्धस्तत्र गुणवादेन ।
 यत्र तु तदुभयं नास्ति तत्र किं प्रमाणान्तरमावाद्गुणवादः स्यादाहोस्ति-
 प्रमाणान्तराविरोधाद्विद्यमानवाद इति प्रतीतिशरणैर्विद्यमानवाद आश्र-
 यणीयो न गुणवादः । एतेन मन्त्रो व्याख्यातः । अपिच विधिमिरे-
 वेन्द्रादिदैवत्यानि हवींषि चोदयद्भिरपेक्षितमिन्द्रादीनां स्वरूपम् । नहि स्वरू-
 परहिता इन्द्रादयश्चेतस्यारोपयितुं शक्यन्ते । नच चेतस्यनारूढायै तस्यै तस्यै
 देवतायै हविः प्रदातुं शक्यते । श्रावयति च,—'तस्यै देवतायै हविर्गृहीतं
 स्यात्तां ध्यायेद्वपदकरिष्यन्' (ऐ० ब्रा० ३।८।१) इति । नच शब्दमात्रमर्थस्व-
 रूपं संभवति, शब्दार्थयोर्भेदात् । तत्र यादृशं, मन्त्रार्थवादयोरिन्द्रादीनां

नान्यार्थत्वमनन्यार्थत्वं वा । तथाहान्यार्थमपि प्रस्थितः पथि पतितं
 नृणपर्णाद्यस्तीत्येव प्रतिपद्यते । अत्राह—विषम उपन्यासः । तत्र हि
 नृणपर्णादिविषयं प्रत्यक्षं प्रवृत्तमस्ति येन तदस्तित्वं प्रतिपद्यते । अत्र पुनर्वि-
 ध्युद्देशैकवाक्यभावेन स्तुत्यर्थेऽर्थवादेन पार्थगर्थ्येन वृत्तान्तविषया प्रवृत्तिः
 शक्याऽध्यवसातुम् । नहि महावाक्येऽर्थप्रत्यायकेऽवान्तरवाक्यस्य पृथक्प्र-
 त्यायकत्वमस्ति । यथा ‘न सुरां पिबेत्’ इति नञ्वति वाक्ये पदत्रयसं-
 बन्धात्सुरापानप्रतिषेध एवैकोऽर्थोऽवगम्यते । न पुनः सुरां पिबेदिति
 पदद्वयसंबन्धात्सुरापानविधिरपीति । अत्रोच्यते—विषम उपन्यासः ।
 शुक्तं यत्सुरापानप्रतिषेधे पदान्वयसैकत्वादवान्तरवाक्यार्थस्याग्रहणम् ।
 विध्युद्देशार्थवादयोस्त्वर्थवादस्थानि पदानि पृथगन्वयवृत्तान्तविषयं प्रति-
 पद्यान्तरं कैमर्थ्यवशेन कामं विधेः स्तावकत्वं प्रतिपद्यन्ते । यथाहि—
 ‘वायव्यं श्रेतमालभेत भूतिकामः’ इत्यत्र विध्युद्देशवर्तिनां वायव्यादिप-
 दानां विधिना संबन्धः, नैवं ‘वायुर्वै क्षेपिष्ठा देवता वायुमेव स्वेन भाग-
 चयेनोपधावति स एवैनं भूतिं गमयति’ इत्येवामर्थवादगतानां पदानाम् ।
 नहि भवति वायुर्वा आलभेतेति क्षेपिष्ठा देवता वा आलभेतेत्यादि ।
 वायुस्वभावसंकीर्तनेन त्ववान्तरमन्वयं प्रतिपद्यैवंविशिष्टदैवत्यमिदं कर्मेति
 विधिं स्तुवन्ति । तद्यत्र सोऽवान्तरवाक्यार्थः प्रमाणान्तरगोचरो भवति
 तत्र तदनुवादेनार्थवादः प्रवर्तते । यत्र प्रमाणान्तरविरुद्धस्तत्र गुणवादेन ।
 यत्र तु तदुभयं नास्ति तत्र किं प्रमाणान्तराभागाद्गुणवादः स्यादाहोस्त्रि-
 प्रमाणान्तराविरोधाद्विद्यमानवाद इति प्रतीतिशरणैर्विद्यमानवाद आश्र-
 यणीयो न गुणवादः । एतेन मन्त्रो व्याख्यातः । अपिच विधिभिरे-
 वेन्द्रादिदैवत्यानि हवीपि चोदयद्भिरपेक्षितमिन्द्रादीनां स्वरूपम् । नहि स्वरू-
 परहिता इन्द्रादयश्चेतस्यारोपयितुं शक्यन्ते । नच चेतस्यनारूढायै तस्यै तस्यै
 देवतायै हविः प्रदातुं शक्यते । आषयति च—‘यस्यै देवतायै हविर्गृहीतं
 स्यात्तां ध्यायेद्वपदकरिष्यन्’ (ऐ० ब्रा० ३।८।१) इति । नच शब्दमात्रमर्थस्व-
 रूपं संभवति, शब्दार्थयोर्भेदात् । तत्र यादृशं मन्त्रार्थवादयोरिन्द्रादीनां

तामाशङ्कां निवर्तयितुमिदमधिकरणमारभ्यते । तत्र शूद्रस्याप्यधिकारः
 स्यादिति तावत्प्राप्तम् । अर्थित्वसामर्थ्ययोः संभवात् । 'तस्माच्छूद्रो
 यज्ञेऽनवकृत्तः' (तै० स० ७।१।१।६) इतिवत् 'शूद्रो विद्यायामनव-
 कृत्तः' इति च निषेधाश्रवणात् । यच्च कर्मस्वनधिकारकारणं शूद्रस्यानग्नित्व-
 न तद्विद्यास्वविकारस्यापवादकं लिङ्गम् । न ह्याहवनीयादिरहितेन
 विद्या वेदितुं न शक्यते । भवति च लिङ्गं शूद्राधिकारस्योपोद्बलकम् ।
 सवर्गविद्यायां हि ज्ञानश्रुतिं पौत्रायण शुश्रूषु शूद्रशब्देन परामृशति—
 'अहं हारेत्वा शूद्रं तवैव सह गोभिरस्तु' (छा० ४।२।३) इति ।
 विदुरप्रभृतयश्च शूद्रयोनिप्रभवा अपि विशिष्टविज्ञानसपन्नाः स्मर्यन्ते ।
 तस्मादधिक्रियते शूद्रो विद्यास्त्विति । एवं प्राप्ते ब्रूमः—न शूद्रस्याधि-
 कारः, वेदाध्ययनाभावात् । अधीतवेदो हि विदितवेदार्यो वेदार्थेष्व-
 धिक्रियते । नच शूद्रस्य वेदाध्ययनमस्ति, उपनयनपूर्वकत्वाद्देवाध्ययन-
 स्य । उपनयनस्य च वर्णत्रयविषयत्वात् । यत्त्वर्थित्वं न तदसति
 सामर्थ्येऽधिकारकारणं भवति । सामर्थ्यमपि न लौकिकं केवलमधि-
 कारकारणं भवति । शास्त्रीयेऽर्थे शास्त्रीयस्य सामर्थ्यस्यापेक्षितत्वात् ।
 शास्त्रीयस्य च सामर्थ्यस्याध्ययननिराकरणेन निराकृतत्वात् । यच्चैवं
 'शूद्रो यज्ञेऽनवकृत्तः' इति, तस्यायपूर्वकत्वाद्विद्यायामप्यनवकृत्तत्वं द्यो-
 तयति, न्यायस्य साधारणत्वात् । यत्पुनः सवर्गविद्यायां शूद्रशब्दश्रवणं
 लिङ्गं मन्यसे, न तद्विङ्गं, न्यायाभावात् । न्यायोक्ते हि लिङ्गदर्शनं
 द्योतकं भवति । नचात्र न्यायोऽस्ति । कामं चायं शूद्रशब्दः सवर्ग-
 विद्यायामेवैकस्या शूद्रमधिकुर्यात्, तद्विषयत्वात्, न सर्वासु विद्यासु ।
 अर्थवादस्वत्वात् न कचिदप्ययं शूद्रमधिकर्तुमुत्सहते । शक्यते चायं
 शूद्रशब्दोऽधिकृतविषयो योजयितुम् । कथमित्युच्यते—'कैम्बर एनमे-

१ अनवकृत्तोऽसमर्थः । तस्मादनमित्वात् । २ अहेति निपातः वेदार्थः । हारेण
 निषेधेण इत्वा गन्ता रथो हारेत्वा सच गोभिः सह हे शूद्र, तवैवास्तु किमल्पेनानेन मम
 गार्हस्त्यानुपयोगिनेति भावः । ३ यज्ञेत्युपलक्षणं विद्यायामनवकृत्त इत्यस्य । ४ 'निपाद-
 स्थपतिं याजयेत्' इति निपादस्थपतिश्चोद्यते, न शूद्रः सवर्गविद्यायाम् । ५ क उ अरे इति
 पदच्छेदः । ६ शब्दोऽप्यर्थः । युष्मा मन्त्री शक्नी तया सह स्थितं रैवमिवैतद्वचनमात्यः ।

तत्सन्तं 'संयुक्तात्मिव रैकमात्र' (छा० ४।१।३), 'इत्यस्मादसवा-
क्यादात्मनोऽनादरं श्रुतवतो ज्ञानश्रुतेः पौत्रायणस्य शुगुत्पेदे, तामृपी
रैकः शूद्रशब्देनानेन सूचयांबभूवात्मनः परोक्षज्ञताख्यापनायेति गम्यते ।
जातिशूद्रस्यानधिकारात् । कथं पुनः शूद्रशब्देन शुगुत्पन्ना सूच्यत इति ।
उच्यते—तदाद्रवणात् । शुचमभिदुद्राव, शुचां चाभिदुद्रावे, शुचा वा
रैकमभिदुद्रावेति शूद्रः । अवयवार्थसंभवाद्ब्रह्मव्यर्थस्य चासंभवात् । दृश्यते
चायमर्थोऽस्यामाख्यायिकायाम् ॥ ३४ ॥

क्षत्रियत्वगतेश्चोत्तरत्र चैत्ररथेन लिङ्गात् ॥ ३५ ॥

इतश्च न जातिशूद्रो ज्ञानश्रुतिः । यत्कारणं प्रकरणनिरूपणेन क्षत्रि-
यत्वमस्योत्तरत्र चैत्ररथेनाभिप्रतारिणा क्षत्रियेण समभिख्याहाराद्धिज्ञा-
द्रम्यते । उत्तरत्र हि संवर्गविद्यावाक्यशेषे चैत्ररथिरभिप्रतारी क्षत्रियः
संकीर्तते—'अथ ह क्षौनिकं च कापेयमभिप्रतारिणं च काक्षसेति
परिविष्यमाणौ ब्रह्मचारी विभिक्षे' (छा० ४।३।५) इति । चैत्र-
रथित्वं चाभिप्रतारिणः कापेययोगादयगन्तव्यम् । कापेययोगो हि
चित्ररथस्यावगतः 'एतेन वै चित्ररथं कापेया अयाजयन्' (ताण्ड्य-
ब्रा० २०।१२।५) इति । समानान्वयानां च प्रायेण समानान्वया
याजका भवन्ति । 'तस्माच्चैत्ररथिर्नामैकः क्षत्रपतिरजायत' इति च
क्षत्रपतित्वावगमात्क्षत्रियत्वमस्यावगन्तव्यम् । तेन क्षत्रियेणाभिप्रतारिणा
सह समानायां विद्यायां संकीर्तनं ज्ञानश्रुतेरपि क्षत्रियत्वं सूचयति ।
समानानामेव हि प्रायेण समभिख्याहारा भवन्ति । क्षेत्तृप्रेषणाद्यैश्वर्ययो-
गाच्च ज्ञानश्रुतेः क्षत्रियत्वावगतिः । अतो न शूद्रस्याधिकारः ॥ ३५ ॥

संस्कारपरामर्शात्तद्भावामिलापाच्च ॥ ३६ ॥

इतश्च न शूद्रस्याधिकारः, यद्विद्याप्रदेशेपूषनयनादयः संस्काराः
परामृश्यन्ते—'तं होपनिन्ये' (श० ब्रा० ११।५।३।१३) । 'अधीहि

१ संवर्गविद्याविष्यन्तरमर्थवादादस्मात्पौषवशब्दः । हशब्दो वृत्तान्तावरोही ।
शुनकपुत्रं यपिगोत्रं पुरोहितमभिप्रतारिणामकम् । २ क्षता सत्त्वस्य रैकान्वेषणाय
प्रेषणम् । ३ अधीहि उपदिशेति यावत् ।

भगव इति होपसत्ताद' (छा० ७।१।१) 'ब्रह्मपरा ब्रह्मनिष्ठाः' परं ब्रह्मान्वेषमाणा एष ह वै तत्सर्वं वक्ष्यतीति ते ह समित्पाणयो भगवन्तं पिप्पलादमुपेसन्नाः' (प्र० १।१) इति च । 'वान्दानुपनीयैव' (छा० ५।१।१७) इत्यपि प्रदर्शितैवोपनयनप्राप्तिर्भवति । शूद्रस्य संस्काराभावोऽभिहित्यते, 'शूद्रश्चतुर्यो वर्ण एकजातिः' (मनु० १०।४) इत्येकजातित्वस्मरणात् । 'न शूद्रे पातकं किञ्चिन्न च संस्कारमर्हति' (मनु० १०।१२।६) इत्यादिभिश्च ॥ ३६ ॥

तदभावनिर्धारणे च प्रवृत्तेः ॥ ३७ ॥ .

इतश्च न शूद्रस्याधिकारः । यत्सत्यवचनेन शूद्रत्वाभावे निर्धारिते जाबालं गौतम उपनेतुमनुशासितुं च प्रवृत्ते नैतद्ब्राह्मणो विवक्तुमर्हति समिधं सोम्याहरोप त्या नेष्ये न सत्यादगाः' (छा० ४।४।५) इति धृतिलिङ्गात् ॥ ३७ ॥

श्रवणाध्ययनार्थप्रतिषेधात्स्मृतेश्च ॥ ३८ ॥

इतश्च न शूद्रस्याधिकारः । यदस्य स्मृतेः श्रवणाध्ययनार्थप्रतिषेधो भवति । वेदश्रवणप्रतिषेधो वेदाध्ययनप्रतिषेधस्तदर्थज्ञानानुष्ठानयोश्च प्रतिषेधः शूद्रस्य स्मर्यते । श्रवणप्रतिषेधस्तावत् 'अथास्य वेदमुपशृण्वतस्ते-पुजतुभ्यां श्रोत्रप्रतिपूरणम्' इति । 'पशुं ह वा एतच्छृण्वानं यच्छूद्रस्तस्माच्छूद्रसमीपे नाध्येतव्यम्' इति च । अतएवाध्ययनप्रतिषेधः । यस्य हि समीपेऽपि नाध्येतव्यं भवति स कथमश्रुतमधीवीत । भवति च वेदोच्चारणे जिह्वाच्छेदो धारणे शरीरभेद इति । अतएव धार्थादर्थज्ञानानुष्ठानयोः प्रतिषेधो भवति 'न शूद्राय मतिं दद्यात्' इति, 'द्विजातीना-

- १ ब्रह्मपरा वेदपारगाः । परं निर्गुणं ब्रह्म । उपसन्ना उपागता । २ अनुपनीयैवेति हीनवर्णेनोत्तमवर्णो अनुपनीयैवोपदेष्टव्या इत्याचारज्ञापनार्थमित्यर्थः । ३ एकजातिरनुपनीतः । ४ नाहं गोत्रं वेदि न माता वेति परंतु तयोर्कं 'उपनयनार्थमाचार्यं गत्वा सत्यकामो जाबालोऽस्मीति ब्रूही'त्यनेन सत्यवचनेन । ५ उपशृण्वतस्तेपुजतुभ्यां सतापद्रुताभ्या सीसलाक्षाभ्याम् । ६ पशु पादयुक्तम् । सचारसमर्थमिति यावत् । ७ मतिर्वैदार्थज्ञानम् ।

मध्ययन्मिज्या दानम्' इति च । येषां पुनः पूर्वकृतसंस्कारवशाद्विदुर-
धर्मव्याधप्रभृतीनां ज्ञानोत्पत्तिस्तेषां न शक्यते फलप्राप्तिः प्रतिपेक्षुं,
ज्ञानस्यैकान्तिकफलत्वात् । 'श्रावयेच्चतुरो वर्णान्' इति चेतिहासपुराणा-
पिगमे चातुर्वर्ण्यस्याधिकारस्मरणात् । वेदपूर्वकस्तु नास्त्यधिकारः शूद्रा-
णासिति स्थितम् ॥ ३८ ॥

१० कम्पनाधिकरणम् । सू० ३९

कम्पनात् ॥ ३९ ॥

अवसितः प्रासङ्गिकोऽधिकारविचारः । प्रकृतमेवेदानीं वाक्यार्थवि-
चारणां प्रवर्तयिष्यामः । 'यदिदं किञ्च जगत्सर्वं प्राण एजति निःसृतम् ।
महद्भयं वञ्चमुद्यतं य एतद्विदुरमृतास्ते भवन्ति' (का० २।६।२) इति ।
एतद्वाक्यं 'एज् कम्पने' इति धात्वर्थानुगमाद्वक्षितम् । अस्मिन्वाक्ये
सर्वमिदं जगत्प्राणाश्रयं स्पन्दते, महद्य किञ्चिद्भयकारणं वञ्चशब्दितमुद्यतं,
तद्विज्ञानाद्यामृतत्वप्राप्तिरिति श्रूयते । तत्र कोऽसौ प्राणः, किं तद्भयानकं
वञ्चमित्यप्रतिपत्तेर्विचारे क्रियमाणे प्राप्तं तावत्प्रसिद्धेः पञ्चवृत्तिर्वायुः
प्राण इति । प्रसिद्धेरेव चाशनिर्वज्रं स्यात् । वायोश्चेदं माहात्म्यं संकीर्त्यते ।
कथम् । सर्वमिदं जगत्पञ्चवृत्तौ वायौ प्राणशब्दिते प्रतिप्राप्यैजति ।
वायुनिमित्तमेव च महद्भयानकं वञ्चमुद्यम्यते । वायौ हि पर्जन्यभावेन
विवर्तमाने विद्युत्स्तनयिष्णुवृष्ट्यश्नयो विवर्तन्त इत्याचक्षते । वायुविज्ञाना-
देव चेदममृतत्वम् । तथाहि ध्रुवन्तरम्—'वायुरेव व्यष्टिर्वायुः समष्टि-
रप पुनर्मृत्युं जयति य एवं वेद' इति । तस्माद्वायुरयमिह प्रतिपत्तव्य
इति । एवं प्राप्ते तूमः—ब्रह्मैवेदमिह प्रतिपत्तव्यम् । कुतः । पूर्वोत्तरा-
लोचनात् । पूर्वोत्तरयोर्हि ग्रन्थभागयोर्त्रैलौ निर्दिश्यमानमुपलभामहे ।
इहैव कथमकस्मादन्तराले वायुं निर्दिश्यमानं प्रतिपद्येमहि । पूर्वत्र
तावत् 'तदेव शुक्रं वद्भस्म तदेवामृतमुच्यते । तस्मिँल्लोकाः श्रिताः सर्वे
तदु नात्येति कश्चन' (का० २।६।१) इति ब्रह्म निर्दिष्टं, तदेवेहापि
संनिधानात् जगत्सर्वं प्राण एजतीति च लोकाश्रयवत्त्वप्रत्यभिज्ञानान्निर्दि-

एमिति गम्यते । प्राणशब्दोऽप्ययं परमात्मन्येव प्रयुक्तः, 'प्राणस्य प्राणम्' (वृ० ४।४।१८) इति दर्शनात् । एजयितृत्वमपीदं परमात्मन एवोपपद्यते न वायुमात्रस्य । तथाचोक्तम्—'न प्राणेन नापानेन मर्त्यो जीवति कश्चन । इतरेण तु जीवन्ति यस्मिन्नेतानुपाश्रितौ' (का० २।५।५) इति । उत्तरत्रापि 'भयादस्यामिस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चमः' (का० २।६।३) इति ब्रह्मैव निर्देक्ष्यते न वायुः । सवायुकस्य जगतो भयहेतुत्वाभिधानात् । तदेवेहापि सनिधानान्महद्भयं, वज्रमुद्यतमिति च भयहेतुत्वप्रत्यभिज्ञानान्निर्दिष्टमिति गम्यते । वज्रशब्दोऽप्ययं भयहेतुत्वसामान्यात्प्रयुक्तः । यथाहि वज्रमुद्यतं ममैव शिरसि निपतेद्यद्यहमस्य शासनं न कुर्यामित्यनेन भयेन जनो नियमेन राजादिशासने प्रवर्तत एवमिदमग्निवायुसूर्यादिकं जगदस्मादेव ब्रह्मणो विभ्यन्नियमेन स्वव्यापारे प्रवर्तत इति भयानकं वज्रोपमितं ब्रह्म । तथाच ब्रह्मविषयं ह्युत्पत्त्यन्तरम्—'भीषास्माद्वातः पवते । भीषोदेति सूर्यः । भीषास्मादग्निश्चेन्द्रश्च । मृत्युर्धावति पञ्चमः' (तै० ८।१) इति । अमृतत्वफलश्रवणादपि ब्रह्मैवेदमिति गम्यते । ब्रह्मज्ञानाख्यममृतत्वप्राप्तिः । 'तमेव विदित्वाऽतिमृत्युमेति नान्यः पन्था विद्यतेऽयनाय' (श्वे० ६।१५) इति मन्त्रवर्णात् । यत्तु वायुविज्ञानात्कचिदमृतत्वमभिहितं तदपेक्षिकम् । तत्रैव प्रकरणान्तरकरणेन परमात्मानमभिधाय 'अतोऽन्यदार्तम्' (वृ० ३।४) इति वाय्वादेरार्तत्वाभिधानात् । प्रकरणादप्यत्र परमात्मनिश्चयः । 'अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताश्च भव्याश्च यत्तत्पदयसि तद्वद्' (का० १।२।१४) इति परमात्मनः पृष्टत्वात् ॥ ३९ ॥

१ भीषा भीष्मा । अस्माद्ब्रह्मणो निमितादिति यावत् । पञ्चानां ग्रहणं ब्रह्मादिस्वभावान्तराचराचरोपश्रवणार्थम् । २ 'अपपुनर्मृत्युं जयति' इति श्रुत्या ह्यपमृत्योर्विजय उक्तो न तु परममृत्युविजय इत्यापेक्षिकत्वम् ।

११ ज्योतिरधिकरणम् । सू० ४०

ज्योतिर्दर्शनात् ॥ ४० ॥

‘एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यते’ (छा० ८।१२।३) इति श्रूयते । तत्र संशय्यते, किं ज्योतिःशब्दं चक्षुर्विषयतमोपहं तेजः किंवा परं ब्रह्मेति । किं तावत्प्राप्तम् । प्रसिद्धमेव तेजो ज्योतिःशब्दमिति । कुतः । तत्र ज्योतिः-शब्दस्य रुढत्वात् । ‘ज्योतिश्चरणामिधानात्’ (ब्र० सू० १।१।२४) इत्यत्र हि प्रकरणाज्योतिःशब्दः स्वार्यं परित्यज्य ब्रह्मणि वर्तते । नचेह तद्वर्त्तिकचित्स्यार्थपरित्यागे कारणं दृश्यते । तथाच नाडीखण्डे—‘अथ यत्रैतदस्माच्छरीरादुत्क्रामत्यथैतैरेव रश्मिभिरूर्ध्वमारुमते’ (छा० ८।६।५) इति मुमुक्षोरादित्यप्राप्तिरभिहिता । तस्मात्प्रसिद्धमेव तेजो ज्योतिःशब्दमिति । एवं प्राप्ते नूनमः—परमेव ब्रह्म ज्योतिःशब्दम् । कस्मात् । दर्शनात् । तस्य हीह प्रकरणे वक्तव्यत्वेनानुवृत्तिर्दृश्यते, ‘य आत्माऽपहतपाप्मा’ (छा० ८।७।१) इत्यपहतपाप्मत्वादिगुणकस्मात्तमनः प्रकरणादावन्वेष्टव्यत्वेन विजिज्ञासितव्यत्वेन च प्रतिज्ञानात् । ‘एतं स्वेव ते भूयोऽनुव्याख्यास्यामि’ (छा० ८।९।३) इति चानुसंधानात् । ‘अशरीरे वाव सन्तं न प्रियाप्रिये स्पृशतः’ (छा० ८।१२।१) इति चाशरीरत्वायै ज्योतिःसंपत्तेरस्याभिधानात् । ब्रह्मभावाद्यान्यत्राशरीरतानुपपत्तेः ‘परं ज्योतिः’ ‘स उत्तमः पुस्तकः’ (छा० ८।१२।३) इति च विशेषणत्वात् । यत्तूक्तं मुमुक्षोरादित्यप्राप्तिरभिहितेति । नासावात्यन्तिको मोक्षो गत्युत्क्रान्तिसंबन्धात् । नह्यात्यन्तिके मोक्षे गत्युत्क्रान्ती स इति वक्ष्यामः ॥ ४० ॥

१ ‘अथ या एता हृदयस्य नाड्य’ इत्यादि नाडीखण्ड. । तत्रादित्यप्रदानुरोधेन मुमुक्षोस्तप्राप्तिरभिहितेति सवन्धः ।

१२ अर्थान्तरत्वव्यपदेशाधिकरणम् । सू० ४१

आकाशोऽर्थान्तरत्वादिव्यपदेशात् ॥ ४१ ॥

‘आकाशो वै नाम नामरूपयोर्निर्वहिता ते यदन्तरा तद्ब्रह्म तदमृतं स आत्मा’ (छा० ८।१।४।१) इति श्रूयते । तत्किमाकाशशब्दं परं ब्रह्म किंवा प्रसिद्धमेव भूताकाशमिति विचारे भूतपरिग्रहो युक्तः । आकाशशब्दस्य तस्मिन्नुद्भवात्, नामरूपनिर्वहणस्य चावकाशदानद्वारेण तस्मिन्योजयितुं शक्यत्वात्, स्मृत्वादेश्च स्पष्टस्य ब्रह्मलिङ्गस्याश्रवणादिति । एवं प्राप्त इदमुच्यते—परमेव ब्रह्मेहाकाशशब्दं भवितुमर्हति । कस्मात् । अर्थान्तरत्वादिव्यपदेशात् । ‘ते यदन्तरा तद्ब्रह्म’ इति हि नामरूपाभ्यामर्थान्तरभूतमाकाशं व्यपदिशति । नच ब्रह्मणोऽन्यत्र नामरूपाभ्यामर्थान्तरं संभवति’ सर्वस्य विकारजातस्य नामरूपाभ्यामेव व्याकृतत्वात् । नामरूपयोरपि निर्वहणं निरङ्कुशं न ब्रह्मणोऽन्यत्र संभवति । ‘अनेन जीवेनात्मनानुप्रविश्य नामरूपे व्याकरवाणि’ (छा० ६।३।२) इत्यादिब्रह्मकर्तृकत्वश्रवणात् । ननु जीवस्यापि प्रत्यक्षं नामरूपविषयं निर्वोदत्वमस्ति । बाढमस्ति । अभेदस्तिवद् विवक्षितः । नामरूपनिर्वहणमिधानादेव च स्मृत्वादि ब्रह्मलिङ्गमभिहितं भवति । ‘तद्ब्रह्म तदमृतं स आत्मा’ (छा० ८।१।४) इति च ब्रह्मवाक्यस्य लिङ्गानि । ‘आकाशस्तद्विज्ञात्’ (ब्र० १।१।२२) इत्यसौवायं प्रपञ्चः ॥ ४१ ॥

१३ सुषुप्त्युत्क्रान्त्यधिकरणम् । सू० ४२-४३

सुषुप्त्युत्क्रान्त्योर्भेदेन ॥ ४२ ॥

व्यपदेशादित्यनुवर्तते । बृहदारण्यके पष्ठे प्रपाठके ‘कतम आत्मेति योऽयं विज्ञानमयः प्राणेषु हृद्यन्तज्योतिः पुरुषः’ (बृ० ४।३।७) इत्युपक्रम्य भूयानात्मविषयः प्रपञ्चः कृतः । तत्किं संसारिस्वरूपमात्रान्वा-

ख्यानपरं वाक्यमुतासंसारिस्वरूपप्रतिपादनपरमिति संशयः । किं तावत्प्रा-
प्तम् । संसारिस्वरूपमात्रविषयमेवेति । कुतः । उपक्रमोपसंहाराभ्याम् ।
उपक्रमे 'योऽयं विज्ञानमयः प्राणेषु' इति शारीरलिङ्गात् । उपसंहारे च
'स वा एष महानज आत्मा योऽयं विज्ञानमयः प्राणेषु' (बृ० ४।४।
२२) इति तदपरित्यागात्, मध्येऽपि बुद्धान्ताद्यवस्थोपन्यासेन तस्यैव
प्रपञ्चनादिति । एवं प्राप्ते ब्रूमः—परमेश्वरोपदेशपरमेवेदं वाक्यं न
शारीरमान्वाख्यानपरम् । कस्मात् । सुपुताबुत्कान्तौ च शारीराद्भेदेन
परमेश्वरस्य व्यपदेशात् । सुपुप्तौ तावत् 'अयं पुरुषः प्राज्ञेनात्मना
संपरिष्वक्तो न बाह्यं किञ्चन वेद नान्तरम्' (बृ० ४।३।२१) इति
शारीराद्भेदेन परमेश्वरं व्यपदिशति । तत्र पुरुषः शारीरः स्यात्तस्य
वेदितृत्वात् । बाह्याभ्यन्तरवेदनप्रसङ्गे सति तत्प्रतिषेधसंभवात् । प्राज्ञः
परमेश्वरः, सर्वज्ञत्वलक्षणया प्रज्ञया नित्यमवियोगात् । तथोक्तान्तावपि
'अयं शारीर आत्मा प्राज्ञेनात्मनान्वारुढ उत्सर्जन्याति' (बृ० ४।३।३५)
इति जीवाद्भेदेन परमेश्वरं व्यपदिशति । तत्रापि शारीरो जीवः स्याच्छ-
रीरस्वामित्वात् । प्राज्ञस्तु स एव परमेश्वरः । तस्मात्सुपुत्तबुत्कान्त्योर्भेदेन
व्यपदेशात्परमेश्वर एवात्र विवक्षित इति गम्यते । यदुक्तमाद्यन्तमध्येषु
शारीरलिङ्गात्परत्वमस्य वाक्यस्येति । अत्र ब्रूमः—उपक्रमे तावत् 'योऽयं
विज्ञानमयः प्राणेषु' इति न संसारिस्वरूपं विवक्षितं किं तर्ह्यनूय संसारि-
स्वरूपं परेण ब्रह्मणाल्लेख्यं विवक्षति । यतो 'ध्यायतीव लेलायतीव'
इत्येवमाहुत्तरप्रन्थप्रवृत्तिः संसारिधर्मनिराकरणपरा लक्ष्यते । तयोप-
संहारेऽपि यथोपक्रममेवोपसंहरति—'स वा एष महानज आत्मा
योऽयं विज्ञानमयः प्राणेषु' इति । योऽयं विज्ञानमयः प्राणेषु
संसारी लक्ष्यते स वा एष महानज आत्मा परमेश्वर एवा-
स्मान्निः प्रतिपादित इत्यर्थः । यस्तु मध्ये बुद्धान्ताद्यवस्थोपन्यासात्संसा-
रिस्वरूपविवक्षां मन्यते, स प्राचीमपि दिशं प्रस्थापितः प्रतीचीमपि

१ बुद्धान्तो जाग्रदवस्था । २ अन्वाहोऽधिष्ठितः । उत्सर्जन्धोराश्रान्दानुसन् ।

३ बुद्धो ध्यायन्त्यामात्मा ध्यायतीव, चलन्त्या चलतीव ।

दिशं प्रतिष्ठेत् । यतो न बुद्धान्ताद्यवस्थोपन्यासेनावस्थावत्त्वं संसारित्वं वा विवक्षति, किं तर्ह्यवस्थारहितत्वमसंसारित्वं च । कथमेतदवगम्यते । यत् 'अत ऊर्ध्वं विमोक्षायैव ब्रूहि' इति पदे पदे पृच्छति । यच्च 'अनन्वागतस्तेन भैरवसङ्गो ह्ययं पुरुषः' (बृ० ४।३।१४, १५) इति पदे पदे प्रतिवक्ति । 'अनन्वागतं पुण्येनानन्वागतं पापेन तीर्णो हि तदा सर्वोऽशोकान्मृदयस्य भवति' (बृ० ४३।२२) इति च । तस्मादसंसारिस्वरूप-प्रतिपादनपरमेवैतद्वाक्यमित्यवगन्तव्यम् ॥ ४२ ॥

पत्यादिशब्देभ्यः ॥ ४३ ॥

इतश्चासंसारिस्वरूपप्रतिपादनपरमेवैतद्वाक्यमित्यवगन्तव्यम् । यदस्मिन्वाक्ये पत्यादयः शब्दा असंसारिस्वरूपप्रतिपादनपराः संसारिस्वभाव-प्रतिषेधनाश्च भवन्ति । 'सर्वस्य वैशी सर्वस्येशानः सर्वस्याधिपतिः' इत्येवंजातीयका असंसारिस्वभावप्रतिपादनपराः । 'स न साधुना कर्मणा भूयान्नो एवासाधुना कनीयान्' इत्येवंजातीयकाः संसारिस्वभावप्रतिषेधनाः । तस्मादसंसारी परमेश्वर इहोक्त इत्यवगम्यते ॥ ४३ ॥ इति श्रीमच्छंकरभगवत्पादकृतौ शारीरकमीमांसाभाष्ये प्रथमाध्यायस्य तृतीयः पादः ॥ ३ ॥

प्रथमाध्याये चतुर्थः पादः ।

[अत्र प्रधानविषयत्वेन संदिह्यमानानामन्यक्ताआदिपदानां चिन्तनम् ।]

१ आनुमानिकाधिकरणम् । सू० १—७

आनुमानिकमप्येकेषामिति चेन्न शरीररूपकविन्यस्तगृही-
तेर्दर्शयति च ॥ १ ॥

ब्रह्मजिज्ञासां प्रतिज्ञाय ब्रह्मणो लक्षणमुक्तम्—'जन्माद्यस्य यतः'
(बृ० १।१।२) इति । तल्लक्षणं प्रधानस्यापि समानमित्याशङ्क्य

१ भवतीति यस्मात्प्रतिवक्ति तस्मादवगम्यते इति योजना । तेनावस्थाधर्मेणानन्वागतोऽस्पृष्टो भवति असत्त्वात् । २ अत ऊर्ध्वं कामादिविवेकानन्तरम् । ३ वैशी स्वतन्त्रः । ईशानो नियमनशक्तिमान् ।

तदशब्दत्वेन निराकृतम्—‘ईक्षतेर्नाशब्दम्’ (ब० १।१।५) इति ।
 गतिसामान्यं च वेदान्तवाक्यानां ब्रह्मकारणवादं प्रति विद्यते न
 प्रधानकारणवादं प्रतीतिं प्रपञ्चितं गतेन ग्रन्थेन । इदं त्विदानीमवशि-
 ष्टमाशङ्क्यते—यदुक्तं प्रधानस्याशब्दत्वं तदसिद्धं, कासुचिच्छायासु
 प्रधानसमर्पणभौसानां शब्दानां श्रूयमाणत्वात् । अतः प्रधानस्य कार-
 णत्वं वेदसिद्धमेव महद्भिः परमर्षिभिः कपिलप्रभृतिभिः परिगृहीतमिति
 प्रसज्यते । तद्यावत्तेषां शब्दानामन्यपरत्वं न प्रतिपाद्यते तावत्सर्वज्ञं
 ब्रह्म जगतः कारणमिति प्रतिपादितमप्याकुलीभवेत् । अतस्तेषामन्य-
 परत्वं वक्ष्यितुं परः संदर्भः प्रवर्तते । आनुमानिकमप्यनुमाननिरूपित-
 मपि प्रधानमेकेषां शास्त्रिणां शब्दबहुपलभ्यते । काठके हि पठ्यते—
 ‘महत्तः परमव्यक्तमव्यक्तात्पुरुषः परः’ (१।३।११) इति । तत्र य
 एव यन्नामानो यत्कमाश्च महदव्यक्तपुरुषाः स्मृतिप्रसिद्धास्त एवेह
 प्रत्यभिज्ञायन्ते । तत्राव्यक्तमिति स्मृतिप्रसिद्धेः, शब्दादिहीनत्वाच्च न
 व्यक्तमव्यक्तमिति व्युत्पत्तिसंभवात्, स्मृतिप्रसिद्धं प्रधानमभिधीयते ।
 तस्य शब्दवत्त्वादशब्दत्वमनुपपन्नम् । तदेव च जगतः कारणं श्रुति-
 स्मृतिन्यायप्रसिद्धिभ्य इति चेत् । नैतदेवम् । नह्येतत्काठकं वाक्यं
 स्मृतिप्रसिद्धयोर्महदव्यक्तयोरस्तित्वपरम् । नह्यत्र यादृशं स्मृतिप्रसिद्धं
 स्वतन्त्रं कारणं त्रिगुणं प्रधानं तादृशं प्रत्यभिज्ञायते । शब्दमात्रं ह्यत्रा-
 व्यक्तमिति प्रत्यभिज्ञायते । स च शब्दो न व्यक्तमव्यक्तमिति यौगि-
 कत्वादन्यस्मिन्नपि सूक्ष्मे सुदुर्लक्ष्ये च प्रयुज्यते । नचायं कस्मिंश्चिद्ब्रह्मः ।
 या तु प्रधानवादिनां हृदिः सा तेषामेव पारिभाषिकी सती न वे-
 दार्थनिरूपणे कारणभावं प्रतिपद्यते । नच क्रममात्रसामान्यात्समानार्थ-

१ प्रधानस्य वेदिकशब्दशून्यत्वेन । २ अवशिष्टमनाशङ्कितमनिराकृतं च ।
 ३ प्रतीत्या प्रधानार्पणत्वेऽपि वस्तुतो नेति वक्तुमागच्छपदम् । ४ अपिशब्दादेकशब्दान्न
 प्रमादोकारेण पूर्वपक्षो विचारधायं वाचित्क इति सूचितम् । ५ न्यायिकमन्वित्प्रधानव्य-
 क्तशब्दः प्रधानपरः । ६ ‘अजामेका’ इत्याद्या श्रुतिः । ‘हितुः प्रहृतिरुच्यते’ इत्याद्या स्मृतिः ।
 ‘यदल्पं तत्रैव प्रकृतिकं’ इति न्यायः । ततो ब्रह्मेव जगत्कारणमिति मतस्य प्रतिपत्तिः ॥

प्रतिपत्तिर्भवत्यसति तद्रूपप्रत्यभिज्ञाने । नह्यश्वस्थाने गां पश्यन्नश्वोऽयमित्यमूढोऽध्यवस्यति । प्रकरणनिरूपणायां चात्र न परपरिकल्पितं प्रधानं प्रतीयते । शरीररूपकविन्यस्तगृहीतेः । शरीरं ह्यत्र रथरूपकविन्यस्तमव्यक्तशब्देन परिगृह्यते । कुतः । प्रकरणात्परिशेषाच्च । तथाह्यनन्तरातीतो ग्रन्थ आत्मशरीरादीनां रथिरथादिरूपककृप्तिं दर्शयति—‘आत्मानं रथिनं विद्धि शरीरं रथमेव तु । बुद्धिं तु सारथिं विद्धि मनः प्रमहमेव च ॥ इन्द्रियाणि ह्यानाहुर्विषयांस्तेषु गोचरान् । आत्मेन्द्रियमनोयुक्तं भोक्त्याहुर्मनीषिणः ॥’ (का० १।३।३,४) इति । तैश्चेन्द्रियादिभिरसंयतैः संसारमधिगच्छति । संयतैस्त्वध्वनः पारं तद्विष्णोः परमं पदमाप्नोतीति दर्शयित्वा, किं तदध्वनः पारं विष्णोः परमं पदमित्यस्यामाकाङ्क्षायां, तेभ्य एव प्रकृतेभ्य इन्द्रियादिभ्यः परत्वेन परमात्मानमध्वनः पारं विष्णोः परमं पदं दर्शयति—‘इन्द्रियेभ्यः परा ह्यर्था अर्थेभ्यश्च परं मनः । मनसस्तु परा बुद्धिर्बुद्धेरात्मा महान्परः ॥ महतः परमव्यक्तमव्यक्तात्पुरुषः परः । पुरुषात् परं किंचित्सा काष्ठा सा परा गतिः ॥’ (का० १।३।१०,११) इति । तत्र य एवेन्द्रियादयः पूर्वस्थां रथरूपककल्पनायामश्वविभावेन प्रकृतास्त एवेह परिगृह्यन्ते प्रकृतहानाप्रकृतप्रक्रियापरिहाराय । तत्रेन्द्रियमनोबुद्ध्यस्तावत्पूर्वत्रेह च समानशब्दा एव । अर्था ये शब्दादयो विषया इन्द्रियह्यगोचरत्वेन निर्दिष्टास्तेषां चेन्द्रियेभ्यः परत्वम् । ‘इन्द्रियाणां प्रेहत्वं विषयाणामतिग्रहत्वम्’ (बृ० ३।२) इति श्रुतिप्रसिद्धेः । विषयेभ्यश्च मनसः परत्वं, मनोमूलत्वाद्विषयेन्द्रियव्यवहारस्य । मनसस्तु परा बुद्धिः । बुद्धिं ह्यारुह्य भोग्यजातं भोक्तारमुपसर्पति । ‘बुद्धेरात्मा महान्परः’, यः स ‘आत्मानं रथिनं विद्धि’ इति रथित्वेनोपक्षिप्तः । कुतः ।

१ रूपककृप्तिः सादृश्यकल्पना । २ प्रमहोऽश्वरक्षणा । ३ तेषु ह्येषु । गोचरान् मार्गान् । आत्मा देहः । ४ गृह्णन्ति पुरुषपशुं वधन्तीति प्रहा इन्द्रियाणि । तेभ्यः भेष्टा अतिग्रहा विषया । ५ परत्वं श्रेष्ठ्याभिप्रायं नत्वान्तरत्वेनेति भावः । बुद्धेः परः प्रत्यभिज्ञायत इति शेषः ।

आत्मशब्दात् । भोक्तुश्च भोगोपकरणात्परत्वोपपत्तेः । महत्त्वं चास्य
 स्वामित्वादुपपन्नम् । अथवा 'मनो महान्मतिर्विद्या पूर्वबुद्धिः ख्यातिरीश्वरः ।
 प्रज्ञा संविच्चित्तिश्चैव स्मृतिश्च परिपठ्यते ॥' इति स्मृतेः, 'यो ब्रह्माणं
 विदधाति पूर्वं यो वै वेदांश्च ग्रहिणोति तस्मै' (श्वे० ६।१८) इति च
 श्रुतेर्या प्रथमजस्य हिरण्यगर्भस्य बुद्धिः सा सर्वासां बुद्धीनां परा प्र-
 तिष्ठा । सेह महानात्मेत्युच्यते । सा च पूर्वज बुद्धिग्रहणेनैव गृहीता
 सती हिरुंगिहोपदिश्यते । तस्या अप्यस्मदीयाभ्यो बुद्धिभ्यः परत्वो-
 पपत्तेः । एतस्मिंस्तु पक्षे परमात्मविषयेणैव परेण पुरुषग्रहणेन रयित्
 आत्मनो ग्रहणं द्रष्टव्यम् । परमार्थतः परमात्मविज्ञानात्मनोर्भेदाभावात् ।
 तदेवं शरीरमेवैकं परिशिष्यते । इतराणीन्द्रियादीनि प्रकृतान्येव परम-
 पदविदर्शयिषया समनुक्रामन्परिशिष्यमाणेनेहान्त्येनाव्यक्तशब्देन परि-
 शिष्यमाणं प्रकृतं शरीरं दर्शयतीति गम्यते । शरीरेन्द्रियमनोबुद्धिवि-
 पयवेदेनासंयुक्तस्य ह्यविद्यावतो भोक्तुः शरीरादीनां रथादिरूपफकल्प-
 नया संसारमोक्षगतिनिरूपणेन प्रत्यगात्मग्रह्यावगतिरिह विचक्षिता ।
 तथाच 'एष सर्वेषु भूतेषु गूढात्मा न प्रकाशते । दृश्यते त्वम्यया
 बुद्ध्या सूक्ष्मया सूक्ष्मदर्शिभिः ॥' (का० १।३।१२) इति वैष्णवस्य
 परमपदस्य दुरवगमत्वमुक्त्वा तदवगमार्थं योगं दर्शयति—'यच्छेद्वा-
 ङ्मनसी प्राहस्तद्यच्छेद्भान आत्मनि । ज्ञानमात्मनि महति नियच्छे-
 त्तद्यच्छेच्छान्त आत्मनि ॥' (का० १।३।१३) इति । एतदुक्तं
 भवति—वाचं मनसि संयच्छेत् वागादिवाह्येन्द्रियव्यापारमुत्सृज्य मनो-
 मात्रेणावतिष्ठेत् । मनोऽपि विषयविकल्पाभिमुखं विरूपदोषदर्शनेन
 ज्ञानशब्दोदितायां बुद्ध्यावध्यवसायस्वभावायां धारयेत् । तामपि बुद्धिं
 महत्त्वात्मनि भोक्तव्यम्यायां वा बुद्धौ सूक्ष्मतापादनेन नियच्छेत् । महान्तं
 त्वात्मानं ज्ञान्त आत्मानि प्रकरणवति परसिन्पुरुषे परस्यां काष्ठायां

प्रतिष्ठापयेदिति च । तदेवं पूर्वापरालोचनायां नास्त्यत्र परपरिकल्पितस्य प्रधानस्यावकाशः ॥ १ ॥

सूक्ष्मं तु तदर्हत्वात् ॥ २ ॥

उक्तमेतत्प्रकरणपरिशेषाभ्यां शरीरमव्यक्तशब्दं न प्रधानमिति । इदमिदानीमाशङ्क्यते—कथमव्यक्तशब्दार्हत्वं शरीरस्य, यावता स्थूलत्वात्स्पष्टतरमिदं शरीरं व्यक्तशब्दार्हमस्पष्टवचनस्त्वव्यक्तशब्द इति । अत उत्तरमुच्यते—सूक्ष्मं त्विह कारणात्मना शरीरं विवक्ष्यते सूक्ष्मस्याव्यक्तशब्दार्हत्वात् । यद्यपि स्थूलमिदं शरीरं न स्वयमव्यक्तशब्दमर्हति, तथापि तस्य त्वारम्भकं भूतसूक्ष्ममव्यक्तशब्दमर्हति । प्रकृतिशब्दश्च विकारे दृष्टः । यथा ‘गोभिः श्रीणीत मत्सरम्’ (ऋ० सं० ९।४६।४) इति । द्युतिश्च—तैद्वेदं तर्ह्यव्याकृतमासीत्’ (बृ० १।४।७) इतीदमेव व्याकृतनामरूपविभिन्नं जगत्प्रागवस्थायां परित्यक्तव्याकृतनामरूपं बीजशक्त्यवस्थमव्यक्तशब्दयोग्यं दर्शयति ॥ २ ॥

तदधीनत्वादर्थवत् ॥ ३ ॥

अत्राह—यदि जगदिदमनभिव्यक्तनामरूपं बीजात्मकं प्रागवस्थमव्यक्तशब्दार्हमभ्युपगम्येत, तदात्मना च शरीरस्याप्यव्यक्तशब्दार्हत्वं प्रतिज्ञायेत, स एव तर्हि प्रधानकारणवाद एवं सत्तापद्येत । अस्यैव जगतः प्रागवस्थायाः प्रधानत्वेनाभ्युपगमादिति । अत्रोच्यते—यदि वयं स्वतन्त्रां, कांचित्प्रागवस्थां जगतः कारणत्वेनाभ्युपगच्छेम, प्रसजयेम तदा प्रधानकारणवादम् । परमेश्वराधीना त्वियमस्माभिः प्रागवस्था जगतोऽभ्युपगम्यते न स्वतन्त्रा । सा चावश्याभ्युपगन्तव्या । अर्थवती हि सा । नहि तया विना परमेश्वरस्य स्रष्टृत्वं सिद्ध्यति । शक्तिरहितस्य तस्य प्रवृत्त्यनुपपत्तेः । मुक्तानां च पुनरनुत्पत्तिः । कुतः । विद्यया तस्या

१ प्रकृतेर्विकाराणामनन्यत्वात्प्रकृतेरव्यक्तत्वं विकारे उपचर्यते । २ गोभिर्गोविकारैः पयोभिः मत्सरं सोमं श्रीणीत मिथितं कुर्यात् । ३ तत् इति किल तर्हि प्रागवस्थायामिदं जगदव्याकृतं अव्यक्तमासीत् । ४ तर्हि तदा ।

वीजशक्तेर्दाहात् । अविद्यात्मिका हि वीजशक्तिरव्यक्तशब्दनिर्देय्या परमेश्वराश्रया मायामयी महासुप्तिः, यस्यां स्वरूपप्रतिबोधरहिताः शेरते संसारिणो जीवैः । तदेतदव्यक्तं कचिदाकाशशब्दनिर्दिष्टम्—‘एतस्मिन्नु खत्वक्षरे गार्ग्याकाश ओतश्च प्रोतश्च’ (बृ० ३।८।११) इति ध्रुतेः । कचिदक्षरशब्दोदितम्—‘अक्षरात्परतः परः’ (मु० २।१।२) इति ध्रुतेः । कचिन्मायेति सूचितम्—‘मायां तु प्रकृतिं विद्यान्मायिनं तु महेश्वरम्’ (श्वे० ४।१०) इति मन्त्रवर्णात् । अव्यक्ता हि सा माया, तत्त्वान्यत्वनिरूपणस्याशक्यत्वात् । तदिदं ‘महत्तः परमव्यक्तम्’ इत्युक्तमव्यक्तप्रभवत्वान्महत्तः, यदा हैरण्यगर्भा बुद्धिर्महान् । यदा तु जीवो महांस्तदाप्यव्यक्ताधीनत्वाज्जीवभावस्य महत्तः परमव्यक्तमित्युक्तम् । अविद्या अव्यक्तम् । अविद्यावत्त्वेनैव जीवस्य सर्वः संन्यवहारः संततो वर्तते । महत्तः परत्वमभेदोपचारात्तद्विकारे शरीरे परिकल्प्यते । सत्यपि शरीरवदिन्द्रियादीनां तद्विकारत्वाविशेषे शरीरस्यैवाभेदोपचारादव्यक्तैशब्देन ग्रहणं, इन्द्रियादीनां स्वशब्दैरेव गृहीतत्वात्परिशिष्टत्वाच्च शरीरस्य । अन्ये तु वर्णयन्ति—द्विविधं हि शरीरं स्थूलं सूक्ष्मं च । स्थूलं यदिदमुपलभ्यते । सूक्ष्मं यदुत्तरत्र वक्ष्यते—‘तदन्तरप्रतिपत्तौ रहति संपरिष्वक्तः प्रभनिरूपणाभ्याम्’ (बृ० ३।१।१) इति । तद्योभयमपि शरीरमविशेषात्पूर्वत्र रथत्वेन संकीर्तितम् । इह तु सूक्ष्ममव्यक्तशब्देन परिगृह्यते । सूक्ष्मस्याव्यक्तशब्दार्हत्वात् । तदधीनत्वाच्च यन्ममोक्तव्यवहारस्य जीवात्तस्य परत्वम् । यथार्थाधीनत्वादिन्द्रियव्यापारस्येन्द्रियेभ्यः परत्वमर्थानामिति । तैस्त्वेतद्वक्तव्यं, अविशेषेण शरीरद्वयस्य पूर्वत्र रथत्वेन संकीर्तितत्वात्समानयोः प्रकृतत्वपरिशिष्टत्वयोः कथं सूक्ष्ममेव शरीरमिह

१ मायामयी प्रसिद्धमाशेषमिता । २ बुद्ध्याद्युपाधिमेदाज्जीवा इति बहुविधः । ३ अनवच्छिन्नत्वादाकाशत्वं, तत्त्वज्ञानं विनाऽनिवृत्तेरक्षरत्वं, विचित्रकार्यत्वान्मायात्वमिति भेदः । ४ तत् अव्यक्तम् । ५ गोवलीवर्षपदवदेतद्गृह्यम् ।

गृह्यते न पुनः स्थूलमपीति । आम्नातस्यार्थं प्रतिपत्तुं प्रभवामो नाम्नातं पर्यनुयोज्यम् । आम्नातं चाव्यक्तपदं सूक्ष्ममेव प्रतिपादयितुं शक्नोति नेतरद्व्यत्तत्वात्तस्येति चेत् । न । एकवाक्यताधीनत्वादर्थप्रतिपत्तेः । नहीमे पूर्वोत्तरे आम्नाते एकवाक्यतामनापद्य कंचिदर्थं प्रतिपादयतः, प्रकृतदानाप्रकृतप्रक्रियाप्रसङ्गात् । नचाकाङ्क्षामन्तरेणैकवाक्यताप्रतिपत्तिरस्ति । तत्राविशिष्टायां शरीरद्वयस्य ग्राह्यत्वाकाङ्क्षायां यथाकाङ्क्षं संवन्धेऽनभ्युपगम्यमान एकवाक्यतैव बाधिता भवति कुत आम्नातस्यार्थप्रतिपत्तिः । नचैवं मन्तव्यं दुःशोधत्वात्सूक्ष्मस्यैव शरीरस्येह ग्रहणं, स्थूलस्य तु द्रष्टव्यीभूतस्य तु सुशोधत्वादग्रहणमिति । यतो नैवेह शोधनं कस्यचिद्विषयते । नह्यत्र शोधनविधायि किञ्चिदाख्यातमस्ति । अनन्तरनिर्दिष्टत्वाच्च किं तद्विष्णोः परमं पदमितीदमिह विवक्ष्यते । तथाहीदमस्मात्परमिदमस्मात्परमित्युक्त्वा 'पुरुषान् परं किञ्चित्' इत्याह । सर्वथापि त्वानुमानिकनिराकरणोपपत्तेस्तथा नामास्तु, न नः किञ्चिच्छिद्यते ॥ ३ ॥

ज्ञेयत्वावचनाच्च ॥ ४ ॥

ज्ञेयत्वेन च सांख्यैः प्रधानं स्मर्यते गुणपुरुषान्तरज्ञानात्कैवल्यमिति वदद्भिः । नहि गुणस्वरूपमज्ञात्वा गुणेभ्यः पुरुषस्यान्तरं शक्यं ज्ञातुमिति । कचिच्च विभूतिविशेषप्राप्तये प्रधानं ज्ञेयमिति स्मरन्ति । नचैदमिहाव्यक्तं ज्ञेयत्वेनोच्यते । पदमात्रं ह्यव्यक्तशब्दः । नेहाव्यक्तं ज्ञातव्यमुपासितव्यं चेति वाक्यमस्ति । नचानुपदिष्टपदार्थज्ञानं पुरुषार्थमिति शक्यं प्रतिपत्तुम् । तस्मादपि नाव्यक्तशब्देन प्रधानमभिधीयते । अस्माकं तु रथरूपककृत्तशरीराद्यनुसरणेन विष्णोरेव परमं पदं दर्शयितुमवमुपन्यास इत्यनवद्यम् ॥ ४ ॥

१ एकार्थबोधनानां शब्दानां मित्य आकाङ्क्षैकस्या बुद्धवास्तवत्वमेवावस्थता ।

२ ग्राह्यत्वाकाङ्क्षेऽवस्थता । ३ दृष्टा यीभूता घृणा यस्मिन् तस्य भावस्तथा तथैव । ४ सर्वथा स्थूलसूक्ष्मचोरन्वतरग्रहेऽपीति यावत् ।

चदन्तीति चेत् प्राज्ञो हि प्रकरणात् ॥ ५ ॥

तत्राह सांख्यः—‘ज्ञेयत्वाच्चदन्तात्’ इत्यसिद्धम् । कथम् । श्रूयते
 सुतरावाव्यक्तशब्देदिदं प्रधानस्य ज्ञेयत्ववचनम्—‘अशब्दमस्पर्शम-
 रूपमन्यथं व्याप्स्यं नित्यमनन्तवच्च चत् । जनाद्यनन्तं महतः परं ध्रुवं
 निचाप्य तं मृत्युमुखमुच्यते ॥’ (का०. २।३।१५) इति । अत्र हि
 यादृशं शब्दादिर्हीनं प्रधानं नद्वयः परं स्मृतौ निरूपितं तादृशमेव नि-
 चाप्यत्वेन निर्दिष्टं, तस्मात्प्रधानमेवेदं, तदेव चाव्यक्तशब्दनिर्दिष्टमिति ।
 अत्र ब्रूमः—नेह प्रधानं निचाप्यत्वेन निर्दिष्टम् । प्राज्ञो हीह पर-
 माला निचाप्यत्वेन निर्दिष्ट इति गम्यते । कुतः । प्रकरणात् । प्राज्ञस्य
 हि प्रहरणं त्रिदशं वर्तते । ‘पुरुषात् परं किंचित्सा काष्ठा सा परा गतिः’
 इत्यादिनिर्देशात्, ‘एष सर्वेषु भूतेषु गूढोत्मा न प्रकाशते’ इति च दु-
 र्ज्ञातत्ववचनेन तस्यैव ज्ञेयत्वाकाङ्क्षात् । ‘यच्छेद्वाङ्मनसी प्राज्ञः’ इति
 च तस्मान्नायैव वागादिसंयमस्य विहितत्वात् । मृत्युमुखप्रमोक्षणफल-
 त्वाच्च । नहि प्रधानमात्रं निचाप्य मृत्युमुखात्प्रमुच्यते इति सांख्यैरि-
 ष्यते । चेतनात्मविज्ञानाद्धि मृत्युमुखात्प्रमुच्यते इति तेषामभ्युपगमः ।
 सर्वेषु वेदान्तेषु प्राज्ञस्यैवात्मनोऽशब्दादिधर्मत्वमभिलप्यते । तस्मान्न
 प्रधानस्यात्र ज्ञेयत्वमव्यक्तशब्दनिर्दिष्टत्वं वा ॥ ५ ॥

त्रयाणामेव चैवमुपन्यासः प्रश्नश्च ॥ ६ ॥

इतश्च न प्रधानस्याव्यक्तशब्दवाच्यत्वं ज्ञेयत्वं वा । यस्माद्वैजाणानेव
 पदार्थानामग्निजीवपरमात्मनामस्मिन्प्रत्ये कठवल्लीषु त्रयप्रधानाणां भवो-
 द्भव्यतयोपन्यासो दृश्यते । तद्विषय एव च प्रश्नः । तातोऽन्यस्य प्रश्न
 उपन्यासो वास्ति । तत्र तावत् ‘स त्वमग्निं स्वार्थमाधेयि शूलो प्रभूति
 तं श्रद्धायानाय मह्यम्’ (का० १।१।१३) इत्याभिधियमः प्रश्नः । येषु

१ अशब्दमिलादिषु प्रत्येकं नित्यशब्दः संबध्यते । २ यद्युक्ता मयि केतवती भि-
 न्यरान्यपीष्वेत्युक्तेष्वप्याणामेव प्रश्नो न विवेकतया दृष्टः । उपन्यासाच्च यद्युक्ता हताः ।
 ३ हे मृत्यो, स मया दत्ततरस्त्रं स्वर्गहेतुमग्निमधेयि स्मरति ।

प्रेते' विचिकित्सा मनुष्येऽस्तीत्येके नायमस्तीति चैके । एतद्विद्यामनुशि-
ष्टस्त्वयाहं वराणामेव वरस्तृतीयः ॥' (का० १।१।२०) इति जीववि-
षयः प्रश्नः । 'अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र
भूताच्च भव्याच्च यत्तत्पश्यसि तद्वद ॥' (का० १।२।१४) इति परमा-
त्मविषयः । प्रतिवचनमपि 'लोकादिमग्निं तमुवाच तस्मै या इष्टका
यावतीर्वा यथा वा' (का० १।१।१५) इत्यग्निविषयम् । 'हन्त त इदं
प्रवक्ष्यामि गुह्यं ब्रह्म सनातनम् । यथा च मरणं प्राप्य आत्मा भवति
गौतम । योनिमन्ये प्रपद्यन्ते शरीरत्वाय देहिनः । स्थाणुमन्येऽनुसयन्ति
यथाकर्म यथाश्रुतम्' (का० २।५।६, ७) इति । व्यवहित जीवविषयम् ।
'न जायते म्रियते वा विपश्चित्' (का० १।२।१८) इत्यादियहुः प्रपञ्च
परमात्मविषयम् । नैव प्रधानविषयः प्रश्नोऽस्ति । अपृष्टत्वाच्चानुपन्यस-
नीयत्व तस्येति । अत्राह—योऽयमात्मविषयः प्रश्नो येयं प्रेते विचिकित्सा
मनुष्येऽस्तीति, किं स एवायम् 'अन्यत्र धर्मादन्यत्राधर्मात्' इति पुनर-
नुकृष्यते, किंवा ततोऽन्योऽयमपूर्वः प्रश्न उत्थाप्यत इति । किंचात्,
स एवायं प्रश्नः पुनरनुकृष्यत इति यद्युच्येत, द्वयोरात्मविषययोः प्रश्न-
योरेकतापत्तेरग्निविषय आत्मविषयश्च द्वावेव प्रश्नावित्यतो न वक्तव्य
त्रयाणां प्रश्नोपन्यासाविति । अथान्योऽयमपूर्वः प्रश्न उत्थाप्यत इत्युच्येत
ततो यथैव वरप्रदानव्यतिरेकेण प्रश्नकल्पनायामदोष एव प्रश्नव्यतिरे-
केणापि प्रधानोपन्यासकल्पनायामदोषः स्यादिति । अत्रोच्यते—नैव
वयमिह वरप्रदानव्यतिरेकेण प्रश्न कचित्कल्पयामो वाक्योपक्रमसाम-
र्थ्यात् । वरप्रदानोपक्रमा हि मृत्युनचिकेतःसवादरूपा वाक्यप्रवृत्तिरा-
समाप्ते कठवर्ण लक्ष्यते । मृत्युः किल नचिकेतसे पित्रा प्रहिताय
धीन्यरान्प्रवदौ ॥ किल तेषां प्रथमेन वरेण पितुः सौमनस्य
वज्रे, द्वितीयेनाग्निविद्याम्, तृतीयेनात्मविद्याम्, 'येयं प्रेते' इति 'वरा-

१ प्रेते मृते । देहादन्योऽस्ति नवेति संशयः, अस्ति अत एतदात्मतत्त्वमसदिग्धं
जानीयमित्यर्थः । २ श्रुतमुपासनम् । ३ वरप्रदानमुपक्रमो यस्या सा । ४ प्रहिताय
समलोकं प्रति प्रेषिताय ।

णामेव वरस्तृतीयः' (का० १।१।२०) इति लिङ्गात् । तत्र यद्यन्यत्र धर्मादित्यन्योऽयमपूर्वः प्रश्न उत्थाप्येत ततो वरप्रदानव्यतिरेकेणापि प्रश्न-
कल्पनाद्वाक्यं बाध्येत । ननु प्रष्टव्यभेदादपूर्वोऽयं प्रश्नो भवितुमर्हति ।
पूर्वो हि प्रश्नो जीवविषयः । येयं प्रेते विचिकित्सा मनुष्येऽस्ति नास्तीति
विचिकित्सामिधानात् । जीवश्च धर्मादिगोचरत्वान्नान्यत्र धर्मादिति प्रश्न-
मर्हति । प्राज्ञस्तु धर्माद्यतीतत्वादन्यत्र धर्मादिति प्रश्नमर्हति । प्रश्नच्छाया
च न समाना लक्ष्यते । पूर्वस्यास्तित्वनास्तित्वविषयत्वादुत्तरस्य धर्माद्यतीत-
वस्तुविषयत्वात् । तस्मात्प्रत्यभिज्ञानाभावात्प्रश्नभेदः । न पूर्वस्यैवोत्तर-
त्रानुकर्षणमिति चेत् । न । जीवप्राज्ञयोरेकत्वाभ्युपगमात् । भवेत्प्रष्टव्य-
भेदात्प्रश्नभेदो यद्यन्यो जीवः प्राज्ञात्स्यात् । न त्वन्यत्वमस्ति । तत्त्वम-
सीत्यादिश्रुत्यन्तरेभ्यः । इह चान्यत्र धर्मादित्यस्य प्रश्नस्य प्रतिवचनं 'न
जायते म्रियते वा विपश्चित्' इति जन्ममरणप्रतिषेधेन प्रतिपाद्यमानं
शरीरपरमेश्वरयोरभेदं दर्शयति । सति हि प्रसङ्गे प्रतिषेधो भागी
भवति । प्रसङ्गश्च जन्ममरणयोः शरीरसंस्पर्शाच्छरीरस्य भवति न
परमेश्वरस्य । तथा—'स्वप्नान्तं जागरितान्तं चोभौ येनानुपश्यति ।
महान्तं विभुमात्मानं मत्वा धीरो न शोचति ॥' (का० २।४।४)
इति स्वप्नजागरितदृशो जीवस्यैव महत्त्वविभुत्वविशेषणस्य मननेन
शोकविच्छेदं दर्शयन्न प्राज्ञादन्यो जीव इति दर्शयति प्राज्ञविज्ञानाद्धि
शोकविच्छेद इति वेदान्तसिद्धान्तः । तथापि—'यदेवेहं तदमुत्र यदमुत्र
तदन्विह । मृत्योः स मृत्युमाप्नोति य इह नानेव पश्यति ॥' (का० २।४।१०)
इति जीवप्राज्ञभेददृष्टिमपवदति । तथा जीवविषयस्यास्तित्वनास्तित्व-
प्रश्नस्यानन्तरम् 'अन्यं वरं नचिकेतो वृणीष्व' इत्यारभ्य मृत्युना तैत्तैः
कामैः प्रलोभ्यमानोऽपि नचिकेता यदा न चचाल, तदैवं मृत्युरभ्युद-
यनिःश्रेयसविभागप्रदर्शनेन विद्याविद्याविभागप्रदर्शनेन च 'विद्यामी-

प्तिनं नचिकेतसं मन्ये न त्वा कामा बहवोऽलोलुपन्त' (का० १।२।४) इति प्रशस्य प्रश्नमपि तदीयं प्रशंसन्यदुवाच—'तं दुर्दर्शं गूढ-
मनु प्रविष्टं गुहाहितं गह्वरेष्टं पुराणम् । अध्यात्मयोगाधिगमेन देवं मत्वा
धीरो हर्षशोकौ जहाति ॥' (का० १।२।१२) इति, तेनापि
जीवप्राज्ञयोरभेद एवेह विवक्षित इति गम्यते । यत्प्रश्न-
निमित्तां च प्रशंसां महतीं श्रुत्योः प्रत्यपद्यत नचिकेता यदि तं विहाय
प्रशंसानन्तरमन्यमेव प्रश्नमुपक्षिपेदस्थान एव सा सर्वा प्रशंसा प्रसा-
रिता स्यात् । तस्मात् 'येयं प्रेते' इत्यस्यैव प्रश्नस्यैतदनुकर्षणम् 'अन्यत्र
धर्मात्' इति । यत्तु प्रश्नच्छायावैलक्षण्यमुक्तं तददूषणम् । तदीयस्यैव
विशेषस्य पुनः पृच्छ्यमानत्वात् । पूर्वत्र हि देहादिव्यतिरिक्तस्यात्मनो-
ऽस्तित्वं पृष्टमुत्तरत्र तु तस्यैवासंसारित्वं पृच्छ्यत इति यावद्व्यविद्या
न निवर्तते तावद्धर्मादिगोचरत्वं जीवस्य जीवत्वं च न निवर्तते । तन्नि-
वृत्तौ तु प्राज्ञ एव तत्त्वमसीति श्रुत्या प्रत्याप्यते । नचाविद्यावरत्वे
तदपगमे च वस्तुनः कश्चिद्विशेषोऽस्ति । यथा कश्चित्संतमसे पतितो
कांचिद्रज्जुमहिं मन्यमानो मीतो वेपमानः पलायते, तं चापरो ब्रूयान्मा
भैषीर्नायमही रज्जुरेवेति । स च तदुपश्रुत्याहिकृतं भयमुत्सृजेद्वेपथुं
पलायनं च । नन्वहिबुद्धिकाले तदपगमकाले च वस्तुनः कश्चिद्विशेषः
स्यात् । तथैवेतदपि द्रष्टव्यम् । ततश्च 'न जायते म्रियते वा' इत्येवमा-
द्यपि भवत्यस्तित्वप्रश्नस्य प्रतिबचनम् । सूत्रं त्वविद्याकल्पितजीवप्राज्ञ-
भेदापेक्षया योजयितव्यम् । एकत्वेऽपि ह्यात्मविषयस्य प्रश्नस्य प्रायेणा-
वस्थायां देहव्यतिरिक्तस्तित्वमात्रविचिकित्सनात्कृत्वादिसंसारस्वभावा-
नपोहनाच्च पूर्वस्य पर्यायस्य जीवविषयत्वमुत्प्रेक्ष्यते । उत्तरस्य तु धर्मा-
द्यत्ययसंकीर्तनात्प्राज्ञविषयत्वमिति । ततश्च युक्ताग्निजीवपरमात्मकल्पना ।
प्रधानकल्पनायां तु न वरप्रदानं न प्रश्नो न प्रतिबचनमिति
वैषम्यम् ॥ ६ ॥

जहात्येनां प्रकृतिं भुक्तभोगां कृतभोगीपवर्गा परित्यजति । मुच्यत इत्यर्थः । तस्माच्छ्रुतिमूलैव प्रधानादिकल्पना कापिलानामिति । एवं प्राप्ते ब्रूमः—नानेन मन्त्रेण श्रुतिमत्त्वं सांख्यवादस्य शम्यमाश्रयितुम् । नह्ययं मन्त्रः स्वातन्त्र्येण कंचिदपि वादं समर्थयितुमुत्सहते । सर्वत्रापि यथा कयाचित्कल्पनयाऽजात्वादिसंपादनोपपत्तेः । सांख्यवाद एवेहाभिप्रेत इति विशेषावधारणकारणाभावात् । चमसवत् । यथाहि 'अर्वाग्विलश्चमस ऊर्ध्वबुधः' (बृ० २।२।३) इत्यस्मिन्मन्त्रे स्वातन्त्र्येणार्थनामासौ चमसोऽभिप्रेत इति न शक्यते निरूपयितुम् । सर्वत्रापि यथा-कथंचिद्वर्वाग्विलत्वादिकल्पनोपपत्तेः । एवमिहाप्यविशेषोऽजामेकामित्यस्य मन्त्रस्य । नास्मिन्मन्त्रे प्रधानमेवाजाभिप्रेतेति शक्यते नियन्तुम् ॥ ८ ॥

तत्र तु 'इदं तच्छिर एष ह्यर्वाग्विलश्चमस ऊर्ध्वबुधः' इति वाक्यशेषाच्चमसविशेषप्रतिपत्तिर्भवति । इह पुनः केयमजा प्रतिपत्तव्येति । अत्र ब्रूमः—

ज्योतिरुपक्रमा तु तथा ह्यधीयत एके ॥ ९ ॥

परमेश्वरादुत्पन्ना ज्योतिःप्रमुखा तेजोवन्नलक्षणा चतुर्विधस्य भूत-
प्राप्तस्य प्रकृतिभूतेयमजा प्रतिपत्तव्या । तुशब्दोऽवधारणार्थः । भूत-
त्रयलक्षणैवेयमजा विज्ञेया न गुणत्रयलक्षणा । कस्मात् । तथाह्येके शास्त्रि-
नस्तेजोयन्त्रानां परमेश्वरादुत्पत्तिमात्राय तेषामेव रोहितादिरूपतामामन-
न्ति—'यदग्ने रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य'
इति । तान्येवेह तेजोयन्त्रानि प्रत्यभिज्ञायन्ते रोहितादिशब्दसामान्यात् ।
रोहितादीनां च शब्दानां रूपविशेषेषु मुख्यत्वाद्भाक्त्वाच्च गुणविषय-
त्वं । असंदिग्धेन च संदिग्धस्य निगमनं न्याय्यं मन्यन्ते । तथेहापि
'ब्रह्मादिनो वदन्ति । किंकारणं ब्रह्म'—(श्वे० १।१) इत्युपक्रम्य 'ते'^१
'ध्यानयोगानुगता अपश्यन्देवात्मशक्तिं स्वगुणैर्निगूढाम्' (श्वे० १।३)
इति पारमेश्वर्याः शक्तेः समस्तजगद्विधायिन्या वाक्योपक्रमेऽवगमात् ।

१ शब्दाद्युपलब्धिर्भोगः । गुणपुरुषान्यताधीरपश्यन्तेऽनेनेत्यपवर्गः । २ शास्त्रि-
नश्चन्दोगाः । ३ ते ब्रह्मादिनोऽनया रीत्या विमृश्य ध्यानयोगेनानुगताः परमा-
त्मानमनु प्रविष्टाः ।

वाक्यशेषेऽपि 'मायां तु प्रकृतिं विद्यान्मायिनं तु महेश्वरम्' इति 'यो योतिं योनिमधितिष्ठत्येकः' (श्वे० ४।१०, ११) इति च तस्या एवावग-
मात् स्वतन्त्रा काचित्प्रकृतिः प्रधानं नामाजामन्नेणान्नायत इति शक्यते
वक्तुम् । प्रकरणात्तु सैव दैवी शक्तिरव्याकृतनामरूपा नामरूपयोः प्राग-
वस्थानेनापि मन्नेणान्नायत इत्युच्यते । तस्माच्च स्वविकारविषयेण त्रैरू-
प्येण त्रैरूप्यमुक्तम् ॥ ९ ॥

कथं पुनस्तेजोयन्मात्मना त्रैरूप्येण त्रिरूपाजा प्रतिपत्तुं शक्यते ।
यावता न तावत्तेजोवन्नेष्वजाकृतिरस्ति । नच तेजोयन्मानां जातिश्रवणा-
दुजातिनिमित्तोऽप्यजाशब्दः संभवतीति । अत उत्तरं पठति—

कल्पनोपदेशाच्च मध्वादिवदविरोधः ॥ १० ॥

नायमजाकृतिनिमित्तोऽजाशब्दः । नापि यौगिकः । किं तर्हि कल्पनो-
पदेशोऽयम् । अजारूपककृमिस्तेजोमन्त्रलक्षणायाश्चराचरयोनेरुपदिश्यते ।
यथाहि लोके यदृच्छया काचिदजा लोहितशुक्लकृष्णवर्णा स्याद्बहुवर्करा
सरूपयर्करा च, तां च कश्चिदजो जुपमाणोऽनुश्नयीत, कश्चिच्चैनां
भुक्तभोगां जह्यात्, एवमियमपि तेजोवन्त्रलक्षणा भूतप्रकृतिसिक्वर्णा
बहु सरूपं चराचरलक्षणं विकारजातं जनयति, अविदुषा च क्षेत्रज्ञेनो-
पभुज्यते विदुषा च परित्यज्यत इति । नचेदमाशङ्कितव्यमेकः क्षेत्रज्ञोऽनुशे-
तेऽन्यो जहातीत्यतः क्षेत्रज्ञभेदः पारमार्थिकः परेषामिष्टः प्राप्नोतीति ।
नहीयं क्षेत्रज्ञभेदप्रतिपिपादयिषा किंतु बन्धमोक्षव्यवस्थाप्रतिपिपादयिषा
त्वेषा । असिद्धं तु भेदमनूय बन्धमोक्षव्यवस्था प्रतिपाद्यते । भेदस्तूपा-
धिनिमित्तो मिथ्याज्ञानकल्पितो न पारमार्थिकः । 'एको देवः
सर्वभूतेषु गूढः सर्वव्यापी सर्वभूतान्वरात्मा' इत्यादिश्रुतिभ्यः । मध्वा-
दिवत् । यथा आदित्यस्यामधुनो मधुत्वम् (छा० ३।१), वाचश्चा-
धेनोर्धेनुत्वम् (बृ० ५।८), चुलोकादीनां चानग्रीनामग्नित्वम् (बृ०

८।२।९) इत्येवंजातीयकं कल्प्यते, एवमिदमनजाया अजात्वं कल्प्यत इत्यर्थः । तस्मादविरोधस्तेजोवन्नेष्वजाशब्दप्रयोगस्य ॥ १० ॥

३ संख्योपसंग्रहाधिकरणम् । सू० ११-१३

न संख्योपसंग्रहादपि नानाभावादतिरेकाच्च ॥ ११ ॥

एवं परिहृतेऽप्यजामन्त्रे पुनरन्यस्मान्मन्त्रात्सांख्यः प्रत्यवतिष्ठते । 'यस्मिन्पञ्च पञ्चजना आकाशश्च प्रतिष्ठितः । तमेव मन्य आत्मानं विद्वान्ब्रह्मामृतोऽमृतम्' (बृ० ४।४।१७) इति । अस्मिन्मन्त्रे पञ्च पञ्चजना इति पञ्चसंख्याविषयाऽपरा पञ्चसंख्या श्रूयते पञ्चशब्दद्वयदर्शनात् । त एते पञ्चपञ्चकाः पञ्चविंशतिः संपद्यन्ते । तथा पञ्चविंशतिसंख्यया यावन्तः संख्येया आकाङ्क्षयन्ते तावन्त्येव च तत्त्वानि सांख्यैः संख्यायन्ते—'मूलप्रकृतिरविकृतिर्महदाद्याः प्रकृतिविकृतयः सप्त । षोडशकश्च विकारो न प्रकृतिर्न विकृतिः पुरुषः' (सांख्यका० ३) इति । तथा श्रुतिप्रसिद्धया पञ्चविंशतिसंख्यया तेषां स्मृतिप्रसिद्धानां पञ्चविंशतितत्त्वानामुपसंग्रहात्प्राप्तं पुनः श्रुतिमत्त्वेनैव प्रधानादीनाम् । ततो ब्रूमः—न संख्योपसंग्रहादपि प्रधानादीनां श्रुतिमत्त्वं प्रत्याशा कर्तव्या । कस्मात् । नानाभावात् । नाना ह्येतानि पञ्चविंशतिस्तत्त्वानि । तेषां पञ्चशः पञ्चशः साधारणो धर्मोऽस्ति, येन पञ्चविंशतेरन्तराले पराः पञ्च पञ्चसंख्या निविशेरन् । नह्येकनिबन्धनमन्तरेण नानामूतेषु द्वित्वादिकाः संख्या निविशन्ते । अथोच्येत पञ्चविंशतिसंख्यैवेयमवयवद्वारेण लक्ष्यते, यथा 'पञ्च सप्त च वर्षाणि न वर्षं शतक्रतुः' इति द्वादशवार्षिकीमनावृष्टिं कथयन्ति

१ मूलप्रकृतिरविकृतिः अन्यस्य कस्यचिद्विकारो न । महदहंकारपञ्चतन्मात्राणि सप्त प्रकृतिविकृतयः । महानहंकारस्य प्रकृतिर्मूलप्रकृतेर्विकृतिः । अहंकारोऽपि तामसस्तन्मात्राणां प्रकृतिः । सात्त्विकादयस्त्वैकादशेन्द्रियाणां तन्मात्राण्याकाशादीनां स्थूलानां प्रकृतयः । पञ्चभूतान्येकादशेन्द्रियाणि षोडशको गणो विकार एव । पृथिव्यादीनां षटादिप्रकृतित्वेऽपि तत्त्वान्तराप्रकृतित्वाद्विकृतय एव । पुरुषस्तु कोटस्तन्मात्रप्रकृतिविकृति-त्वविरहीत्यर्थः ।

तद्वदिति । तदपि नोपपद्यते । अयमेवास्मिन्पक्षे दोषो यद्वक्षणाश्रयणीया
स्यात् । परश्चात्र पञ्चशब्दो जनशब्देन समस्तः पञ्चजना इति,
पारिभाषिकेण स्वरेणैकपदत्वनिश्चयात् । प्रयोगान्तरे च ‘पञ्चानां त्वा
पञ्चजनानाम्’ (तै० १।६।२।२) इत्येकपदैकस्वर्यैकविभक्तिकत्वावग-
मात् । समस्तत्वाच्च न वीप्सा पञ्च पञ्चेति । नच पञ्चकद्वयहग्रहणं
पञ्च पञ्चेति । नच पञ्चसंख्याया एकस्याः पञ्चसंख्यया परया विशे-
षणं पञ्च पञ्चका इति । उपसर्जनस्य विशेषणेनासंयोगात् । नन्वापन्न-
पञ्चसंख्याका जना एव पुनः पञ्चसंख्यया विशेष्यमाणाः पञ्चविंशतिः
प्रत्येप्यन्ते । यथा पञ्च पञ्चपूल्य इति पञ्चविंशतिपूलाः प्रतीयन्ते
तद्वत् । नेति ब्रूमः । युक्तं यत्पञ्चपूलीगदस्य समाहाराभिप्रायत्वा-
त्कतीति सत्यां भेदाकाङ्क्षायां पञ्च पञ्चपूल्य इति विशेषणम् । इह तु
पञ्च जना इत्यादित एव भेदोपादानात्कतीत्यसत्यां भेदाकाङ्क्षायां न
पञ्च पञ्चजना इति विशेषणं भवेत् । भवदपीदं विशेषणं पञ्चसंख्याया
एव भवेत्, तत्र चोक्तो दोषः । तस्मात्पञ्च पञ्चजना इति न पञ्च-
विंशतितत्त्वामिप्रायम् । अतिरेकाच्च न पञ्चविंशतिवत्त्वामिप्रायम् ।
अतिरेको हि भवत्यात्माकाशाभ्यां पञ्चविंशतिसंख्यायाः । आत्मा
तावदिह प्रतिष्ठां प्रत्याधारत्वेन निर्दिष्टः । यस्मिन्निति सप्तमीसूचितस्य
‘तमेव मन्य आत्मानम्’ इत्यात्मत्वेनानुकर्षणात् । आत्मा च चेतनः
पुरुषः । स च पञ्चविंशतावन्तर्गत एवेति न तस्यैवाधारत्वमाधेयत्वं
च युज्यते । अर्थान्तरपरिग्रहे च तत्त्वसंख्यातिरेकः सिद्धान्तविरुद्धः
प्रसज्येत । तथा ‘आकाशश्च प्रतिष्ठितः’ इत्याकाशस्यापि पञ्चविंशता-
वन्तर्गतस्य न पृथगुपादानं न्याय्यम् । अर्थान्तरपरिग्रहे चोक्तं दूषणम् ।
कथं च संख्यामात्रश्रवणे सत्यश्रुतानां पञ्चविंशतितत्त्वानामुपसंग्रहः
प्रतीयते । जनशब्दस्य तत्त्वेष्वरूढत्वात् । अर्थान्तरोपसंग्रहेऽपि संख्यो-
पपत्तेः । कथं तर्हि पञ्च पञ्चजना इति । उच्यते—‘द्विसरये
संज्ञायाम्’ (पा० सू० २।१।५०) इति विशेषणस्मरणात्संज्ञायामेव

पञ्चशब्दस्य जनशब्देन समासः । ततश्च रूढत्वाभिप्रायेणैव केचित्पञ्चजना नाम विवक्ष्यन्ते न साख्यतत्त्वाभिप्रायेण । ते कतीत्यस्यामाकाङ्क्षाया पुनः पञ्चेति प्रयुज्यते । पञ्चजना नाम ये केचित्ते च पञ्चैवेत्यर्थः । सप्तर्षयः सप्तेति यथा ॥ ११ ॥

के पुनस्ते पञ्चजना नामेति, तदुच्यते—

प्राणादयो वाक्यशेषात् ॥ १२ ॥

‘यस्मिन्पञ्च पञ्चजनाः’ इत्यत उत्तरस्मिन्मन्त्रे ब्रह्मस्वरूपनिरूपणाय प्राणादयः पञ्च निर्दिष्टाः—‘प्राणस्य प्राणमुत चक्षुपश्चक्षुरत श्रोत्रस्य श्रोत्रमन्नस्यान्नं मनसो ये मनो विदुः’ इति । तेऽत्र वाक्यशेषगताः सनिधानात्पञ्चजना विवक्ष्यन्ते । कथं पुनः प्राणादिषु जैनशब्दप्रयोगः । तत्त्वेषु वा कथं जनशब्दप्रयोगः । समाने तु प्रसिद्ध्यतिक्रमे वाक्यशेषवशात्प्राणादय एव ग्रहीतव्या भवन्ति । जनसंबन्धाच्च प्राणादयो जनशब्दभाजो भवन्ति । जनवचनश्च पुरुषशब्दः प्राणेषु प्रयुक्तः ‘ते वा एते पञ्च ब्रह्मपुरुषाः’ (छा० ३।१३।६) इत्यत्र । ‘प्राणो ह पिता प्राणो ह माता’ (छा० ७।१५।१) इत्यादि च ब्राह्मणम् । समासबलाच्च समुदायस्य रूढत्वमविरुद्धम् । कथं पुनरसति प्रथमप्रयोगे रूढिः शक्याश्रयितुम् । शक्योद्भिदादिवदित्याह । प्रसिद्धार्थसनिधाने ह्यप्रसिद्धार्थः शब्दः प्रयुज्यमानः समभिव्याहारात्तद्विषयो नियम्यते, यथा ‘उद्भिदा यजेत’ ‘यूप छिनत्ति’ ‘वेदिं करोति’ इति । तथायमपि पञ्चजनशब्दः समासान्वाख्यान्तादवगतसंज्ञाभावः सत्याकाङ्क्षी वाक्यशेषसमभिव्याहृतेषु प्राणादिषु वर्तिष्यते । कैश्चित्तु देवाः पितरो गन्धर्वा असुरा रक्षासि च पञ्च पञ्चजना व्याख्याताः । अन्यैश्च चत्वारो वर्णा निषादपञ्चमाः परिगृहीता । कचिच्च ‘यत्पाञ्चजन्यया विशा’ (ऋ० स० ८।५३।७) इति प्रजापरः प्रयोगः पञ्चजनशब्दस्य दृश्यते । तत्परिग्रहेऽपीह न

१ उतशब्दोऽप्यर्थः । ये प्राणादिप्रेरक तत्ताक्षिणमात्मान विदुस्ते ब्रह्मविद इत्यर्थः ।

२ जनवाचक शब्दो जनशब्दः । पञ्चजनशब्द इति यावत् । ३ श्रद्धाया ब्राह्मणा-
ज्जातो निषादः ।

कश्चिद्विरोधः । आचार्यस्तु न पञ्चविंशतेस्तत्त्वानामिह प्रतीतिरस्तीत्येवं-
परतया 'प्राणादयो वाक्यशेषात्' इति जगाद ॥ १२ ॥

भवेयुस्तावत्प्राणादयः पञ्चजना माध्यंदिनानां येऽन्नं प्राणादिष्वाम-
नन्ति । काण्वानां तु कथं प्राणादयः पञ्चजना भवेयुर्येऽन्नं प्राणादिषु
नामनन्तीति । अत उत्तरं पठति—

ज्योतिषैकेषामसत्यन्ने ॥ १३ ॥

असत्यपि काण्वानामन्ने ज्योतिषा तेषां पञ्चसंख्या पूर्येत । तेऽपि
हि 'यस्मिन्पञ्च पञ्चजनाः' इत्यतः पूर्वस्मिन्मन्त्रे ब्रह्मत्वरूपनिरूपणा-
यैव ज्योतिरधीयते—'तदेवा ज्योतिषां ज्योतिः' इति । कथं पुनरुभये-
षामपि तुल्यवदिदं ज्योतिः पठ्यमानं समानमन्नगतया पञ्चसंख्याया
केषांचिद्ब्रूयते केषांचिन्नेति । अपेक्षामेवादित्याह । माध्यंदिनानां हि
समानमन्नपठितप्राणादिपञ्चजनलाभान्नास्मिन्मन्त्रान्तरपठिते ज्योतिष्य-
पेक्षा भवति । तदलाभात्तु काण्वानां भवत्यपेक्षा । अपेक्षामेदाच्च समा-
नेऽपि मन्त्रे ज्योतिषो ग्रहणाग्रहणे । यथा समानेऽप्यतिरात्रे वचनमे-
दात्पोडशिनो ग्रहणाग्रहणे उद्वत् । तदेवं न तावच्छ्रुतिप्रसिद्धिः काचि-
त्प्रधानविषयास्ति । स्मृतिन्यायप्रसिद्धी तु परिहरिष्येते ॥ १३ ॥

४ कारणत्वाधिकरणम् । सू० १४-१५

कारणत्वेन आकाशादिषु यथाव्यपदिष्टोक्तेः ॥ १४ ॥

प्रतिपादितं ब्रह्मणो लक्षणम् । प्रतिपादितं च ब्रह्मविषयं गतिसा-
मान्यं वेदान्तवाक्यानाम् । प्रतिपादितं च प्रधानस्याशब्दत्वम् । तत्रेदम-
परमाशङ्कते—न जन्मादिकारणत्वं ब्रह्मणो ब्रह्मविषयं वा गतिसामान्यं
वेदान्तवाक्यानां प्रतिपत्तुं शक्यम् । कस्मात् । विगानदर्शनात् ।
प्रतिवेदान्तं ह्यन्यान्या सृष्टिरुपलभ्यते कैमादिवैचित्र्यात् । तथाहि—
कचित् 'आत्मन आकाशः संभूतः' (वै० २।१) इत्याकाशादिका

सृष्टिराग्रायते । कचित्तेजसादिका—‘तत्तेजोऽसृजत’ (छा० ६।२।३) इति । कचित्प्राणादिका—‘स प्राणमसृजत प्राणाच्छ्रद्धाम्’ (प्र० ६।४) इति कचिदक्रमेणैव लोकानामुत्पत्तिराग्रायते—‘स इमोल्लोकान-
सृजत । अम्भो मरीचीर्मरमापः’ (ऐ० उ० ४।१।२) इति । तथा कचिदसत्पूर्विका सृष्टिः पठ्यते—‘असद्वा इदमग्र आसीत्ततो वै सदजायत’ (तै० २।७) इति । ‘असदेवेदमग्र आसीत्तत्सदासी-
त्तत्समभवत्’ (छा० ३।१९।१) इति च । कचिदसद्वादनिराकरणेन सत्पूर्विका प्रक्रिया प्रतिहायते—‘तैद्वैक आहुरसदेवेदमग्र आसीत्’ इत्युपक्रम्य ‘कुतस्तु खलु सोम्यैवं स्यादिति होवाच कथमसतः सजा-
येतेति सत्त्वेव सोम्येदमग्र आसीत्’ (छा० ६।२।१, २) इति । कचित्सत्यं कर्तृकैव व्याक्रिया जगतो निगद्यते—‘तद्वेदं तर्ह्यव्याकृत-
मासीत्तन्नामरूपाभ्यामेव व्याक्रियत’ (बृ० १।४।७) इति । एवमने-
कधा विप्रतिपत्तेर्वस्तुनि च विकल्पस्यानुपपत्तेर्न वेदान्तवाक्यानां जगत्कारणावधारणपरता न्याय्या । स्मृतिन्यायप्रसिद्धिभ्यां तु कारणा-
न्तरपरिमहो न्याय्य इति । एवं प्राप्ते नूनः—सत्यपि प्रतिवेदान्तं सृज्यमाने-
प्नाकाशादिषु क्रमादिद्वारेण विगाने न स्रष्टरि किञ्चिद्विगानमस्ति । कुतः । यथान्यपदिष्टोक्तेः । यथाभूतो लोकस्मिन्वेदान्ते सर्वज्ञः सर्वेश्वरः सर्वा-
त्मकोऽद्वितीयः धारणत्वेन व्यपदिष्टस्तथाभूत एव वेदान्तान्तरेष्वपि व्यपदिश्यते । तद्यथा—‘सत्यं ज्ञानमनन्तं ब्रह्म’ (तै० २।१) इति । अत्र तावज्ज्ञानशब्देन परेण च तद्विषयेण कामयितृत्ववचनेन चेतनं ब्रह्म न्यरूपयदपरप्रयोज्यत्वेनेश्वरं कारणमब्रवीत् । तद्विषयेणैव परेणा-
त्मशब्देन शरीरादिकोशपरंपरया चान्तरनुप्रवेशनेन सर्वेषामन्तः प्रत्य-
गात्मानं निरधारयत् । ‘बहु स्यां प्रजायेय’ (तै० २।६) इति चात्म-
विषयेण बहुभवनानुशंसनेन सृज्यमानानां विकाराणां स्रष्टुरभेदम-

१ अम्भयशरीरप्रचुरस्वर्गलोकोऽम्भ इत्यर्थः । सूर्यरश्मिव्याप्तोऽन्तरीक्षलोको मरी-
चिवः । मरो मरणधर्मो मर्त्यः । अम्बुहुला. पाताललोकः वायु इति श्रुत्यर्थः ।
२ प्रक्रिया पृष्टिः । ३ तत् तत्र कारणे । एके वाह्याः । ४ तद्विषयेण ब्रह्मविषयेण ।

भाषत । तथा 'इदं सर्वमसृजत । यदिदं किंच' (तै० २।६.) इति समस्तजगत्सृष्टिनिर्देशेन प्राक्सृष्टेरद्वितीयं स्रष्टारमाचष्टे । तदत्र पल्लव-
क्षणं ब्रह्म कारणत्वेन विज्ञातं तल्लक्षणमेवान्यत्रापि विज्ञायते—'सदेव
सोम्येदमग्र आसीदेकमेवाद्वितीयम्' 'तदैक्षत बहु स्यां प्रजायेयेति ।
तत्तेजोऽसृजत' (छा० ६।२।१, ३) इति । तथा 'आत्मा वा इद-
मेक एवाग्र आसीन्नान्यत्किंचन मितम् । स ईक्षत लोकांस्तु सृजै'
(ऐ० ३० ४।१।१, २) इति च । एवंजातीयकस्य कारणस्वरूप-
निरूपणपरस्य वाक्यजातस्य प्रतिवेदान्तमविगीतार्थत्वात् । कार्यविषयं
तु विगानं दृश्यते कचिदाकाशादिका सृष्टिः कचित्तेजआदिकैल्येवंजा-
तीयकम् । नच कार्यविषयेण विगानेन कारणमपि ब्रह्म सर्ववेदान्ते-
ष्वविगीतमधिगम्यमानमविवक्षितं भवितुमर्हतीति शक्यते वक्तुम् ।
अतिप्रसङ्गात् । समाधास्यति आचार्यः कार्यविषयमपि विगानं 'न
वियदश्रुतेः' (अ० सू० २।३।१) इत्यारभ्य भवेदपि कार्यस्य विगी-
तत्वमप्रतिपाद्यत्वात् । नह्ययं सृष्ट्यादिप्रपञ्चः प्रतिपिपादयिषितः ।
नहि तत्प्रतिषेद्धः कश्चित्पुरुषार्थो दृश्यते श्रूयते वा । नच कल्पयितुं
शक्यते, उपक्रमोपसंहाराभ्यां तत्र तत्र ब्रह्मविषयैर्वाक्यैः साकमेक-
वाक्यताया गम्यमानत्वात् । दर्शयति च सृष्ट्यादिप्रपञ्चस्य ब्रह्मप्रति-
पत्त्यर्थताम्—'अग्नेन सोम्य शुक्लेनापो मूलमन्विच्छाद्भिः सोम्य
शुक्लेन तेजो मूलमन्विच्छ तेजसा सोम्य शुक्लेन सन्मूलमन्विच्छ'
(छा० ६।८।४) इति । सृष्ट्यादिदृष्टान्तैश्च कार्यस्य कारणेनाभेदं
चदितुं सृष्ट्यादिप्रपञ्चः आव्यत इति गम्यते । तथाच संप्रदायविदो
वदन्ति—'मृद्धोहविस्फुलिङ्गाद्यैः सृष्टिर्या चोदिताऽन्यथा । उपायः
सोऽवताराय नास्ति भेदः कथंचन ॥' (माण्डू० ३।१५) इति ।
ब्रह्मप्रतिपत्तिप्रतिषेद्धं तु फलं श्रूयते—'ब्रह्मविदाप्नोति परम्' (तै०

१ निषत् सव्यापारम् । २ अविद्वद्धार्यकत्वात् । ३ शुक्लेन कार्येण । ४ अत्रान्यथान्यथेति
वीप्सा द्रष्टव्या । अवताराय ब्रह्मधीजन्मने । अतस्तदन्यथात्वेऽपि ब्रह्मणि न भेदः ।
ज्ञेये विगानं न ।

२।१) 'वरति' श्लोकमात्मवित् (छा० ७।१।३) 'तमेव विदित्वाऽति-
मृत्युमेति' (श्वे० ३।८) इति । प्रत्यक्षावगमं चेदं फलम् । 'तत्त्वमसि'
इत्यसंसार्यात्मत्वप्रतिपत्तौ सत्यां संसार्यात्मत्वव्यावृत्तेः ॥ १४ ॥

यत्पुनः कारणविषयं विगानं दर्शितम्—'असद्वा इदमग्र आसीत्'
इत्यादि तत्परिहर्तव्यम् । अत्रोच्यते—

समाकर्षात् ॥ १५ ॥

'असद्वा इदमग्र आसीत्' (तै० २।७) इति नात्रासन्निरात्मकं कारणत्वेन
आव्यते । यतः 'असन्नेव स भवति । असद्ब्रह्मेति वेद चेत् । अस्ति ब्रह्मेति
चेद्वेद । सन्तमेनं ततो विदुः' इत्यसद्वादापवादेनास्तित्वलक्षणं ब्रह्मा-
ग्रमयादिकोशपरम्परया प्रत्यगात्मानं निर्धार्य 'सोऽकामयत्' इति तमेव
प्रकृतं समाकृष्य सप्रपञ्चां सृष्टिं तस्माच्छ्रावयित्वा 'तत्सत्यमित्याचक्षते'
इति चोपसंहृत्य 'तदप्येषः श्लोको भवति' इति तस्मिन्नेव प्रकृत्यर्थे श्लोक-
मिममुदाहरति—'असद्वा इदमग्र आसीत्' इति । यदि त्वसन्निरात्मक-
मसिच्छ्लोकेऽभिप्रेयेत् ततोऽन्यसमाकर्षणेऽन्यसोदाहरणादसंबन्धं वाक्य-
मापद्येत । तस्मान्नामरूपव्याकृतवस्तुविषयः प्रायेण सच्छब्दः प्रसिद्ध
इति तद्व्याकरणाभावापेक्षया प्रागुत्पत्तेः सदेव ब्रह्मासदिवासीदित्यु-
पचर्यते । एषैव 'असदेवेदमग्र आसीत्' (छा० ३।१९।१) इत्यत्रापि
योजना । 'तत्सदासीत्' इति समाकर्षणात् । अत्यन्ताभावाभ्युपगमे
हि तत्सदासीदिति किं समाकृष्येत । 'तद्वैक आहुरसदेवेदमग्र आसीत्'
(छा० ६।२।१) इत्यत्रापि न श्रुत्यन्तराभिप्रायेणायमेकीयमतोपन्यासः ।
क्रियायामिव वस्तुनि विकल्पस्यासंभवात् । तस्माच्छ्रुतिपरिगृहीत-
सत्पक्षदाढ्यायैवायं मन्दमतिपरिकल्पितस्यासत्पक्षस्योपन्यस्य निरास
इति द्रष्टव्यम् । 'तद्वेदं तर्ह्यव्याकृतमासीत्' (बृ० १।४।७) इत्य-
त्रापि न निरर्थेक्षस्य जगतो व्याकरणं कथ्यते, 'स एष इह प्रविष्ट
आनसामेभ्यः' इत्यध्यक्षस्य व्याकृतकार्यानुप्रवेशित्वेन समाकर्षात् ।

निरध्यक्षे व्याकरणाभ्युपगमे ह्यनन्तरेण प्रकृतावलम्बिना स इत्यनेन सर्वनाम्ना कः कार्यानुप्रवेशित्वेन समारूढ्येत । चेतनस्य चायमात्मनः शरीरेऽनुप्रवेशः श्रूयते । प्रविष्टस्य चेतनत्वश्रवणात् 'पर्ययञ्छुः शृण्वञ्छ्रोत्रं मन्वानो मनः' इति । अपिच यादृशमिदमद्यत्वे नामरूपाभ्यां व्याक्रियमाणं जगत्साध्यक्षं व्याक्रियत एवमादिसर्गेऽपीति गम्यते । दृष्टविपरीतकल्पनानुपपत्तेः । श्रुत्यन्तरमपि 'अनेन जीवेनात्मनानुप्रविश्य नामरूपे व्याकरवाणि' (छा० ६।३।२) इति साध्यक्षामेव जगतो व्याक्रियां दर्शयति । व्याक्रियत इत्यपि कर्मकर्तरि लकारः सत्येव परमेश्वरे व्याकर्तरि सौकर्यमपेक्ष्य द्रष्टव्यः । यथा लूयते केदारः स्वयमेवेति सत्येव पूर्णके लवितरि । यद्वा कर्मण्येवैष लकारोऽर्थाक्षिप्तं कर्तारमपेक्ष्य द्रष्टव्यः । यथा गम्यते ग्राम इति ॥ १५ ॥

५ बालाक्यधिकरणम् । सू० १६-१८

जगद्वाचित्वात् ॥ १६ ॥

कौपीतकिब्राह्मणे बालाक्यजातशयुसंवादे श्रूयते—'यो वै बालाक एतेषां पुरुषाणां कर्ता यस्य वैतर्क्यं स वेदितव्यः' (कौ० ब्रा० ४।१९) इति । तत्र किं जीवो वेदितव्यत्वेनोपदिश्यत उत मुख्यः प्राण उत परमात्मेति विशयः । किं वावत्प्राप्तम् । प्राण इति । कुतः । 'यस्य वैतर्क्यं' इति श्रवणात् । परिस्पन्दलक्षणस्य च कर्मणः प्राणाश्रयत्वात् । वाक्यशेषे च 'अथास्मिन्प्राण एवैकया भवति' इति प्राणशब्ददर्शनात् । प्राणशब्दस्य च मुख्ये प्राणे प्रसिद्धत्वात् । ये चैते पुरस्ताद्बालाकिना 'आदित्ये पुरुषश्चन्द्रमसि पुरुषः' इत्येवमादयः पुरुषा निर्दिष्टास्तेषामपि भवति प्राणः कर्ता प्राणावस्थाविशेषत्वादादित्यादिदेवतात्मनाम् । 'कतम एको देव इति प्राण इति सै ब्रह्म त्यदित्याचक्षते' (बृ० ३।९।९) इति श्रुत्यन्तरप्रसिद्धेः ।

१ चक्षुर्दृष्टा, श्रोत्रं श्रोता, मनो मन्तेत्युच्यते । २ अद्यत्वे इदानीम् । ३ एतन्नगद्यस्य कर्म । क्रियत इति व्युत्पत्त्या कार्यभेदार्थः । ४ स प्राणः । त्वत् परोक्षम् ।

जीवो वायमिह वेदितव्यतयोपदिश्यते । तस्यापि धर्माधर्मलक्षणं कर्म शक्यते श्रावयितुम् 'यस्य वैतत्कर्म' इति । सोऽपि भोक्तृत्वाद्भोगोपकरण-
भूतानामेतेषां पुरुषाणां कर्तोपपद्यते । वाक्यशेषे च जीवलिङ्गमवगम्यते ।
यत्कारणं वेदितव्यतयोपन्यस्तस्य पुरुषाणां कर्तुर्वेदनायोपेतं यालाकिं प्रति
बुबोधयिपुरजातशत्रुः सुप्तं पुरुषमामञ्जयामन्नशब्दाश्रयणात्प्राणादीनाम-
भोक्तृत्वं प्रतियोग्यं यद्विधातोत्यानात्प्राणादिव्यतिरिक्तं जीवं भोक्तारं
प्रतियोधयति । तथा परस्तादपि जीवलिङ्गमवगम्यते—'तद्यथा श्रेष्ठो
स्वैर्भुङ्क्ते यथा वा स्वाः श्रेष्ठिनं भुञ्जन्त्येवमेवैष ब्रह्मात्मैतैरात्मभिर्भुङ्क्ते एवमे-
वैत आत्मान एतमात्मानं भुञ्जन्ति' (कौ० ना० ४।२०) इति । प्राणभृत्त्वाच्च
जीवस्योपपन्नं प्राणशब्दत्वम् । तस्माज्जीवमुख्यप्राणयोरन्यतर इह ग्रहणीयो न
परमेश्वरः, तद्विज्ञानवगमादिति । एवं प्राप्ते ब्रूमः—परमेश्वर एवायमेतेषां
पुरुषाणां कर्ता स्यात् । कस्मात् । उपक्रमसामर्थ्यात् । इह हि यालाकि-
रजातशत्रुणा सह 'ब्रह्म ते ब्रवाणि' इति संबदितुमुपचक्रमे । स च कति-
चिदादित्याधिकरणान्पुरुषानमुख्यब्रह्मद्विभाज्य उक्त्वा तूष्णीं बभूव ।
तमजातशत्रुः 'भृपा वै सल्लु मा संबदिष्ठा ब्रह्म ते ब्रवाणि' इत्यमुख्य-
ब्रह्मवादितयापोद्य तत्कर्तारमन्यं वेदितव्यतयोपचिक्षेप । यदि सोऽप्यमु-
स्यब्रह्मद्विभाक् स्यादुपक्रमो बाध्येत । तस्मात्परमेश्वर एवायं
भवितुमर्हति । कर्तृत्वं चैतेषां पुरुषाणां न परमेश्वरादन्यस्य स्यात्तद्व्ये-
णावकल्पते । 'यस्य वैतत्कर्म' इत्यपि नायं परिस्पन्दलक्षणस्य धर्मा-
धर्मलक्षणस्य वा कर्मणो निर्देशः । तयोरन्यतरस्याप्यप्रकृतत्वात् ।
असंशब्दितत्वाच्च । नापि पुरुषाणामयं निर्देशः । एतेषां पुरुषाणां
कर्तृत्वेव तेषां निर्दिष्टत्वात् । लिङ्गवचनविगानाच्च नापि पुरुषविषयस्य
करोत्यर्थस्य क्रियाफलस्य वायं निर्देशः, कर्तृशब्देनैव तयोरुपात्तत्वात् ।
पारिशेष्यात्प्रत्यक्षसनिहितं जगत्सर्वनाम्रैतच्छब्देन निर्दिश्यते । क्रियत
इति च तदैव जगत्कर्म । ननु जगदप्यप्रकृतमसंशब्दितं च । सत्यमे-
तत् । तथाप्यसति विशेषोपादाने साधारणेनार्थेन संनिधानेन संनि-

हितवस्तुमात्रस्यायं निर्देश इति गम्यते न विशिष्टस्य कस्यचित् । विशेषसं-
निधानाभावात् । पूर्वत्र च जगदेकदेशभूतानां पुरुषाणां विशेषोपादाना-
द्विशेषितं जगदेवेहोपादीयत इति गम्यते । एतदुक्तं भवति—य एतेषां
पुरुषाणां जगदेकदेशभूतानां कर्ता, किमनेन विशेषेण, यस्य कृत्स्नमेव
जगद्विशेषितं फलंति । वाशब्द एकदेशावच्छिन्नकर्तृत्वव्यापृत्त्यर्थः ।
ये बालाकिना ब्रह्मत्वामिमताः पुरुषाः कीर्तितास्तेषाममत्रह्यव्यापनाय
विशेषोपादानम् । एवं ब्राह्मणपरिप्राजकन्यायेन सामान्यविशेषाभ्यां
जगतः कर्ता वेदितव्यतयोपदिश्यते । परमेश्वरश्च सर्वजगतः कर्ता सर्व-
वेदान्तेष्ववधारितः ॥ १६ ॥

जीवमुख्यप्राणलिङ्गान्नेति चेत्तद्व्याख्यातम् ॥ १७ ॥

अथ यदुक्तं वाक्यशेषगताजीवलिङ्गान्मुख्यप्राणलिङ्गाच्च तयोरेवा-
न्यतरस्येह ग्रहणं न्याय्यं न परमेश्वरस्येति । तत्परिहर्तव्यम् । यत्रो-
च्यते—परिहृतं चैतत् 'नोपासात्रैविध्यादाश्रितत्वादिह तद्योगात्' (प्र०
सू० १।१।३१) इत्यत्र । त्रिविधं ह्यत्रोपासनमेवं सति प्रसज्येत
जीवोपासनं मुख्यप्राणोपासनं ब्रह्मोपासनं चेति । न चैतन्न्याय्यम् ।
उपक्रमोपसंहाराभ्यां हि ब्रह्मविषयत्वमस्य वाक्यस्यावगम्यते । तत्रो-
पक्रमस्य, तावद्ब्रह्मविषयत्वं दर्शितम् । उपसंहारस्यापि निरतिशयफलश्र-
वणाद्ब्रह्मविषयत्वं दृश्यते—'सर्वान्प्राप्मनोऽपहृत्य सर्वेषां च भूतानां
श्रेष्ठं स्वारज्यमाधिपलं पर्येति य एवं वेद' इति । नन्वेवं सति
प्रतर्दनवाक्यनिर्णयनैवेदमपि वाक्यं निर्णीयेत । न निर्णीयते । 'यस्य
चैतत्कर्म' इत्यस्य ब्रह्मविषयत्वेन तत्रानिर्धारितत्वात् । तस्मादत्र जीव-
मुख्यप्राणशङ्का पुनरुत्पद्यमाना निवर्त्यते । प्राणशब्दोऽपि ब्रह्मविषयो
दृष्टः 'प्राणबन्धनं हि सोम्य मनः' (छा० ६।८।२) इत्यत्र । जीवलिङ्ग-
मप्युपक्रमोपसंहारयोर्ब्रह्मविषयत्वादभेदामिप्रायेण योजयितव्यम् ॥ १७ ॥

१ ब्राह्मणा भोजयितव्याः परिप्राजकश्चेत्तुके सामान्यविशेषाभ्यां संनिहितसर्वब्राह्म-
णवत् । २ श्रेष्ठं गुणाधिपत्यम्, आधिपलं नियन्त्रित्वम्, स्वारज्यमनियम्यत्वमिति भेदः ।

अन्यार्थं तु जैमिनिः प्रश्नव्याख्यानाभ्यामपि चैवमेके ॥१८॥

अपिच नैवात्र विवदितव्यं जीवप्रधानं वेदं वाक्यं स्याद्ब्रह्मप्रधानं वेति । यतोऽन्यार्थं जीवपरामर्शं ब्रह्मप्रतिपत्त्यर्थमस्मिन्वाक्ये जैमिनिराचार्यो मन्यते । कस्मात् । प्रश्नव्याख्यानाभ्याम् । प्रश्नस्तावत्सुप्तपुरुषप्रतिबोधनेन प्राणादिव्यतिरिक्ते जीवे प्रतिबोधिते पुनर्जोव्यतिरिक्तविषयो दृश्यते—‘कैप एतद्वालाके पुरुषोऽशयिष्ठ क वा एतद्भूत्कृत एतदागात्’ (कौ० ब्रा० ४।१९) इति । प्रतिवचनमपि ‘यदा सुप्तः स्वप्नं न कंचन पश्यत्यथास्मिन्प्राण एवैकधा भवति’ इत्यादि ‘एतस्मादात्मनः प्राणा यथायतनं विप्रतिष्ठन्ते प्राणेभ्यो देवा देवेभ्यो लोकाः’ (कौ० ब्रा० ४।२०) इति च । सुषुप्तिकाले च परेण ब्रह्मणा जीव एकतां गच्छति । परस्माच्च ब्रह्मणः प्राणादिकं जगज्जायत इति वेदान्तमर्यादा । तस्माद्यत्रास्य जीवस्य निःसंशोधतास्वच्छतारूपः स्वाप उपाधिजनितविशेषविज्ञानरहितं स्वरूपं, यतस्तद्वंशरूपमागमनं, सोऽत्र परमात्मा वेदितव्यतया आवित इति गम्यते । अपिचैवमेके शाखिनो वाजसनेयिनोऽस्मिन्नेव वालाक्यजातशत्रुसंवादे स्पष्टं विज्ञानमयशब्देन जीवमात्राय तद्व्यतिरिक्तं परमात्मानमामनन्ति—‘य एष विज्ञानमयः पुरुषः कैप तदाभूत्कृत एतदागात्’ (बृ० २।१।१६) इति प्रभे । प्रतिवचनेऽपि ‘य एषोऽन्तर्हृदय आकाशस्तस्मिच्छेते’ इति । आकाशशब्दश्च परमात्मनि प्रयुक्तः ‘दहरोऽस्मिन्नन्तराकाशः’ (छा० ८।१।१) इत्यत्र । ‘सर्व एत आत्मनो व्युच्चरन्ति’ इति चोपाधिमतमात्मनामन्यतो व्युच्चरणमामनन्तः परमात्मानमेव कारणत्वेनामनन्तीति गम्यते । प्राणनिराकरणस्यापि सुषुप्तपुरुषोत्थापनेन प्राणादिव्यतिरिक्तोपदेशोऽभ्युच्चयः ॥१८॥

६ वाक्यान्वयाधिकरणम् । सू० १९—२२

वाक्यान्वयात् ॥ १९ ॥

वृहदारण्यके मैत्रेयीब्राह्मणेऽधीयते—‘न वा अरे पत्युः कामाय—’

इत्युपक्रम्य 'न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवत्यात्मा वा अरे द्रष्टव्यः श्रोतव्यो मन्तव्यो निदिध्यासितव्यो मैत्रेय्यात्मनो वा अरे दर्शनेन श्रवणेन मत्वा विज्ञाने-
नेदं सर्वं विदितम्' (वृ० ४।५।६) इति, तत्रैतद्विचिकित्सते—किं विज्ञानात्मैवायं द्रष्टव्यश्रोतव्यत्वादिरूपेणोपदिश्यत आहोस्वित्परमात्मेति ।
कुतः पुनरेषा विचिकित्सा । प्रियसंसूचितेनात्मना भोक्तृोपक्रमाद्वि-
ज्ञानात्मोपदेश इति प्रतिभाति । तथात्मविज्ञानेन सर्वविज्ञानोपदेशात्पर-
मात्मोपदेश इति । किं तावत्प्राप्तम् । विज्ञानात्मोपदेश इति । कस्मात् ।
उपक्रमसामर्थ्यात् । पतिजायापुत्रवित्तादिकं हि भोग्यभूतं सर्वं जग-
दात्मार्थतया प्रियं भवतीति प्रियसंसूचितं भोक्तारमात्मानमुपक्रम्यान-
न्तरमिदमात्मनो दर्शनागुपदिश्यमानं कस्यान्यस्यात्मनः स्यात् । म-
ध्येऽपि 'इदं महद्भूतमनन्तमपारं विज्ञानधन एवैतेभ्यो भूतेभ्यः समु-
त्थाय तान्येवानुविनश्यति न प्रेत्य संज्ञास्ति' इति प्रकृतस्यैव महतो
भूतस्य द्रष्टव्यस्य भूतेभ्यः समुत्थानं विज्ञानात्मभावेन श्रुवन्विज्ञाना-
त्मन एवेदं द्रष्टव्यत्वं दर्शयति । तथा 'विज्ञातारमरे केन विजानीयात्'
इति कर्तृवचनेन शब्देनोपसंहरन्विज्ञानात्मानमेवेदोपदिष्टं दर्शयति ।
तस्मादात्मविज्ञानेन सर्वविज्ञानवचनं भोक्तृवर्त्यत्वाद्भोग्यजातस्योपधा-
रिकं द्रष्टव्यमिति । एवं प्राप्ते ब्रूमः—परमात्मोपदेश एवायम् । क-
स्मात् । वाक्यान्वयात् । वाक्यं हीदं पौर्वापर्येणावेक्ष्यमाणं परमात्मा-
नंप्रति अन्वितावयवं लक्ष्यते । कथमिति, तदुपपाद्यते—'अमृतत्वस्य
तु नाशास्ति वित्तेन' इति याज्ञवल्क्यादुपश्रुत्य 'येनाहं नामृता स्यां
किमहं तेन कुर्यां यदेव भगवान्वेद तदेव मे ब्रूहि' इत्यमृतत्वमाशा-
सानाया मैत्रेय्या याज्ञवल्क्य आत्मविज्ञानमिदमुपदिशति । नचा-
न्यत्र परमात्मविज्ञानादमृतत्वमस्तीति श्रुतिस्मृतिवादा वदन्ति । तथा

१ इदं प्रलब्धं । महदपरिच्छिन्नम् । भूतं सत्यम् । अनन्तं नित्यम् । अपार सर्वगत
चिदेकरसम् । २ विज्ञातार विज्ञानकर्तारम् । ३ न वित्तेन तत्साध्येन कर्मणेत्यर्थः ।
४ 'नान्य. पुन्या', 'न वसेणा' इत्यादयः श्रुतिवादा । 'ज्ञानादेव तु कैवल्यं' इत्यादयः
स्मृतिवादाः ।

चात्मविज्ञानेन सर्वविज्ञानमुच्यमानं नान्यत्र परमकारणविज्ञानान्मुख्य-
मवकल्पते । नचैतदौपचारिकमाश्रयितुं शक्यं, यत्कारणमात्मविज्ञा-
नेन सर्वविज्ञानं प्रतिज्ञायानन्तरेण ग्रन्थेन तदेवोपपादयति—‘ब्रह्म तं
परादायोऽन्यत्रात्मनो ब्रह्म वेद’ इत्यादिना । यो हि ब्रह्मक्षत्रादिकं
जगदात्मनोऽन्यत्र स्यात्तद्व्येण लब्धसद्भावं पश्यति तं मिथ्यादर्शिनं
तदेव मिथ्यादृष्टं ब्रह्मक्षत्रादिकं जगत्परमाकरोतीति भेददृष्टिमपोद्य ‘इदं
सर्वं यदयमात्मा’ इति सर्वस्य वस्तुजातस्यात्मान्यतिरेकमवतारयति ।
दुन्दुभ्यादिदृष्टान्तैश्च (बृ० ४।५।८) तमेवान्यतिरेकं द्रढयति । ‘अस्य
महतो भूतस्य निःश्वसितमेतच्चक्षुर्वेदः’ (बृ० ४।५।११) इत्यादिना च
प्रकृतस्यात्मनो नामरूपकर्मप्रपञ्चकारणतां व्याचक्षाणः परमात्मानमेनं
गमयति । तथैवैकायनप्रक्रियायामपि (बृ० ४।५।१२) सविषयस्य
सेन्द्रियस्य सान्तःकरणस्य प्रपञ्चस्यैकायनमनन्तरमवाहं कृत्वा प्रज्ञान-
घनं व्याचक्षाणः परमात्मानमेनं गमयति । तस्मात्परमात्मन एवायं
दर्शनाद्युपदेश इति गम्यते ॥ १९ ॥

यत्पुनरुक्तं प्रियसंसूचितोपक्रमाद्विज्ञानात्मन एवायं दर्शनाद्युपदेश
इति, अत्र श्रूमः—

प्रतिज्ञासिद्धेर्लिङ्गमाश्मरथ्यः ॥ २० ॥

अस्यत्र प्रतिज्ञा ‘आत्मनि विज्ञाते सर्वमिदं विज्ञातं भवति’, ‘इदं
सर्वं यदयमात्मा’ इति च । तस्याः प्रतिज्ञायाः सिद्धिं सूचयत्येतद्विज्ञं य-
त्प्रियसंसूचितस्यात्मनो द्रष्टव्यत्वादिसंकीर्तनम् । यदि हि विज्ञानात्मा पर-
मात्मनोऽन्यः स्यात्ततः परमात्मविज्ञानेऽपि विज्ञानात्मा न विज्ञात इत्येक-
विज्ञानेन सर्वविज्ञानं यत्प्रतिज्ञातं तद्वीयेत । तस्मात्प्रतिज्ञासिद्ध्यर्थं विज्ञा-
नात्मपरमात्मनोरभेदांशेनोपक्रमणमित्याश्मरथ्य आचार्यो मन्यते ॥ २० ॥

उत्क्रमिष्यत एवंभावादित्यौडुलोमिः ॥ २१ ॥

विज्ञानात्मन एव देहेन्द्रियमनोबुद्धिसंघातोपाधिसंपर्कात्कलुषीभूतस्य

१ पराकरोति श्रेयोमार्गाङ्गंशयति । २ कृत्वेदादिकं नाम, इष्टं हुतमिति कर्म,
अयं च लोक इति रूपम् । ३ प्रक्रिया प्रकरणम् ।

ज्ञानध्यानादिसाधनानुष्ठानासंप्रसन्नस्य देहादिसंघातादुत्कमिष्यतः पर-
मात्मैक्योपपत्तेरिदमभेदेनोपक्रमणमित्यौडुलोमिराचार्यो मन्यते । श्रुति-
श्रैवं भवति—‘एष संप्रसादोऽस्माच्छरीरात्समुत्थाय परं ज्योतिरुपसं-
पद्य स्वेन रूपेणाभिनिष्यद्यते’ (छा० ८।१२।३) इति । कचिच्च
जीवाश्रयमपि नामरूपं नदीनिदर्शनेन ज्ञापयति—‘यथा नद्यः स्यन्द-
मानाः समुद्रेऽस्तं गच्छन्ति नामरूपे विहाय । तथा विद्वाभ्रामरूपाद्वि-
मुक्तः परात्परं पुरुषमुपैति दिव्यम्’ (मुण्ड० ३।२।८) इति । यथा
लोके नद्यः स्वाश्रयमेव नामरूपं विहाय समुद्रमुपयन्त्येवं जीवोऽपि
स्वाश्रयमेव नामरूपं विहाय परं पुरुषमुपैतीति हि तत्रार्थः प्रतीयते
दृष्टान्तदाष्टान्तिकयोस्तुल्यतायै ॥ २१ ॥

अवस्थितेरिति काशकृत्स्नः ॥ २२ ॥

अस्यैव परमात्मनोऽनेनापि विज्ञानात्मभावेनावस्थानादुपपन्नमिदम-
भेदेनोपक्रमणमिति काशकृत्स्न आचार्यो मन्यते । तथाच ब्राह्मणम्—
‘अनेन जीवेनात्मनानुप्रविश्य नामरूपे व्याकरवाणि’ (छा० ६।३।२)
इत्येवंजातीयकं परस्मैवात्मनो जीवभावेनावस्थानं दर्शयति । मन्त्रवर्गश्च—
‘सर्वाणि रूपाणि विचित्रा धीरो नामानि कृत्वाभिवदन्यदास्ते’ (तै०
आ० ३।१२।७) इत्येवंजातीयकः । नच तेजःप्रभृतीनां सृष्टौ जीवस्य
पृथक्सृष्टिः श्रुता, येन परस्मादात्मनोऽन्यस्तद्विकारो जीवः स्यात् ।
काशकृत्स्नस्याचार्यस्याविकृतः परमेश्वरो जीवो नान्य इति मतम् ।
आश्मरथ्यस्य तु यद्यपि जीवस्य परस्मादनन्यत्वमभिप्रेतं, तथापि प्रति-
ज्ञासिद्धेरिति सापेक्षत्वाभिधानात्कार्यकारणभावः कियानप्यभिप्रेत इति
गम्यते । औडुलोमिपक्षे पुनः स्पष्टमेवावस्थान्तरापेक्षौ भेदाभेदौ गम्येते
तत्र काशकृत्स्नीयं मतं श्रुत्यनुसारीति गम्यते, प्रतिपिपादयिपितार्थानु-
सारात् ‘तत्त्वमसि’ इत्यादिश्रुतिभ्यः । एवंच सति तज्ज्ञानादमृतत्वम-

वकल्पते । विकारात्मकत्वे हि जीवस्याभ्युपगम्यमाने विकारस्य प्रकृति-
 संबन्धे प्रलयप्रसङ्गात् तज्ज्ञानादमृतत्वमवकल्पेत । अतश्च स्वाश्रयस्य
 नामरूपस्यासंभवादुपाध्याश्रयं नामरूपं जीव उपचर्यते । अतएवोत्पत्ति-
 रपि जीवस्य कचिदग्निविस्फुलिङ्गोदाहरणेन श्राव्यमाणोपाध्याश्रयैव
 वेदितव्या । यदप्युक्तं प्रकृतस्यैव महतो भूतस्य द्रष्टव्यस्य भूतेभ्यः समु-
 त्थानं विज्ञानात्मभावेन दर्शयन्विज्ञानात्मन एवेदं द्रष्टव्यत्वं दर्शयतीति,
 तत्रापीयमेव त्रिसूत्री योजयितव्या । 'प्रतिज्ञासिद्धेर्लिङ्गमाश्रमरथ्यः' ।
 इदमत्र प्रतिज्ञातम्—'आत्मनि विदिते सर्वं विदितं भवति' 'इदं सर्वं
 यदयमात्मा' (बृह० २।४।६) इति च । उपपादितं च, सर्वस्य नाम-
 रूपकर्मप्रपञ्चस्यैकप्रसवत्वादेकप्रलयत्वाच्च दुन्दुभ्यादितृष्टान्तैश्च कार्यका-
 रणयोरव्यतिरेकप्रतिपादनात् । तस्या एव प्रतिज्ञायाः सिद्धिं सूचयत्ये-
 तद्विज्ञं यन्महतो भूतस्य द्रष्टव्यस्य भूतेभ्यः समुत्थानं विज्ञानात्मभावेन
 कथितमित्याश्रमरथ्य आचार्यो मन्यते । अभेदे हि सत्येकविज्ञानेन सर्व-
 विज्ञानं प्रतिज्ञातमवकल्पत इति । 'उत्क्रमिष्यत एवंभावादित्यौडुलोमिः' ।
 उत्क्रमिष्यतो विज्ञानात्मनो ज्ञानध्यानादिसामर्थ्यात्संप्रसन्नस्य परेणात्म-
 नैक्यसंभवादिदमभेदाभिधानमित्यौडुलोमिराचार्यो मन्यते । 'अवस्थि-
 तेरिति काशकृत्स्नः' । अस्यैव परमात्मनोऽनेनापि विज्ञानात्मभावेनाव-
 स्थानादुपपन्नमिदमभेदाभिधानमिति काशकृत्स्न आचार्यो मन्यते । ननु-
 च्छेदाभिधानमेतत् 'एतेभ्यो भूतेभ्यः समुत्थाय तान्येवानुबिन्दयति न
 त्रेत्य संज्ञास्ति' (बृह० २।४।१२) इति, कथमेतदभेदाभिधानम् । नैप
 दोषः । विशेषविज्ञानविनाशमिप्रायमेतद्विनाशाभिधानं नात्मोच्छेदा-
 मिप्रायम् । 'अत्रैव वा भगवानमूमुहन्न त्रेत्य संज्ञास्ति' इति पर्यनुयुज्य
 स्वयमेव श्रुत्यर्थान्तरस्य दर्शितत्वात्—'न वा अरेऽहं मोहं ब्रवीम्य-
 विनाशी वा अरेऽयमात्मानुच्छिन्तिधर्मा मात्रासंसर्गस्त्वस्य भवति' इति ।
 एतदुक्तं भवति—कूटस्थनित्य एवायं विज्ञानघन आत्मा नास्योच्छेदप्र-
 सङ्गोऽस्ति । मात्रामिस्त्वस्य भूतेन्द्रियलक्षणाभिरविद्याकृताभिरसंसर्गो

विद्यया भवति । संसर्गाभावे च तत्कृतस्य विशेषविज्ञानस्याभावात्
 प्रेत्य संज्ञास्तीत्युक्तमिति । यदप्युक्तम्—‘विज्ञातारमरे केन विजानीयात्’
 इति कर्तव्यचनेन शब्देनोपसंहाराद्विज्ञानात्मन एवेदं द्रष्टव्यमिति,
 तदपि काशकृत्स्नीयेनैव दर्शनेन परिहरणीयम् । अपिच ‘यत्र हि द्वैतमिव
 भवति तदितर इतरं पश्यति’ (बृ० २।४।१३) इत्यारभ्याविद्यावि-
 पये तस्यैव दर्शनादिलक्षणं विशेषविज्ञानं प्रपञ्च्य ‘यत्र त्वस्य सर्वमा-
 त्मैवामूतत्वेन कं पश्येत्’ इत्यादिना विद्याविपये तस्यैव दर्शनादि-
 लक्षणस्य विशेषविज्ञानस्याभावमभिदधाति । पुनश्च विपयाभावेऽपि
 आत्मानं विजानीयात् इत्याशङ्क्य ‘विज्ञातारमरे केन विजानीयात्’
 इत्याह । ततश्च विशेषविज्ञानाभावोपपादनपरत्वाद्वाक्यस्य विज्ञानधा-
 तुरेव केवलः सन्भूतपूर्वगत्या कर्तव्यचनेन एवा निर्दिष्ट इति गम्यते ।
 दर्शितं तु पुरस्तात्काशकृत्स्नीयस्य पक्षस्य श्रुतिमत्त्वम् । अतश्च विज्ञाना-
 त्सपरमात्मनोरविद्याप्रत्युपस्थापितनामरूपरचितदेहाद्युपाधिनिमित्तो भेदो
 न पारमार्थिक इत्येवोऽर्थः सर्ववेदान्तवादिभिरभ्युपगन्तव्यः । ‘सदेव
 सोम्येदमग्र आसीदेकमेवाद्वितीयम्’ (छा० ६।२।१) ‘आत्मैवेदं सर्वम्’
 (छा० ७।२।५।२), ‘ब्रह्मैवदं सर्वम्’ (मुण्ड० २।२।११), ‘इदं सर्वं यदय-
 मात्मा,’ (बृ० २।४।६), ‘नान्योऽतोऽस्ति द्रष्टा’ (बृ० ३।७।२३), ‘नान्यदतो-
 ऽस्ति द्रष्टृ’ (बृ० ३।८।११) इत्येवंरूपाभ्यः श्रुतिभ्यः । स्मृतिभ्यश्च ‘वासुदेवः
 सर्वमिति’ (गी० ७।१९), ‘क्षेत्रज्ञं चापि मां विद्धि सर्वक्षेत्रेषु भारत’
 (गी० १३।२), ‘समं सर्वेषु भूतेषु तिष्ठन्तं परमेश्वरम्’ (गी०
 १३।२७) इत्येवंरूपाभ्यः । नेददर्शनापवादाच्च ‘अन्योऽसावन्योऽहम-
 स्मीति न स वेद यथा पशुः’ (बृ० १।४।१०), ‘मृत्योः स मृत्युमा-
 प्रोति य इह नानेव पश्यति’ (बृ० ४।४।१९) इत्येवंजातीयकात् ।
 ‘स वा एष महानज आत्माजरोऽमरोऽमृतोऽभयो ब्रह्म’ (बृ० ४।४।२५)
 इति चात्मनि सर्वविक्रियाप्रतिपेक्षात् । अन्यथा च मुमुक्षूणां निरप-
 वादविज्ञानानुपपत्तेः, सुनिश्चितार्थत्वानुपपत्तेश्च । निरपवादं हि विज्ञानं
 सर्वाकाङ्क्षागिवर्तकमात्मविषयमिष्यते, ‘वेदान्तविज्ञानसुनिश्चितार्थाः’ (मु-

ण्ड० ३।२।६) इति च श्रुतेः । 'तत्र को मोहः कः शोक एकत्व-
मनुपश्यतः' (ईशा० ७) इति च । स्थितप्रज्ञलक्षणस्मृतेश्च (गी०
२।५४) । स्थिते च क्षेत्रज्ञपरमात्मैकत्वविषये सम्यग्दर्शने क्षेत्रज्ञः
परमात्मेति नाममात्रभेदान्, क्षेत्रज्ञोऽयं परमात्मनो भिन्नः परमात्मायं
क्षेत्रज्ञाद्विन्न इत्येवंजातीयक आत्मभेदविषयो निर्वन्धो निरर्थकः ।
एको ह्ययमात्मा नाममात्रभेदेन बहुधाभिधीयत इति । नहि 'सत्यं
ज्ञानमनन्तं ब्रह्म । यो वेद निहितं गुहायाम्' (तै० २।१) इति
कांचिदेवैकां गुहामधिकृत्यैतदुक्तम् । नच ब्रह्मणोऽन्यो गुहायां निहि-
तोऽस्ति, 'तत्सृष्ट्वा तदेवानुप्राविशत्' (तै० २।६) इति स्रष्टुरेव प्रवे-
शश्रयणात् । ये^१ तु निर्धन्वं कुर्वन्ति ते^२ वेदान्तार्थं बाधमानाः श्रेयोद्वारं
सम्यग्दर्शनमेव बाधन्ते । कृतकमनित्यं च मोक्षं कल्पयन्ति । न्यायेन
च न संयच्छन्ति इति ॥ २२ ॥

७ प्रकृत्यधिकरणम् । सू० २३-२७

प्रकृतिश्च प्रतिज्ञादष्टान्तानुपरोधात् ॥ २३ ॥

यथाभ्युदयहेतुत्वाद्वर्मो जिज्ञास्य एवं निःश्रेयसहेतुत्वाद्ब्रह्म जिज्ञा-
स्यमित्युक्तम् । ब्रह्म च 'जन्माद्यस्य यतः' (ब्र० १।१२) इति
लक्षितम् । तच्च लक्षणं घटरुचकादीनां मृत्सुवर्णादिवत्प्रकृतित्वे कुला-
लसुवर्णकारादिवन्निमित्तत्वे च समानमित्यतो भवति विमर्शः, किमा-
त्मकं पुनर्ब्रह्मणः कारणत्वं स्यादिति । तत्र निमित्तकारणमेव तावत्के-
वलं स्याति प्रतिभादिति । कस्मात् । ईक्षापूर्वकर्तृत्वश्रवणात् । ईक्षा-
पूर्वकं हि ब्रह्मणः कर्तृत्वमवगम्यते—'स ईक्षांचके' (प्र० ६।३) 'स
प्राणमसृजत्' (प्र० ६।४) इत्यादिश्रुतिभ्यः । ईक्षापूर्वकं च कर्तृत्वं
निमित्तकारणेणैव कुलालादिषु दृष्टम् । अनेककारकपूर्विका च क्रिया-
फलसिद्धिलोके दृष्टा । स च न्याय आदिकर्तर्यपि युक्तः संक्रमयितुम् ।
ईश्वरत्वप्रसिद्धेश्च । ईश्वराणां हि राजवैवस्वतादीनां निमित्तकारणत्वमेव

केवलं प्रतीयते तद्वत्परमेश्वरस्यापि निमित्तकारणत्वमेव युक्तं प्रतिपद्युम् । कार्यं चेदं जगत्सावयवमचेतनमशुद्धं च दृश्यते, कारणेनापि तस्य तादृशेनैव भवितव्यं, कार्यकारणयोः सारूप्यदर्शनात् । ब्रह्म च नैव-
 उक्षणमवगम्यते 'निष्कलं निष्क्रियं शान्तं निरवयवं निरञ्जनम्'
 (श्वे० ६।१९) इत्यादिश्रुतिभ्यः । पारिशेष्याद्ब्रह्मणोऽन्यदुपादानकार-
 णमशुद्ध्यादिगुणकं स्मृतिप्रसिद्धमभ्युपगन्तव्यम् । ब्रह्मकारणत्वश्रुतेर्निमि-
 त्तत्वमात्रे पर्यवसानादिति । एवं प्राप्ते ब्रूमः—प्रकृतिश्चोपादानकारणं
 च ब्रह्माभ्युपगन्तव्यं निमित्तकारणं च । न केवलं निमित्तकारणमेव ।
 कस्मात् । प्रतिज्ञादृष्टान्तानुपरोधात् । एवं प्रतिज्ञादृष्टान्तौ श्रौतौ नोप-
 द्येते । प्रतिज्ञा तावत्—'उत तमादेशमप्राप्त्यो येनाश्रुतं श्रुतं भवत्य-
 मतं मतमविज्ञातं विज्ञातम्' (छा० ६।१।२) इति । तत्र चैकेन विज्ञा-
 तेन सर्वमन्यदविज्ञातमपि विज्ञातं भवतीति प्रतीयते । तच्चोपादान-
 कारणविज्ञाने सर्वविज्ञानं संभवत्युपादानकारणाव्यतिरेकात्कार्यस्य ।
 निमित्तकारणाव्यतिरेकस्तु कार्यस्य नास्ति, लोके तद्वन् प्रासादव्यतिरे-
 कदर्शनात् । दृष्टान्तोऽपि—'यथा सोम्यैकेन मृत्पिण्डेन सर्वं मृन्मयं
 विज्ञातं स्याद्वाचारम्भणं विकारो नामधेयं मृत्तिकेत्येव सलम्' इत्युपा-
 दानकारणगोचर एवान्नायते । तथा 'एकेन लोहमणिना सर्वं लोहमयं
 विज्ञातं स्यात्' 'एकेन नखनिकृन्तनेन सर्वं कार्णायसं विज्ञातं स्यात्'
 (छा० ६।१।४, ५, ६) इति च । तथान्यत्रापि 'कस्मिन्नु भगवो विज्ञाते
 सर्वमिदं विज्ञातं भवति' (मुण्ड० १।१।२) इति प्रतिज्ञा । 'यथा पु-
 थिव्यामोपधयः संभवन्ति' (मुण्ड० १।१।७) इति दृष्टान्तः । तथा
 'आत्मनि खल्वरे दृष्टे श्रुते मते विज्ञात इदं सर्वं विदितम्' इति प्रतिज्ञा ।
 'स यथा दुन्दुभेर्हन्यमानस्य न बाह्याञ्छब्दाञ्छक्त्याद्ब्रह्मणाय दुन्दुभेस्तु
 ग्रहणेन दुन्दुभ्याघातस्य वाशब्दो गृहीतः' (वृ० ४।५।६, ८) इति

१ निष्कलं निरवयवम्, निष्क्रियमचलम्, शान्तमपरिणामि, निरवयवं निरस्तसमस्तदो-
 पम् । २ लोहं सुवर्णम् । ३ नखनिकृन्तनं कार्णायसकृतनखलवनशङ्खं लोहपिण्डो वा ।
 ४ दुन्दुभ्याघातस्य जनकस्य जन्यतया सबन्धी वाशब्दो विशेषशब्द इत्यर्थः ।

दृष्टान्तः'। एवं यथासंभवं प्रतिवेदोन्तं प्रतिज्ञादृष्टान्तौ प्रकृतित्वसाधनौ प्रत्येतव्यौ । यत इतीयं पञ्चमी 'यतो वा इमानि भूतानि जायन्ते' इत्यत्र 'जनिकर्तुः प्रकृतिः' (पा० सू० १।४।३०) इति विशेषस्मरणात्प्रकृतिलक्षण एवापादाने द्रष्टव्या । निमित्तत्वं त्वधिष्ठात्रन्तराभावादधिगन्तव्यम् । यथा हि लोके मृत्सुवर्णादिकमुपादानकारणं कुलालसुवर्णकारादीनधिष्ठातृनपेक्ष्य प्रवर्तते नैवं ब्रह्मण उपादानकारणस्य सतोऽन्योऽधिष्ठातापेक्ष्योऽस्ति, प्रागुत्पत्तेरेकमेवाद्वितीयमित्यवधारणात् । अधिष्ठात्रन्तरभावोऽपि प्रतिज्ञादृष्टान्तानुपरोधादेवोदितो वेदितव्यः । अधिष्ठातरि ह्युपादानादन्यस्मिन्नभ्युपगम्यमाने पुनरप्येकविज्ञानेन सर्वविज्ञानस्यासंभवात्प्रतिज्ञादृष्टान्तोपरोध एव स्यात् । तस्मादधिष्ठात्रन्तराभावादात्मनः कर्तृत्वमुपादानान्तराभावाच्च प्रकृतित्वम् ॥ २३ ॥

कुतश्चात्मनः कर्तृत्वप्रकृतित्वे—

अभिध्योपदेशाच्च ॥ २४ ॥

अभिध्योपदेशश्चात्मनः कर्तृत्वप्रकृतित्वे गमयति 'सोऽकामयत बहु स्यां प्रजायेयेति', 'तदैक्षत बहु स्यां प्रजायेय' इति च । तत्राभिध्यानपूर्विकायाः स्वातन्त्र्यप्रवृत्ते कर्तेति गम्यते । बहु स्यामिति प्रत्यगात्मविषयत्वाद्बहुभवनमभिध्यानस्य प्रकृतिरित्यपि गम्यते ॥ २४ ॥

साक्षाच्चोभयान्नानात् ॥ २५ ॥

प्रकृतित्वस्यायमभ्युच्चयः । इतश्च प्रकृतिर्ब्रह्म, यत्कारणं साक्षाद्ब्रह्मैव कारणमुपादायोमौ प्रभवप्रलयावाम्नायेते—'सर्वाणि इ वा इमानि भूतान्याकाशादेव समुत्पद्यन्ते । आकाशं प्रत्यस्तं यन्ति' (छा० १।९।१) इति । यद्धि यस्मात्प्रभवति यस्मिंश्च प्रलीयते तत्तस्योपादानं प्रसिद्धम् । यथा ग्रीहियवादीनां पृथिवी । साक्षादिति चोपादानान्तरानुपादानं दर्शयत्याकाशादेवेति । प्रत्यस्तमयश्च नोपादानादन्यत्र कार्यस्य दृष्टः ॥ २५ ॥

आत्मकृतेः परिणामात् ॥ २६ ॥

इतश्च प्रकृतिर्ब्रह्म, यत्कारणं ब्रह्मप्रक्रियायाम् 'तदात्मानं स्वयम-

कुरुत' (तै० २।७) इत्यात्मनः कर्मत्वं कर्तृत्वं च दर्शयति । आत्मानमिति कर्मत्वं, स्वयमकुरुतेति कर्तृत्वम् । कथं पुनः पूर्वसिद्धस्य सतः कर्तृत्वेन व्यवस्थितस्य क्रियमाणत्वं शक्यं संपादयितुम् । परिणामादिति ब्रूमः । पूर्वसिद्धोऽपि हि सनात्मा विशेषेण विकारात्मना परिणमयामासात्मानमिति । विकारात्मना च परिणामो मृदाद्यास्तु प्रकृतिपूपलब्धः । स्वयमिति च विशेषणान्निमित्तान्तरानपेक्षत्वमपि प्रतीयते । परिणामादिति वा प्रत्यक्सूत्रम् । तस्यैषोऽर्थः—इतश्च प्रकृतिर्ब्रह्म, यत्कारणं ब्रह्मण एव विकारात्मनां परिणामः सामानाधिकरण्येनात्रायते 'सैव त्ययामवत् । निरुक्तं चानिरुक्तं च' (तै० २।६) इत्यादिनेति ॥ २६ ॥

योनिश्च हि गीयते ॥ २७ ॥

इतश्च प्रकृतिर्ब्रह्म, यत्कारणं ब्रह्म योनिरित्यपि पठ्यते वेदान्तेषु 'कर्तारमीशं पुरुषं ब्रह्म योनिम्' (मुण्ड० ३।१।३) इति, 'यद्भूतयोनिं परिपश्यन्ति धीराः' (मुण्ड० १।१।६) इति च । योनिशब्दश्च प्रकृतिवचनः समधिगतो लोके 'पृथिवी योनिरोपधिबनस्पतीनाम्' इति । स्त्रीयोनेरप्यस्येवावयवद्वारेण गर्भं प्रत्युपादानकारणत्वम् । कचित्स्थानवचनोऽपि योनिशब्दो दृष्टः—'योनिष्ट इन्द्र निपदे अकारि' (ऋ० सं० १।१०।४।९) इति । वाक्यशेषात्त्वत्र प्रकृतिवचनता परिगृह्यते 'यथोर्णनाभिः सृजते गृह्यते च' (मु० १।१।७) इत्येवंजातीयकात् । एवं प्रकृतित्वं ब्रह्मणः प्रसिद्धम् । यत्पुनरिदमुक्तमीक्षापूर्वकं कर्तृत्वं निमित्तकारणेणैव कुडालादिषु लोके दृष्टं नोपादानेष्वित्यादि, तत्प्रत्युच्यते—न लोकवदिह भवितव्यम् । नह्ययमनुमानगम्योऽर्थः । शब्दगम्यत्वात्त्वस्यार्थस्य यथाश-

१ सत् प्रलक्ष भूतत्रयम्, त्वत् परोक्ष भूतद्वयम्, निरुक्तं वक्तुं शक्यं षट्पादि, अनिरुक्तं वक्तुमशक्यं कपोतरूपादिकम् । २ कर्तारं क्रियाशक्तिमन्तम्, ईशं नियन्तारम्, पुरुषं प्रलयम्, ब्रह्म पूर्णम्, योनिं प्रकृतिम् । ३ हे इन्द्र, ते तव निपदे उपवेशनाय योनिः स्थानं मया अकारि कृतम् ।

वदमिह भवितव्यम् । शब्दश्चेक्षितुरीश्वरस्य प्रकृतित्वं प्रतिपादयतीत्य-
वोचाम । पुनश्चैतत्सर्वं विस्तरेण प्रतिवक्ष्यामः ॥ २७ ॥

८ सर्वव्याख्यानाधिकरणम् । सू० २८

एतेन सर्वे व्याख्याता व्याख्याताः ॥ २८ ॥

‘ईक्षतेर्नाशब्दम्’ (ब्र० सू० १।१।५) इत्यारभ्य प्रधानकारणवादः
सूत्रैरेव पुनः पुनराशङ्क्य निराकृतः, तस्य हि पक्षस्योपोद्बलकानि कानि-
चिल्लिङ्गाभासानि वेदान्तेष्वापातेन मन्दमतीन्द्रतिमान्तीति । स च
कार्यकारणानन्यत्वाभ्युपगमात्प्रत्यासन्नो वेदान्तवादस्य । देवलप्रभृति-
मिष्व कैश्चिद्धर्मसूत्रकारैः स्वग्रन्थेष्वश्रितः, तेन तत्प्रतिषेधे यन्नोऽतीव
कृतो नाष्वादिकारणवादप्रतिषेधे । तेऽपि तु ब्रह्मकारणवादपक्षस्य प्रति-
पक्षत्वात्प्रतिषेद्धव्याः । तेषामप्युपोद्बलकं वैदिकं किञ्चिल्लिङ्गाभापातेन
मन्दमतीन्द्रति भायादिति । अतः प्रधानमहनिवर्हणन्यायेनातिदिशति—
एतेन प्रधानकारणवादप्रतिषेधन्यायकलापेन सर्वेऽण्वादिकारणवादा अपि
प्रतिषिद्धतया व्याख्याता वेदितव्याः । तेषामपि प्रधानबदशब्दत्वा-
च्छब्दविरोधित्वाच्चेति । व्याख्याता व्याख्याता इति पदाभ्यासोऽध्या-
यपरिसमाप्तिं द्योतयति ॥ २८ ॥ इति श्रीमत्परमहंसपरिव्राजकाचा-
र्यश्रीमच्छंकरभगवत्पूज्यपादकृतौ शारीरकमीमांसाभाष्ये प्रथमाध्यायस्य
चतुर्थः पादः समाप्तः ॥ ४ ॥

इति श्रीमद्ब्रह्मसूत्रशाङ्करभाष्ये समन्वयाख्यः प्रथमोऽध्यायः ॥ १ ॥